

BROWN BOOK ONLY

TIGHT BINDING BOOK

UNIVERSAL
LIBRARY

OU_200807

UNIVERSAL
LIBRARY

ಶ್ರೀ ರಾಮಸಹಾಯಂ

॥ ಶ್ರೀ ಲಕ್ಷ್ಮೀನೃಸಿಂಹ ಪ್ರಸನ್ನ ॥

ಶ್ರೀ ಸೀತಾಲಕ್ಷ್ಮಣ ಭರತ ಶತ್ರುಘ್ನ ಹನುಮತ್ಸಮೇತ ಶ್ರೀರಾಮಚಂದ್ರ
ಪರಬ್ರಹ್ಮಣೇನಮಃ

ನವಸಾಲಪುರೀ ಶ್ರೀ ತಿಪ್ಪಣಾರ್ಯ ಕವಿವರ್ಯ ನಿರಚಿತ

ಯ ಕ್ಷ ಗಾ ನ

ಶ್ರೀ ಕುಚೇಲೋಪಾಖ್ಯಾನವು,

ಹರಿ: ಓಂ.

ಕಾರ್ಡೂಲವಿಕ್ರೇಡಿತ ನೃತ್ಯ:—

ಶ್ರೀಲೀಲಾಂಗದಿ ಯಾನಮತ್ತ ಗಜಸಿಂಹಾಲೋಕನಂಗೈದು ಶಾಂ
ತಾಲಂಕಾರವಮಾಣೆ ಲಕ್ಷ್ಮೀಕುಚದುರ್ಗಾಭ್ಯಂತರಪ್ರಾಂತ್ಯಮಂ
ಸೋಲಲ್ ಮೆಚ್ಚಿ ನಿಜಾಂಕದೋಳ್ ಸಿರಿಯನಿಟ್ಟೇಲೋಕಮಂ ಪಾಲಿಸ
ಶ್ರೀಲಕ್ಷ್ಮೀಪತಿಯಾದ ಖಾದ್ರಿ ನರಸಿಂಹಸ್ವಾಮಿಯಂ ಧ್ಯಾನಿಸೆಂ

ಶ್ಲೋಕ:—

ಶಶನಿಯುತ! ಪ್ರಕಾಶ ಚಾರುಹಸ್ತಾಬ್ಜ ಪಾಶ
ಅಸಮಸುಗುಣಕೋಶ ಅಶ್ರಿತಾಘೌಘನಾಶ
ಅಸಿತ ಕರಿಮುಖೇಶ ಆದಿವೂಜಾ ನಿವೇಶ
ಪಶುಪತಿಸುತಧೀಶ ಪಾಹಿನಾಂ ಶ್ರೀ ಗಣೇಶ

ರಾಗ ನಾಟ ರೂಪತಾಳ

ಜಯಜಯ ಜಯಜಯ	ಪ
ಜಯಜಯತು ಶ್ರೀ ವಿಘ್ನರಾಜ ರವಿಶತತೇಜ	
ಜಯಜಯತು ಶಿವತನುಜ ಭಕ್ತ ಸುರಭೂಜ	ಅ
ದಂತಿವದನನೆ ಏಕದಂತ ಲಂಬೋದರನೆ	
ಚಿಂತಿತಾರ್ಥವನೀವ ಸಿದ್ಧಿಗಣಪತಿಯೆ	
ಅಂತರಂಗದಿ ನಿನ್ನ ಪಾದಗಳ ಭಜಿಸುವೆನು	
ಸಂತಸದಿ ಕರುಣಿಪುದು ಮತಿಗೆ ಮಂಗಳವ	೧
ಅಂಬಿಕಾಸುತನೆ ಹೇರಂಬ ಗಣನಾಯಕನೆ	
ನಂಬಿದರ ಪೊರೆವ ಶುಕ್ಲಾಂಬರಧರನೆ	
ತಂಬಿಟ್ಟು ಚಿಗುಳೆ ನೆನೆಗಡಲೆ ಮೋದಕದಿ ಬಲ	
ಗೊಂಬೆ ನಿನ್ನನು ಪಾಲಿಸೆನಗೆ ಶುಭ ಫಲವ	೨
ಕಾಮರೂಪನೆ ದಿವ್ಯ ವಾಮನಾಂಗನೆ ಪುಣ್ಯ	
ನಾಮ ವಿದ್ಯಪ್ರದಾಯಕನೆ ವಿನಾಯಕನೆ	
ಸಾಮಗಾನಪ್ರಿಯನೆ ಸಕಲ ಸುರಪೂಜಿತನೆ	
ಸ್ವಾಮಿ ನವಸಾಲ ಖಾದ್ರೀಶಾಪ್ತ ಸುತನೆ	೩

ವಚನ—

ಈ ಪ್ರಕಾರದಿಂದ ವಿಘ್ನೇಶ್ವರನಂ ಪ್ರಾರ್ಥಿಸಿ ವಾಗ್ಗೀವಿಯನೇನೆಂದು
ಕೊಂಡಾಡುತ್ತಿದ್ದನು —

ರಾಗ ರೇಗುಪ್ಪಿ ಅದಿತಾಳ

ವಾಣೀ ಸಲಹೆ ಅಂಬಾದೇವಿ	ಪ.
ವಾಣೀ-ಸಲಹೆನ್ನ ಶುಕವಾಣಿ	
ಪುಸ್ತಕ ವೀಣಾಪಾಣಿ	
ವಿಭವಾನ್ವಿತೆ ಬಂಭರವೇಣಿ	
ಮಂಗಳಫಲದೆ ಕಲ್ಯಾಣಿ, ಸುಶ್ರೋಣಿ	ಅ.

ತಾಯಿ-ಸನ್ಮತಿಪ್ರದಾಯಿ

ಧವಳಾಂಬುರುಹ ಸ್ಥಾಯಿ

ಚತುರಾಸ್ಯನ ಪಟ್ಟದ ಜಾಯಿ

ಸಕಲಾಗಮ ಸನ್ನತ ಪ್ರೀಯೆ

ನಿಖಿಲಾಗಮ ವರಮುನಿಗೇಯೆ, ನಿಶ್ರೀಯೆ

೧

ಅಂಬಿ-ನಾನನ್ಯರ ನೆರೆನಂಬೆ

ಆನನಜಿತ ಶಶಿಬಿಂಬೆ

ಲಾವಣ್ಯದಿ ಪುತ್ಥಳಿಬೊಂಬೆ

ವಿದ್ವನ್ನತ ಸುಗುಣಕದಂಬೆ

ಎನಗಮೃತದ ನುಡಿಗಳ ತುಂಬೆ, ಮದಂಬೆ

೨

ಜಾಣೆ-ವರ ಕರರಾಜಿತ ವೀಣೆ

ಸಮ ನಿನಗಿತರರ ಕಾಣೆ

ಕರುಣಾರಸ ಭರಣ ಪ್ರವೀಣೆ

ವಿದ್ಯಾವಿತರಣ ಬಿನ್ನಾಣೆ

ಖಾದ್ರೀಶನ ಭಕ್ತತ್ರಾಣೆ, ಎನ್ನಾಣೆ

೩

ಸಪತ್ನಿ:—

ವಾಣೀಶನಡಿಗಳಂ ವರ್ಣಿಸಿ-ಭಾರತೀ

ಪತಿಯಾದ ಶ್ರೀ ಜಗತ್ಪ್ರಾಣಗೆರಗಿ

ಪಾರ್ವತೀನಾಥಂಗೆ ಬಲವಂದು ಶಚಿಸಮಾ

ಹಿತನೆಂದೆನಿಪ ಬಲಾಹಿತನ ಭಜಿಸಿ

ಇತರ ದೇವರ್ಕಳಂ ಸ್ತೋತ್ರವಂ ಗೈದು ವಾ

ಲ್ಮೀಕಾದಿ ಸುಕವಿವರ್ಗಗಳ ಸ್ತುತಿಸಿ

ಶ್ರೀಪಾದರಾಯರಾ ಶ್ರೀಪದಾರ್ಚಕನಾಗಿ

ಮಾತಾಪಿತೃಗಳಂ ಮನದಿ ನೆನೆದು

ಶ್ರೀಹರಿಯ ಭಕ್ತನಾದ ಕುಚೇಲನಾಮ
 ವಿಪ್ರಚಾರಿತ್ರಮಂ ಪೇಳ್ವೆ ವಿನಯದಿಂದ
 ಸುಜನರಾಲ್ಮಿಸುವುದು ಮಹಾ ಶುಭವಿದೆಂದು
 ಇಹಪರಂಗಳ ನೀವುದೀ ಮಹಿಯೊಳೆಂದು

ಚಂಪಕಮಾಲಾ ವೃತ್ತ:—

ಯತಿಗಣನೇಮ ಪ್ರಾಸಗಳ ನಾನರಿಯೆಂ ಸುಕವೀಂದ್ರರಂತೆ ಸಂ
 ಸ್ಕೃತಪದಶಬ್ದ ಶಾಸ್ತ್ರಗಳ ಶೋಧನೆಗೈದವನಲ್ಲವಿನ್ನು ಪ್ರಾ
 ಕೃತವಹ ಕಾವ್ಯಸಂಗತಿಯ ಕೇಳಿದುದಿಲ್ಲ ನೃಸಿಂಹನಾದ ಶ್ರೀ
 ಪತಿಯ ಕಟಾಕ್ಷವೀಕ್ಷಣಕೆ ಭಾಜನನಾಗಿದವೇಳ್ವೆ ಭಕ್ತಿಯೋಳ್

ಅಡಿಯಿಡಲಾರದರ್ಭಕರು ಅಡುತಲರ್ಭಗಳಿಲ್ಲದೇ ತೊದಲಾ
 ನುಡಿಗಳನಾಡೆ ಲಾಲಿಸದೆ ನೂಕಿಪರಿಲ್ಲದರಂತೆ ಎನ್ನತ
 ಪ್ಪಡೆಸಿದ ವಾಕ್ಯಜಾಲಗಳ ಪಂಡಿತರಾಲಿಸಿ ಕೇಳಿರೈಯ ನಿ
 ಮ್ಮಡಿಗಳಿಗಾಂ ನಮಸ್ಕರಿಸಿಯಂಜುತ ಬಿನ್ನಪಗೈವೆ ನಿಂಪಿನೋಳ್

ಕಂದ —

ಸದ್ವಿನಯ ಭಕ್ತಿಯಿಂದಲಿ
 ಸದ್ವೈಷ್ಣವನಹ ಕುಚೇಲಚಾರಿತ್ರವನಾ
 ವಿದ್ವತ್ತೊಟ್ಟಿ ಜನಂಗಳ
 ಹೃದ್ವನಜಾನಂದ ಮಾಗಲೊರೆವೇಮುದಮೋಳ್

ದ್ವಿಪದಿ—

ಶ್ರೀರಮಾರಮಣನಿಗೆ ಶೃಂಗಾರಹಾರನಿಗೆ
 ಮಾರಜನಕನಿಗೆ ಸುಕುಮಾರವಿಗ್ರಹಗೆ
 ಕರೀರಾಜ ವರದನಿಗೆ ಕಮಲಾಯತಾಕ್ಷನಿಗೆ
 ಪರಮಾತ್ಮನಿಗೆ ಸಕಲ ಭಕ್ತವತ್ಸಲಗೆ

ಪಾಂಡವ ಪ್ರಿಯನಿಗೆ ಫಣಿರಾಜಶಯನನಿಗೆ	
ಖಂಡೇಂದುಧರಸಖಿಗೆ ಕರುಣಜಲನಿಧಿಗೆ	೩
ಪ್ರಹ್ಲಾದವರದನಿಗೆ ಭವಭಯವಿದಾರನಿಗೆ	
ಅಹಲ್ಯಾಘವಿದಳನಿಗೆ ಅಂಬುಜೋದರಗೆ	೪
ಅದ್ವೀಶಧರನಿಗೆ ಸಮುದ್ರತಲ್ಪನಿಗೆ ಬಹು	
ಭದ್ರದಾಯಕಗೆ ಶ್ರೀ ಖಾದ್ರಿನರಹರಿಗೆ	೫

ಪಚನ —

ಅಂಕಿತಮಾಗಿ ಸಕಲ ದೇವತಾಪ್ರಾರ್ಥನೆಯಂ ಮಾಡಿ ಶ್ರೀ ಬಾದ
ರಾಯಣದೇವರಿಂ ವಿರಚಿತಮಾದ ಭಾಗವತ ಪುರಾಣದೋಳ್ ನಿರೂಪಿಸಿರುವ
ಕುಚೇಲೋಪಾಖ್ಯಾನವೆಂಬ ಪುಣ್ಯಕಥಾ ಪ್ರಾರಂಭಮದೆಂತೆನೆ.—

ದ್ವಿಪದಿ —

ಶ್ರೀರಮ್ಯತರಮಾದ ಶೃಂಗಾರಮಾದ	
ಧಾರುಣೀವಧುವಿನ ದರ್ಪಣಮಿದೆನಲು	೧
ನೈಮಿಕಾರಣ್ಯ ಪುಣ್ಯಶ್ರಮಾವನಿಯು	
ಕಾಮಿತ ಸಕಲಸೌಖ್ಯ ಪ್ರದಾಯಕವು	೨
ಚಾರುತರಾನಂದ ಸಂಭ್ರಮಾನ್ವಿತವು	
ಭೂರುಹಂಗಳು ಕಲ್ಪಭೂರುಹಮಾಗಿ	೩
ಕುಸುಮಗಳ ಮಂದಾರಕುಸುಮ ಶೋಭಿತವು	
ಹಸನಾದ ಫಲ ಸುಧಾರಸದಿ ಪೂರಿತವು	೪
ಸರಸುಗಳ ಮಾನಸ ಸರಸಿಗಿಮ್ಮಿಗಿಲು	
ವರಲತಾವಳಿ ಸುಪ್ರವಾಳದ ಲತೋಪಮವು	೫
ಪಕ್ಷೀಶಗಿಣಿಯಾದ ಪಕ್ಷಿವೃಂದಗಳು	
ಸಾಕೃತು ವೈಕುಂಠ ಸಮಕುಟೀರಗಳು	೬

ಕರಿಕುಲಾಧಿಪನ ದಿಕ್ಕರಿವ ವ್ಯಗತತಿಯು ಭರಿತಸೌರಭ ಮಲಯ ಗಿರಿಯ ಸೋಲಿಸಲು	೭
ಶಿಲೆಗಳೆಲ್ಲವು ರತುನ ಶಿಲೆಗಳಾಗಿಹವು ಜಲವೆಲ್ಲ ಸ್ವರ್ನದೀ ಜಲಕೆ ಉಪಮಿತವು	೮
ಇಳೆಯೆಲ್ಲಪರಿಪೂರ್ಣ ಹೇಮಸನ್ನಿಭವು ಲಲಿತಮಾಗಿಹ ಜೀವಕೋಟಿ ರಾಶಿಗಳು	೯
ಭಾಗ್ಯವೇನೆನಲು ವೈರಾಗ್ಯಭಾಗ್ಯಗಳು ಯೋಗ್ಯಮೆಂತೆನೆ ಮುಕ್ತಿಯೋಗ್ಯಮಾಂತಿಹುದು	೧೦
ಜಾತಿವೈರವ ಮರೆದು ಸಾರ್ವಕಾಲದಲಿ ನೀತಿಯಿಂದಿರುತ್ತಿರುವ ನಿಖಿಲವಸ್ತುಗಳು	೧೧
ಶುಭಮಾದರಣ್ಯವೀ ವಿಷ್ಣುಕ್ಷೇತ್ರದಲಿ ಪ್ರಭುವಾದ ಶ್ರೀಹರಿಯ ಪದಪರಾಯಣರು	೧೨
ಕೌನಕಾದ್ಯಖಿಲ ಸನ್ಮೌನಿವುಂಗವರು ಮಾನಿತಜನಪೂತ ಮಹಿತವಿಖ್ಯಾತ	೧೩
ಸಕಲ ವೇದೋಪೇತ ಸತ್ಯಸಮೇತ ನಕಳಂಕ ಗುಣಜ್ಞನಹುದೆಂಬ ಸೂತ	೧೪
ಪೌರಾಣಿಕನಿಗೆ ನಮಿಸಿ ಭಾಗವತಾಖ್ಯ ಪೌರಾಣಿಕೇಳುತ್ತ ಬ್ರಾಹ್ಮಣೋತ್ತಮರು	೧೫
ಹರಿದಾಸರುಗಳಾದ ಗುರುಭಕ್ತರಾದ ಪರಮ ಪುಣ್ಯಾತ್ಮರವರಚರಿತ್ರೆಯನು	೧೬
ಕರುಣಿಪುದೆನೆ ರೋಮಹರುಷಣಿಯಾಗ ಹರುಷಾಶ್ರುಪೂರದಿಂ ಹರಿಯ ಸಂಸ್ಕರಿಸಿ	೧೭
ಪ್ರಾಯೋಪವೇಶ ಸಂಭ್ರಮದೀಕ್ಷಿತನಾದ ರಾಯಪರೀಕ್ಷಿತ ರಾಜಶೇಖರಗೆ	೧೮

ಮುಕುತಿದಾಯಕ ವ್ಯಾಸಮುನಿಪುತ್ರನಾದ	
ಶುಕಯೋಗಿ ಪೇಳ್ವ ಸುಧಾಮಚರಿತೆಯನು	೧೯
ನಿಮಗೆ ಪೇಳುವೆನೆಂದು ನಿಶ್ಚಿಂತನಾಗಿ	
ವಿಮಲಮಾನಸದಿಂದ ವಿಪ್ರೇಶನಾದ	೨೦
ಶೌನಕಾದಿಮುನೀಂದ್ರ ಸಭಿಕೇಳುತಿರಲು	
ಮೌನೀಶನಹ ಸೂತಮುನಿಪನಿಂತೆಂದ	೨೧

ವಚನ:—

ತತ್ಕಥಾಕ್ರಮವೆಂತೆನೆ.—

ಶ್ರೀಪದಿ —

ಶ್ರೀರಮಾಪತಿಯಾದ ಕೃಷ್ಣನ	
ದ್ವಾರಕೆಗೆ ಮೂರೊಂದು ಯೋಜನ	
ದೂರದಲ್ಲಿರುತಿಹುದು ಪುಣ್ಯಾಗಾರವೊಂದು	೧
ಅಗ್ರಹಾರದಿ ಬ್ರಹ್ಮದೇವನೊ	
ಆಗ್ರಪೂಜೆಗೆ ಯೋಗ್ಯರಾಗಿಹ	
ಅಗ್ರಗಣ್ಯರು ನೆಲೆಸಿಹರು ವಿಬುಧಾಗ್ರಣಿಗಳು	೨
ಸತ್ಯಶೌಚಾಚಾರನಿಷ್ಠರು	
ನಿತ್ಯನೈಮಿತ್ಯದೊಳಗಧಿಕರು	
ಪ್ರತ್ಯಹದೊಳಾಪಾಸನಾನ್ವಿತರತ್ಯಧಿಕರು	೩
ವೇದಶಾಸ್ತ್ರಪುರಾಣ ನಿಪುಣರು	
ವಾದದಲಿ ನಿರುಪಮ ಮಹಿಮ್ನರು	
ಸಾದರರು ಚೌಷಸ್ಥಿ ವಿದ್ಯಾವೋದಯುತರು	೪
ಜ್ಞಾನವಂತರು ಮಾನನಿಧಿಗಳು	
ದಾನಶೀಲರು ಧರ್ಮಪಾಲರು	
ಪ್ರೀನಿವಾಸನ ಪಾದಕಮಲ ಧ್ಯಾನಪರರು	೫

ಕಂದ. —

ಮಡದಿ ಮನೆಮಕ್ಕಳಿಂದಂ
 ಉಡುಗೆ ತೊಡಿಗೆ ಸೌಭಾಗ್ಯದ ಸಡಗರದಿಂದಂ
 ಬಡತನಗಳಡಸಿ ಕಾಣದ
 ಪೊಡವೀಸುರರಿದರ್ಧಕ ಪುಣ್ಯದ ಫಲದೋಳ್

ವಚನ: —

ಇಂತವ್ವ ಪುಣ್ಯಾಗಾರಮೆಂಬ ಅಗ್ರಹಾರದೋಳ್ ಬ್ರಾಹ್ಮಣೋತ್ತಮರ ಮಧ್ಯದಲ್ಲಿರುತ್ತಿದರ್ ಶ್ರೀ ಹರಿಯ ಭಕ್ತನಾದ ಬ್ರಾಹ್ಮಣೋತ್ತಮನಾದ ಕುಚೇಲನ ವೃತ್ತಾಂತಮದೆಂತೆನೆ. —

ಝಂಪೆ —

ಚಿತ್ರವಿಶ್ವಾಮಿತ್ರಗೋತ್ರ ಸುಪವಿತ್ರ ಚಾ	
ರಿತ್ರ ನಿರ್ಮಲಗಾತ್ರ ಮಿತ್ರಸನ್ನಿಭನು	೧
ವರಸುಶೀಲಾನಾಮ ತರುಣೀ ಮನೋರಮಣ	
ಕರುಣಾರಸಾಭರಣ ಹರಿಚರಣಶರಣ	೨
ಪ್ರಿಯಳಿಂದ ವರಚತುಷ್ಟಯ ಪುತ್ರರಿಂಜಗ	
ನ್ಮಯನಾದ ಹರಿಪದಾಶ್ರಯನಾಗಿ ಇರುವ	೩

ರಾಗ ಕಲ್ಯಾಣ ಛಾಪುತಾಳ

ಭೂಸುರನಿರುತ್ತಿದರ್ನು ಕುಚೇಲಾಖ್ಯ	
ಭೂಸುರನಿರುತ್ತಿದರ್ನು	ಪ
ಭೂಸುರನಿರುತ್ತಿದರ್ ವಾಸುದೇವನ ನಂಚಿ	
ಭಾಸಮಾನ ಮನೋಲ್ಲಾಸ ವೈರಾಗ್ಯದಿ	ಅ.
ಸ್ನಾನಸಂಧ್ಯಾನದಿಂದ, ಸದ್ಗುರುಮಂತ್ರ	
ಧ್ಯಾನಮೌನಂಗಳಿಂದ	

ಜ್ಞಾನಸಾಧನಗಳಿಂದ, ಅಷ್ಟಾಂಗಯೋ
 ಗಾನು ಸಂಧಾನದಿಂದ
 ಮಾನಸದೊಳು ಪರಮಾನಂದಭರಿತದಿ
 ಶ್ರೀ ನಾರಾಯಣನಾದ ಶ್ರೀನಿವಾಸನಭಕ್ತ

೧

ಪರ್ಣಾಹಾರಂಗಳಿಂದ, ತನ್ನಯ ನಿಜ
 ವರ್ಣಕರ್ಮಗಳಿಂದ
 ಪರ್ಣಕುಟೀರದಲ್ಲಿ, ವೈಷ್ಣವಧರ್ಮ
 ನಿರ್ಣಯಮಾರ್ಗದಲಿ
 ಜೀರ್ಣಾಂಬರವನುಟ್ಟಹರ್ನಿಶಿಯಲಿ ಸಂ
 ಪೂರ್ಣಕಾಮನ ಸುಪರ್ಣಧ್ವಜನದಾಸ

೨

ಚಿತ್ತಚಂಚಲವಿಲ್ಲದೆ, ಅಯಾಚಿತ
 ವೃತ್ತಿಯಿಂ ಯಾಚಿಸದೆ
 ಸತ್ಪಗುಣಾತೀತದಿ, ಶ್ರೀಹರಿಯ ಸ
 ವೋತ್ತಮಭಾವದಲಿ
 ಉತ್ತಮರೆಷ್ಟು ತಂದಿತ್ತುದೆ ಘನವೆಂದು
 ಚಿತ್ತದೋಳ್ ಖಾದ್ರಿನ್ಯಸಿಂಹನ ಬಚ್ಚಿಟ್ಟು

೩

ಏಕತಾಳೆ—

ಹರಿಯನೆ ಭಜಿಸಿ ಶ್ರೀಹರಿಯನೆ ಪೂಜಿಸಿ
 ಹರಿಯ ಧ್ಯಾನಿಸಿ ನರಹರಿಗೆರಗುವನು
 ಮನವಚನಾಂಗದಿ ಮನೆವಾರುತೆಯನು
 ನೆನೆಯದಲನುದಿನವನು ಕಳೆಯುವನು
 ಸುತ್ತುವ ಪುನರಾವರ್ತಿಯ ಗೆಲಿಸುವ
 ವಸ್ತುವಿನಲಿ ತನ್ನ ಚಿತ್ತವನಿಡುವ
 ಭಕ್ತಿಯಮಾಡುವ ಮುಕ್ತಿಯನ್ನೈದುವ
 ಯುಕ್ತಿಯನೆಣಿಸಿ ವಿರಕ್ತಿಯೊಳಿರುವ

೧

೨

೩

೪

ಪರಮಾತ್ಮನ ನಿಜಶರಣರ ಕಾಣಲು
ಚರಣಗಳಿಗಾಗಿ ಕರಗಳ ಮುಗಿವ

೫

ಕಂದ-—

ಹರಿದಾಡುವ ಮನವಂ ಶ್ರೀ
ಹರಿಚರಣದೊಳಿಟ್ಟು ದೇಹದಭಿಮಾನವ ಸಂ
ಹರಿಸಿ ವರರಾಜಯೋಗದಿ
ಹರಿಶರಣರ ದೇವನಿರುವ ನಾನಂದದೊಳುಂ

ವಚನ-—

ಇಂತಸ್ಸಾ ಕುಚೇಲನಂ ಮತ್ತೇನೆಂದು ವೋಗಳುತಿರ್ದನು:—

ರಾಗ ಪಂತುವರಾಳಿ ಅಟತಾಳ

ಬ್ರಾಹ್ಮಣೋತ್ತಮನೆಸೆದನು ಪರ
ಬ್ರಹ್ಮಕೃಷ್ಣನ ಸಖನಾದ ಸುಧಾಮಾಖ್ಯ

ಪ.

ಹರಿಯೆ ಸರ್ವೋತ್ತಮನೆಂಬ ನಿಶ್ಚಯವಾಗಿ
ವರರಮಾದಿಗಳು ಡಿಂಗರಿಗರೆಂಬ
ಪರಮ ತಾರತಮ್ಯ ನೆಲೆಯಾದ ಸುಜ್ಞಾನ
ಭರಿತನಾಗಿ ಭಕ್ತಿ ವೈರಾಗ್ಯ ಚಲಿಸದೆ

ಅರಿಷಡ್ವರ್ಗಗಳ-ಬಾಧೆಯ ಪರಿ
ಹರಿದು ಸುಖದುಃಖದ-ಜಂಜಡಗಳ
ತೊರೆದು ಮಾನಸಮಾನದ-ಸಂಕಲೆಗಳ
ತರಿದು ಲಾಭಾಲಾಭದ-ಬಲೆಯದಾಂಟಿ
ನಿರುತ ಸಂತುಷ್ಟ ಮಾನಸನಾಗಿ ನಲಿವುತ

೧

ಸಿರಿಯರಸನ ದಾಸರ ಸಂಗದಿರವಾಗಿ
ಗುರುವರನುಪದೇಶವ ಪಡೆದು
ಮರೆಯದೆ ಶ್ರವಣ ಮನನ ನಿಧಿಧ್ಯಾಸನಾ
ದಿ ರಹಸ್ಯಮಾರ್ಗದಿ ಸಮಚಿತ್ತನಾಗಿ

ಪರಧನ ಪರಸತಿಯ - ಮೇಲಾಸೆಯ
ಜರಿದು ನಿಂದ್ಯಾಸ್ತುತಿಯ - ಬಂಧನವನ್ನು
ಪರಿದು ದುಸ್ಸಂಸಾರದ - ಕೋಟಲೆಗಳ
ನಿರಿದು ದುರ್ಜನಸಂಗದ - ದಾರಿಯಬಿಟ್ಟು
ಭರದಿ ದೇಹಾಭಿಮಾನವ ಪರಿಹರಿಸುತ್ತ

೨

ತನುವು ಮಸ್ತಕ ಕಂಠ ಸಮದಿಧಾರಣೆಗೈದು
ವಿನುತ ಸುಸ್ಥಿರದಿ ನಿಶ್ಚಲನಾಗುತ್ತ
ಕೊನೆಯ ನಾಸದಿ ದೃಷ್ಟಿನಿಲಿಸಿ ತಾನನ್ಯಗ
ಳನು ವೀಕ್ಷಿಸದೆ ಶಾಂತನಾಗಿ ನಿರ್ಭಯದಿಂದ

ಘನಕೋಪ ತಾಪಗಳ - ಪಿಶಾಚವ
ಟೊಣೆದು ಚಿಂತಾರೂಪದ - ವಾರ್ಧಿಯ ಪೀಡು
ತಣೆದು ನಿದ್ರಾಹಾರದ - ಭಯಂಗಳ
ಹಣೆದು ತಾಮಸರಾಜಸ - ಗುಣಂಗಳ
ನೆಣೆಸದೆ ಶುದ್ಧ ಸಾತ್ವಿಕ ತಾನಾಗುತ್ತ

೩

ಮಾನಸ ಚಲಿಸದೆ ಹರಿಯಲ್ಲಿ ಬಹುವಾಗಿ
ಧ್ಯಾನಿಸಿ ಪರಮಾತ್ಮನ ರೂಪವ
ಜ್ಞಾನದೃಷ್ಟಿಯನು ಸುಷುಮ್ಮ ದ್ವಾರದೊಳಿಟ್ಟು
ಶೀನಿವಾಸನ ಅಪರೋಕ್ಷದೊಳೇಕ್ಷಿಸಿ

ಹಾನಿಯತೋವೃದ್ಧಿಯ - ನಳಿದು ಇಂದ್ರಿ
ಯಾನುಭವದ ಬೇಗೆಯ - ನಂದಿಸಿ ಅನು
ಮಾನ ದುಷ್ಕೃತ ಪಾಶವ - ಛೇದಿಸುತ್ತ ದೇ
ಹಾನು ಬಂಧಿಗಳಂಗದ - ಸದಾನುಭ
ವಾನಂದ ವಾರ್ಧಿಯೊಳೋಲಾಡಿ ನಿರುತದಿ

೪

ಮಂಗಳಕರ ವಿರಜಾನದಿಯೊಳು ಮಿಂದು
 ಲಿಂಗದೇಹ ಭಂಗಮಾಗಿ ಪೋಗಿ
 ರಂಗನಂದದಿ ಚತುರ್ಭುಜ ಶಂಖಚಕ್ರಾದಿ
 ಶೃಂಗಾರನಾಗಿ ವೈಕುಂಠ ಪುರದಿ ಮು

ಕ್ರಾಂತಿಯೊಳು ನೆರೆದು - ಮುಕ್ತಜನ
 ಸಂಗದೊಳಗೆ ಬೆರೆದು - ಜೀವತ್ಸವು
 ಹಿಂಗಿ ಸುಧೆಯ ಸವಿದು - ಪುನರ್ಜನ
 ನಂಗಳಡಗಿ ಸುಖದಿ - ಖಾದ್ರಿ ನರ
 ಸಿಂಗನ ಭವ್ಯಲೀಲಾಂಗನ ಭಜಿಸುತ

೫

ವಚನ —

ಈ ಪ್ರಕಾರದಿಂದ ಕುಚೇಲನು ಜ್ಞಾನ ಭಕ್ತಿ ಮೈರಾಗ್ಯಭಾಗ್ಯದಿಂದ
 ಯೋಗ್ಯನಾಗಿ ಇಹಲೋಕಾಪೇಕ್ಷೆಯಂ ಮರೆದು ಪರಲೋಕ ಸಾಮ್ರಾಜ್ಯ
 ಸಕ್ತನಾಗಿ ಶ್ರೀಹರಿ ಪದಪಾರಾಯಣನಾಗಿರುತ್ತಿರಲು ಈತನ ಧರ್ಮಪತ್ನಿ
 ಯಾದ ಸುಶೀಲಾದೇವಿಯ ವೃತ್ತಾಂತವಂ ಪೇಳುವನೆಂತೆನೆ:—

ಯಾಲಪದ:—

ಈ ರೀತಿಯಿಂದಿರುವ ಕುಚೇಲನ ಪುಣ್ಯಾಂಗನೆ ಸು
 ಶೀಲೆ ಬಾಲೇಂದು ಸಮಘಾಲೆ, ಪ್ರಾಣೇಶಗನು
 ಕೂಲೆ ಸದ್ಗುಣಕಾಲವಾಲೆ

೧

ಸುಂದರಗಾತ್ರ ದಿವ್ಯ ಅರವಿಂದ ಪತ್ರಾಯತನೇತ್ರ
 ಕುಂದರದನೆ ಮಂದಗಮನೆ, ನಿರುಪಮಾನ
 ದಿಂದಲೆಸೆವ ಕಸ್ತೂರಿಪಣೆ

೨

ಪತಿಯೆ ಪರದೈವವೆಂದು ಪತಿಯೆ ಸರ್ವಸ್ವಾಮಿಯೆಂದು
 ಪತಿಯೆ ಸದ್ಗುರು ರಾಯನೆಂದು, ಭಾವಿಸಿ ತನ್ನ
 ಪತಿಯ ಶುಶ್ರೂಷೆಯ ಮಾಳ್ವಳು

೩

ಸಾವಿತ್ರಿ ಗಾಯತ್ರಿ ಗೌರಿದೇವಿಯರುಂಧತೀತಾರೆ
ಭೂವಭೂ ವರಾನುಸೂಯ, ದೇವಿ ಮುಖ್ಯರಂದದಿ
ಪಾವನೆಯಾದ ಪತಿವ್ರತೆ

೪

ನಿತ್ಯ ಮಂಗಳಾಕಾರದಿ ಸತ್ಯಸದಾಚಾರದಿಂದ
ಅತ್ಯಂತ ಭಕ್ತಿಭಾವದಿಂದ, ಪುರುಷಾಂತರ್ಯಾಮಿ
ವಸ್ತು ಕೃಷ್ಣನ ಧ್ಯಾನಿಪಳೆ

೫

ಶ್ರೀಪದಿ.—

ಮಲಿನ ವಸನದೊಳಿರುವ ನಿರುಪಮ
ಮಣಿಯ ತೆರದೀಬಾಲಿಕೆಯು ತಾ
ಮಲಿನ ವಸನವನುಟ್ಟು ದೇಹವ ಬಳಲಿಸುವಳು

೧

ಪುಂಡರೀಕಾಕ್ಷನನು ಭಜಿಸುತ
ಗಂಡ ವೈರಾಗ್ಯದೊಳಗಿರುತಿಹ
ಲಂಡತನದವರಲ್ಲ ಬಾಲರು ಅಂಡಲೆವುತ

೨

ಬಡತನವು ಬೆಂಬಿಡದೆ ಬಾಧಿಸೆ
ತಡೆಯಲಾರದೆ ಬಹಳ ಕಷ್ಟವ
ಪಡುತಲಿರುವಳು ಕೃಶದಿ ಬಳಲುವ ಒಡಲಿನಿಂದ

೩

ತಿರಿದು ತರುವಳು ಪುಣ್ಯವಂತರು
ಕರೆದು ಕೊಡಲದ ತಂದು ಪಾಕವ
ಪರುಠವಿಸಿ ಪತಿ ಸುತರಿಗಿಡುವಳು ಹರುಷದಿಂದ

೪

ಮಿಕ್ಕ ನೈವೇದ್ಯದಲಿ ಸ್ವಲ್ಪವ
ನಕ್ಕರಿಂದಲಿ ತಾನು ಭುಂಜಿಸಿ
ಮಕ್ಕಳಿಗೆ ಬೇಕೆಂದು ಶೇಷವನಿಕ್ಕಿರುವಳು

೫

ಇಲ್ಲವೆಂದೊಬ್ಬರಿಗೆ ಪೇಳಳು
ನಿಲ್ಲಲರಿಯಳು ಒಮ್ಮೆಗನ್ನರ
ಸಲ್ಲಲಿತ ಗೃಹಗಳಲಿ ಶುಭಕರ ಪಲ್ಲವಾಂಗಿ

೬

ಎಡೆಬಿಡದೆ ದಾರಿದ್ರ್ಯವೀಪರಿ
ಬಿಡದೆ ಇರುತಿರೆ ನಿತ್ಯಸಂಕಟ
ಪಡದೆ ಮಕ್ಕಳ ಕಂಡು ಕ್ಲೇಶವ ಪಡುತಲಿಹಳು ೭

ದ್ವಿಪದಿ—

ಈರೀತಿಯಲಿ ನಾರಿದಾರಿದ್ರ್ಯವೆಂಬ
ಘೋರಾಂಧಕಾರ ಕಾಂತಾರದೋಳ್ ಸಿಲುಕಿ ೧

ಪತಿಯ ಬಾಧಿಸದೆ ಶ್ರೀಪತಿಯ ನಿಂದಿಸದೆ
ಸತಿಶಿರೋಮಣಿ ತನ್ನ ಪತಿ ಭಕ್ತಿಯಿಂದ ೨

ಧೈರ್ಯಮಂ ಬಿಡದೆ ಸದ್ಧರ್ಮ ಮಾರ್ಗದಲಿ
ಆರ್ಯಾದಿ ದೇವತಾರ್ಚನೆಯ ಮಾಡುತಲಿ ೩

ಪತಿಸೇವೆಯಿಂದಿರಲು ಬಾಲೆಯೊಂದುದಿನ
ಸುತ ಚತುಷ್ಟಯರೊಂದು ಜೊತೆಯಾಗಿ ಬಂದು ೪

ಆಡಿಬಂದೆವು ತಾಯಿ ಹಸಿದನಮ್ಮಯ್ಯ
ಬೇಡಲಾರೆವು ನಿತ್ಯ ಭಿಕ್ಷುನ್ನ ಗಳನು ೫

ಜೊತೆಯ ಬಾಲಕರು ತಮ್ಮ ಸದನಗಳಿಗೊೞಿ
ಪ್ರತಿಯಿಲ್ಲದವೃತಾನ್ನ ಭಕ್ಷ್ಯಭೋಜ್ಯಗಳ ೬

ಬಿಡದೆ ಭುಂಜಿಸಿ ರಾಜಬೀದಿಗಳೊಳಗೆ
ಕಡಲ ಘೋಷದಿ ಚೆಂಡುಗಜ್ಜುಗ ಬುಗುರಿ ೭

ಆಡುತಾರಮ್ಮಯ್ಯ ಅದು ಕಂಡು ನಿನ್ನ
ಬೇಡಬಂದೆವು ತಾಯಿ ಬೇಸರಗೊಳದೆ ೮

ಷಡುರಸಾನ್ನವ ಪಂಚಭಕ್ಷ್ಯಪಾಯಸವ
ತಡನಮಾಡದೆ ನೀನು ಬಡಿಸುದಮ್ಮಯ್ಯ ೯

ಹೊತ್ತುಹೋಯಿತು ಬಹಳ ಹೊಟ್ಟೆಬಿನ್ನಿನಲಿ
ಹತ್ತಿದನೋಡಮ್ಮ ಹಸಿವುಘನವಮ್ಮ ೧೦

ಎಂದು ನಾಲ್ವರು ಮಕ್ಕಳಳುತ ಬಾಯಾರಿ	
ಬಂದು ಹೊಟ್ಟೆಯತೋರಿ ಬಸವಳಿದು ಕೈಲಿ	೧೧
ಪತ್ರಭಾಜನವಂದು ಬಳಲುತ್ತು ಪದ್ಮ	
ನೇತ್ರೆಯಂ ಬೇಡೆ ಬಾಲಕರಿರವ	೧೨
ಕಂಡು ನಿಜಮನದ ಸಂಕಟದಿ ಸಂತಾಪ	
ಗೊಂಡು ಮಾರುತ್ತರವ ಕೊಡದೆಮೌನವನು	೧೩
ಧರಿಸಿದಾರಿದ್ರ್ಯಮಂ ಜರಿದು ಅರ್ಭಕರ	
ಕರೆದು ಸಂತೈಸಿ ಕುಳ್ಳಿರಿಸಿ ವಿನಯದಲಿ	೧೪
ಪರ್ಯುಷಿತಾನ್ನವಂ ಬಾಲಕರ ಕೈಲಿ	
ಧೈರ್ಯದಿಂದೊಂದು ತುತ್ಕವಳಮಿಟ್ಟು	೧೫
ಚೆನ್ನೆ ಪುನರಪಿಸುತರ ಬಳಿಕ ಸಂತೈಸಿ	
ಎನ್ನಯ್ಯಗಳಿರ ನೀವಿನ್ನಾಡಿಬನ್ನಿ	೧೬
ಎಂದಣುಗರಂ ಕಳುಹಿ ಇಂದಿರಾರಮಣ	
ತಂದೆ ನೀನೇಬಲ್ಲೆ ಇಂದೆನ್ನವಿಭವ	೧೭
ಇಂತೆನುತ ಕಾಂತೆ ನಿಶ್ಚಿಂತನಾಗಿರುವ	
ಕಾಂತನಂಘ್ರಿಯ ಸಾರಿ ಕೈಗಳಂ ಮುಗಿದು	೧೮
ಮಂದಸ್ಥಿತ ಮುಖಾರವಿಂದಳಾಗುತ್ತ	
ಅಂದದಿಂದಿಂತೆಂದಳಾಗಲಾ ನಿಪುಣೆ	೧೯

ಝಂಪೆ:—

ಧರಣಿಯೊಳು ನಿಮ್ಮಂಧ ಹರಿಶರಣರಿಲ್ಲೆಂದು	
ಪರಮಭಾಗವತ ಜನರರಿದು ಪೊಗಳುವರು	೧
ಬಹಳ ಭಕ್ತಿಗಳಿಂದಲಿಹಿಶಯನನಂ ಭಜಿಸ	
ಲಿಹಪರದ ಸೌಖ್ಯಮುಂಟೆಂಬರೈಬುಧರು	೨
ಇಹಪರಗಳೆಂತೆಂಬ ವಿಹಿತವಾಕ್ಯಾರ್ಥವನು	
ಸಹಜದಿಂದೆನಗನುಗ್ರಹಿಸುವುದು ರಮಣ	೩

ವಚನ:—

ಇಂತು ವಿನಯಮಾದ ಭಕ್ತಿಯುಕ್ತಮಾದ ಯುಕ್ತಿಯಿಂದ ಇಹಪರ
ಸೌಖ್ಯವೆಂಬ ವಾಕ್ಯಾರ್ಥಮಂ ಪೇಳೆಂದು ಬೆಸಗೊಂಡ ಪುಂಡರೀಕಾಕ್ಷಿ
ಯೋಳ್ ಗಂಡನಾದ ಸುಧಾಮನೇನೆನ್ನು ತಿರ್ದನು.—

ರಾಗ ಮುಖಾರಿ ಝಂಪಿತಾಳ

ವನಿತೆಕೇಳಿಹಪರದ ವಾಕ್ಯಾರ್ಥಗಳನು ಪ.

ನಿನಗೊರೆವೆ ಕಮಲದಳನೇತ್ರೈ ಸುಪವಿತ್ರೈ ಅ.

ತರುಣಿಕೇಳ್ ಮಾನವರು ಧರಣಿಯೊಳಗವತರಿಸಿ

ಹರಿಯನೆರೆನಂಬಿ ಸಿರಿಯರಸನಿಂದ

ಕರುಣಿಸಲ್ ಪಟ್ಟಮೇಲ್ ಸಿರಿಯ ಸೌಭಾಗ್ಯದಲಿ

ಮೆರೆವುದೇ ಇಹಲೋಕ ದುರು ಸೌಖ್ಯದಿರವು ೧

ಹರಿಯ ಸರ್ವೋತ್ತಮನು ಅಹುದೆಂದು ನೆರೆನಂಬಿ

ನರನು ದೇಹವನು ಪರಿಹರಿಸಿ ಬಳಕ

ತೆರಳಿ ವರವೈ ಕುಂಠಪುರದೊಳಾನಂದದೊಳು

ಇರುತಿಹುದು ಹರಿಯಂತೆ ಪರಸೌಖ್ಯದಿರವು ೨

ಇಂತು ಇಹಪರಸೌಖ್ಯದಂತರಂಗವತಿಳಿದು

ಚಿಂತಾಯಕನನಂಬಿ ಚಿಂತೆಯಳಿದು

ಕಾಂತಿಕೇಳ್ ಸುಜ್ಞಾನವಂತರೀಪರಿಯ ಶ್ರೀ

ಮಂತ ಖಾದ್ರಿನ್ಯಸಿಂಹನಾಂತು ಭಜಿಸುವರು ೩

ವಚನ:—

ಇಂತೆಂದ ಪತಿಯೊಡನೆ ಸತಿಯೇನೆನ್ನು ತಿರ್ದಳು.—

ಕಂದ:—

ನರರೀ ಜನ್ಮದಿ ರಂಗನ

ವರಕಾಯಕ ಯೋಗದಿಂದವಂದಿಸೆ ದಯದೋಳ್

ಕರುಣಿಸನೆ ಸಕಲಭಾಗ್ಯವ

ಪುರುಷಾಗ್ರಣಿ ವೇಳ್ವದೆನಗೆ ಬುದ್ಧಿಯ ಮುದದಿಂ

ವಚನ:—

ಎಂದಾ ರಮಣಿಯೊಡನೆ ರಮಣನೇನೆನ್ನು ತಿರ್ದನು.—

ಚಂಪಕಮಾಲಾ ವೃತ್ತ:—

ಭುವನಜಗಂಧಿಕೇಳ್ ನಿನಗೆ ಬೋಧನೆ ಲಾಲಿಸು ಸಂತಸಂಗದಿಂ
ಭುವನೊದಲಾದ ಭಕ್ತರು ಮಧುದ್ವಿಷನಂ ನೆರೆನಂಬಿಯಾಚಿಸಲ್
ಸವೆಯದ ಮೋಕ್ಷಭಾಗ್ಯವನು ಸಂಭ್ರಮದಿಂ ದಯೆಗೈಯಲಿಲ್ಲವೇ
ಪ್ರವಿಮಲನಾದ ಮಾಧವ ಕೃಪಾನಿಧಿಯಲ್ಲನೆ ಪಲ್ಲವಾಧರೀ

ವಚನ:—

ಎಂದ ನಾಥನೊಡನೆ ನಾರೀಮಣಿಯೇನೆನ್ನು ತಿರ್ದಳು.—

ಕಂದ:—

ಭುವಮುಖ್ಯರಿಹದ ಸೌಖ್ಯವ
ಸವೆಯದಲನುಭವಿಸಿ ಬಳಿಕ ಪರಸೌಖ್ಯಗಳು
ಪ್ರವಿಮಲದಿ ಪಡೆದುದುಂಟೆ
ವಿವರಿವುದೆನಗವರಪರಿಯ ವಿಪ್ರಕುಲೇಂದ್ರಾ

ವಚನ:—

ಇಂತು ಕೇಳಿದ ಸಾಧ್ವೀಮಣಿಗೆ ವಿಪ್ರೋತ್ತಮನೇನೆಂದು ಪೇಳುತಿ
ರ್ದನು:—

ಕಂದ:—

ಅಹಿರಾಜವೇಣಿ ಕೇಳವ
ರಿಹಲೋಕದಿ ಸೌಖ್ಯಪಡೆದು ತದನಂತರದೋಳ್
ಸಹಜಾನಂದ ಪದಂಗಳ
ವಿಹಿತದೊಳ್ಳಿದಿದರು ನಿತ್ಯವಿದು ವಿಧುವದನೇ

ವಚನ:—

ಇಂತೆಂದಾಪ್ರಾಣಕಾಂತನೊಳು ಕಾಂತೆಯೇನೆನ್ನು ತಿರ್ದಳು:—

ಪದ ರಾಗ ಕೇತಾರಗೌಳ

ಪ್ರಾಣರಮಣನೆ ಭಳರೆ ನಿವುಣನೆ
ಜಾಣರ ಜಾಣ ಪ್ರವೀಣ

ಪ.

ಧರಣಿಯೊಳುದಿಸಿ ಹರಿಯನೆ ಭಜಿಸಿ
ನರರಿಹ ಲೋಕದಿ ಸೌಖ್ಯದಿ
ಇರುತಿಹರೆಂದು ಕರುಣಿಸಿದಿಂದು
ಹರಿಯದ ಬಡತನವೇನೈ

೧

ವನಜನಯನನ ವನನಿಧಿ ಶಯನನ
ಅನುದಿನ ಭಜಿಪೆವು ನಾವು
ಇನಿತರಲೇನು ಇಹಫಲವೇನು
ಮನದಲಿ ಯೋಚಿಸಿ ನೋಡೈ

೨

ಕ್ಷಿತಿಯೊಳು ಜನಿಸಿ ಸಿರಿಯನುಭವಿಸಿ
ಅತಿ ಸೌಭಾಗ್ಯವ ತಾಳಿ
ಸತಿಸುತರಿಂದ ಸತತಾನಂದಾ
ನ್ವಿತರಾಹರು ಇಹದಿಂದ

೩

ಈ ರೀತಿಯಲ್ಲಿ ಇಹಲೋಕದಲ್ಲಿ
ತೋರಿ ಶರೀರವನೀಗಿ
ಸಾರದಯುಕ್ತುತಿ ಸಂತತ ಮುಕ್ತುತಿ
ಸೂರೆಗೊಳಿಸುವುದು ಲೇಸೈ

೪

ನಿಗಮದ ಪರಿಯ ನೀನಿದನರಿಯ
ನಗುತಿದೆ ಲೋಕವು ನಮ್ಮ
ಸುಗುಣ ಖಾದ್ರೀಶ ಸುಲಭ ರಮೇಶ
ಜಗದೀಶನ ನೀಬೇಡೈ

೫

ವಚನ:-

ಇಂತೆಂದು ಮತ್ತೇನೆನ್ನು ತಿರ್ದಳು:

ರಾಗ ಸೌರಾಷ್ಟ್ರ ಏಕತಾಳ

ಪನ್ನಂಗಶಯನನ ಭಜಿಸಿ ಕಷ್ಟಗಳುಂಟಿ, ಪ್ರಾಣಕಾಂತ ಪ
ಕೈಲಿ-ಬೆಣ್ಣೆಯಿದ್ದವನು ತುಷ್ಟಕೆ ಚಾಲ್ವರಿವುದುಂಟಿ, ಪ್ರಾಣರಾಯ ಅ.

ಗರುಡನ ವೆಗಲೇರಿ ಉರಗನಟ್ಟುಳಿಯುಂಟೆ, ಜೀವಿತೇಶ
ದಿವ್ಯ - ತರಣೆ ಬಳಿಯಲಿದ್ದು ತಮಕಂಜಿದವರುಂಟೆ ಪ್ರಾಣದೊಲ್ಲಭ
ಹರಿಸನ್ನಿಧಿಯಲಿದ್ದು ಕರಿಗಂಜಿದವರುಂಟೆ ಎನ್ನನಾಥ
ಸಿರಿ - ವರನ ಕಿಂಕರಗಿನ್ನಿ ತರ ಚಿಂತೆಗಳುಂಟೆ ಸದ್ಗುಣಾಕರ ೧

ಪರಶು ಸೋಂಕಿದ ಲೋಹ ಭಂಗಾರವಲ್ಲವೆ ಭವ್ಯಭಾಷ
ಕಲ್ಪ - ತರುವಿನಾಶ್ರಯವಿದ್ದು ದಾರಿದ್ರ್ಯರಾಗೋರೆ ಧರ್ಮತೀಲಾ
ಅರಿಷಡ್ವರ್ಗವತರಿದು ಅಜ್ಞಾನವೆ ಆರ್ಯಸನ್ನುತ
ಮುರ - ಹರನ ಧ್ಯಾನವ ಮೂಳ್ಪರ್ಗಿತರ ಚಿಂತೆಗಳುಂಟೆ ದುರಿತದೂರ ೨

ಸುತರಿದ್ದು ಬಂಜೆಯೆಂಬರೆ ಪಡೆದವಳನ್ನು ಸುಪ್ರಕಾಶ
ತನ್ನ - ಪತಿಯಿದ್ದು ಮಾಂಗಲ್ಯ ವ್ರತಕೇನು ಸಂದೇಹ ನಿಪ್ರವಂಶಜ
ಅತುಲವಾದವ್ಯುತಪಾನಿಗೆ ಪ್ರಾಣಗತವುಂಟೆ, ಭೂಸುರೋತ್ತಮ
ಹರಿ - ಗತಿಯೆಂದು ನುತಿಸ ಭಕುತರಿಗಾಪದವುಂಟೆ, ಜ್ಞಾನರೂಪ ೩

ಕಡಲದಾಂಟಿದವಗೆ ಕಾಲುನೆ ಘನವುಂಟೆ ಕಪಟದೂರ
ತನ್ನ - ಒಡನುಂಡವನ ಕುಲಗೋತ್ರವು ಹೀನವೆ ಕುಶಲ ಪಾತ್ರ
ಮೃಡನ ಕರುಣವಿದ್ದು ಮೃತ್ಯುವಿಗಳುಕೋರೆ ಮೋಹನಾಂಗ
ನಮ್ಮ - ಬಡತನ ನಿಲುವುದೆ ಹರಿಯ ನಂಬಿರಲಾಗಿ ಕಲುಷ ಭಂಜನ ೪

ಮುಕ್ತನಾದಗೆ ಪುನರಾವರ್ತಿಕೆಯುಂಟೆ ದಿವ್ಯತೇಜ
ಸುವಿ - ರಕ್ತಿಯಿಂದಿರುವಗೆ ಸಂಸಾರ ಘನವುಂಟೆ ಸದ್ಗುಣಾಕರ
ಮುಕ್ತಾಮಣಿಯಾದ ಜಲ ಜಲವಾಹೋದೆ ಜ್ಞಾನರೂಪ
ಹರಿ - ಭಕ್ತರ ಮರೆವನೆ ಶ್ರೀ ಖಾದ್ರಿ ನರಹರಿ ಭಕ್ತಭಾಷ ೫

ವಚನ:-

ಈ ಪ್ರಕಾರದಿಂದ ನುಡಿದು ಕಾಂತಾಮಣಿ ಯೇನೆನ್ನುತಿರ್ದಳು:-

ರಾಗ ಪುನ್ನಾಗತೋಡಿ ಭಾವುತಾಳ

ಕಷ್ಟ-ಪಡಲಾರೆನೊ ಪ್ರಾಣೇಶ ನಾ
ಕಷ್ಟಪಡಲಾರೆನೊ

ಪ.

ಕಷ್ಟಪಡಲಾರೆ ಎಷ್ಟೆಂದು ಹೇಳಲಿ ಸೃಷ್ಟಿಗೊಡೆಯ ಶ್ರೀಕೃಷ್ಣನೆ ತಾಬಲ್ಲ	ಅ.
ನಾರಾಯಣನ ನಂಬಿ ದಾರಿದ್ರ್ಯ ಬಂತೆಂದು ದೂರುಮಾಡುವಳಲ್ಲ ಸಾರಿ ಹೋರುವಳಲ್ಲ	೧
ಒಡವೆ ವಸ್ತ್ರಗಳೊಲ್ಲೆ ಬಡತಿಯಾಗಿದ್ದೇನು ಹುಡುಗರ ನೋಡಿ ಎನ್ನೊಡಲುರಿಯುತ್ತಿದೆ	೨
ಅರಿಸಿನ ಕುಂಕುವ: ಕರಿಮಣಿ ಬಿಚ್ಚೋಲೆ ಕೊರಳ ಮಂಗಳ ಸೂತ್ರಾಭರಣವಿದ್ದರೆ ನಾಕು	೩
ಎಡೆಯ ಕೈಯೊಳಗಾಂತು ಷಡುರಸಾನ್ನವನುಣ ಬಡಿಸೆಂದ ಬಾಲಕರೊಡಲು ದೊರಕದಿರೆ	೪
ಉಪ್ಪು ಉಪ್ಪಿನಕಾಯಿ ಹೆಪ್ಪಳಸಂಡಿಗೆ ತುಪ್ಪಸಕ್ಕರೆ ಜೇನುತುಪ್ಪವ ಬಯಸೋರು	೫
ಕಜ್ಜಾಯವತಿರಸ ಸಜ್ಜೆಗೆ ಹೋಳಿಗೆ ಮಜ್ಜೆಗೆ ನೀಡೆಂದು ಲಜ್ಜೆಗಳೆವುತಿರೆ	೬
ಹೊರಣ ಕಡಬು ಎಣ್ಣೂರಿಗೆ ಮಂಡಿಗೆ ಆರೋಗಣೆಗೆ ಬೇಗ ತಾರಿಂದಳುತಲಿರೆ	೭
ಪಾಯಸ ಕಲಸನ್ನ ತೋಯಶಾಕಂಗಳು ಬಾಯಿ ಬಯಸುತ್ತಿರೆ ತಾಯೆ ತಾಯೆಂಬರು	೮
ಟೊಪ್ಪಿಗೆ ಮುಂಡಾಸು ದುಪ್ಪಟು ಕಿರಿಧೋತ್ರ ತಪ್ಪದೆ ಉಡಿಸೆಂದು ಅಸ್ಪಿಕೊಂಡಳುತಾರೆ	೯
ಹೊನ್ನುಂಗುರುಡುದಾರ ರನ್ನದ ಬಾವಲಿ ಚೆನ್ನಾಗಿ ಧರಿಸೆಂದು ಎನ್ನ ಕೇಳುತ್ತಾರೆ	೧೦
ಚಿಂಡು ಬುಗುರಿ ಗೋಲಿ ಗುಂಡುಗಜ್ಜುಗ ಚಿಳ್ಳಿ ಕೊಂಡು ಕೊಡೆಂದೆನ್ನ ಅಂಡಲೆವುತಲಿರೆ	೧೧

ಇಂತೆಂದು ಕಾಡುವ ಸಂತತಿಯನು ನೋಡಿ ಸಂತೈಸುವುದು ಬಹಳ ಚಿಂತೆಯಾಗುತ್ತಲಿದೆ	೧೨
ಮಾನ್ಯ ಸಾನ್ಯಗಳೆಲ್ಲ ಧಾನ್ಯ ಸಂಗ್ರಹವಿಲ್ಲ ದೈನ್ಯವೃತ್ತಿಯೊಳಾಗ ದ್ವಂದ್ಯಕಾಲಕ್ಷೇಪ	೧೩
ಇಕ್ಕೇನೆ ಎರದೇನೆ ಚಿಕ್ಕವರಿಗೆ ನಾನು ರಕ್ಕಸಾಂತಕ ಕೃಷ್ಣ ಮಕ್ಕಳೀತಕೆ ಕೊಟ್ಟು	೧೪
ಶ್ರೀರಮಣನು ಸುಕುಮಾರರ ಕೊಟ್ಟಂತೆ ಸಾರಸಾಮ್ರಾಜ್ಯವ ನೋರಂತೆ ಕೊಡದ್ದೊಂದ	೧೫
ತನಯರಿಗಾಗಿ ನಾ ಧನವನಪೇಕ್ಷಿಸೆ ಎನಗಿಲ್ಲಧನದಾಸೆ ಮನವಚನಾಂಗದಿ	೧೬
ಮಾರನ ಪೋಲ್ವ ಕುಮಾರಕರನು ದುಷ್ಟ ಡಾರಿದ್ರ್ಯನೀಪರಿ ಗಾರುಮಾಡುತ್ತಲಿರೆ	೧೭
ಸಾರರಹಿತ ಸಂಸಾರದಟ್ಟುಳಿ ಎನ್ನ ವೈರಿಗಳಿಗೂ ಬೇಡ ಧಾರುಣಿ ತಳದಿ	೧೮
ಎಸೆಂದು ಬಣ್ಣಿ ಪೆನೀಸದ ಸಂಸಾರ ವಾಸುಕಿಶಯನ ಖಾದ್ರೀಶನೆಬಲ್ಲ	೧೯

ಪ್ರಪದಿ:—

ತಕ್ಕಭಾಗ್ಯವ ಕೊಡದೆ ಬಡತಿಗೆ ಮಕ್ಕಳನು ಪಾಲಿಸಿದ ದೇವರ ನಕ್ಕುಬೈದರೆ ಪಾಪಬಹುದು ನರಕವಹುದು	೧
ಭಾಗ್ಯವುಳ್ಳವರಿಗೆ ಇಲ್ಲವು ಬಾಲಕರು ಸಂತಾನವುಳ್ಳರೆ ಭಾಗ್ಯವಿಲ್ಲದ ಪರಿಯ ಬ್ರಹ್ಮನು ಬರೆಯಬಹುದೆ	೨

ಬಾಲರಿಲ್ಲದ ಭಾಗ್ಯವ್ಯಾತಕೆ ಭಾಗ್ಯವಿಲ್ಲದ ಬಾಲರ್ಯಾತಕೆ ಬಾಲರಿಲ್ಲದೆ ಬಂಜೆಯಾದರೆ ಬಹಳಲೇಸು	೩
ಪೇಳುತ್ತಿರುವರಪುತ್ರರಿಗೆ ಗತಿ ಇಲ್ಲವೆಂದು ಸಮಸ್ತ ಶಾಸ್ತ್ರದಿ ಕೇಳು ಸಂಸಾರದಲಿ ಕಷ್ಟವ ಬೀಳಲಾರೆ	೪
ಧರ್ಮಸಂಕಟಕೇನು ಮಾಡಲಿ ಎಮ್ಮ ತನಯರನೆಂತು ಸಲಹಲಿ ನಿರ್ಮಲಾಂತಃಕರಣವಾಗಲಿ ನೀತಿವಿದನೆ	೫

ವಚನ:-

ಇಂತು ನುಡಿದ ಕಾಂತೆಯಂ ಸಂತವಿಟ್ಟು ಕಾಂತನೇನೆನ್ನು ತೀರ್ಧನು:-

ರಾಗ ಮೋಹನ ಝಂಪತಾಳ

ಯಾಕೆ ಚಿಂತಿಸಿ ಬಳಲಿ ಬಾಯಾರಿ ಬಸವಳಿವೆ ಯಾಕೆ ಕಂಗೆಡುವೆ ಸತಿಯೆ	ಪ.
ಪ್ರಾಕುಜನ್ಮದಿ ನಾವು ಪಡೆದುದಲ್ಲದಲೆ ನಿ ವೇಕವೇನಾಯ್ತು ಮರುಳೆ ತರಳೆ	ಅ.
ಬಟ್ಟುಕುಚದಬಲೆ ಪೂರ್ವಜನ್ಮದಿ ನಾವು ಬಹಳ ಧನಧಾನ್ಯಗಳನು ಕೊಟ್ಟುದಿಲ್ಲದರಿಂದ ಈ ಜನ್ಮದಲಿ ನಮಗೆ ಕೊಡಲಿಲ್ಲ ಪರಮಾತ್ಮನು ಕಟ್ಟಳೆಯು ವಿಧಿಬರೆದ ಬರಹವನು ಮಿರುವರೆ ಕಲ್ಪಶತವಾದರೇನು ಹುಟ್ಟಿ ಪಡೆಯಲಿಲ್ಲ ಹುಸಿಯಲ್ಲವೀಸೊಲ್ಲು ಕೊಟ್ಟಿರಿಲ್ಲದೆ ಪೋಪುದೆ ಮುಗುದೆ	೧

ತನುವು ಶಾಶ್ವತವಲ್ಲ ಧನಧಾನ್ಯ ಸತಿಸುತರು
ತನುವ ಸಂಗಡಬಾರರು
ಕ್ಷಣಭಂಗುರದ ತೆರನು ಸಂಸಾರ ನಿಜವಲ್ಲ
ಕನಸಿನಂದದಿ ತೋರ್ಪುದು
ವನಿತೆ ನೀನಾರು ನಾನಾರು ಮಕ್ಕಳದಾರು
ವಾತ್ಸಲ್ಯ ತೋರುತಿಹುದು
ವನಜಾಕ್ಷ ಸರ್ವರನು ಪೋಷಿಪನು ತೋಷಿಸುವ
ತನಯರಿಗೆ ನೀನೊಡೆಯಳೇ ಚಪಲೆ

೨

ಬಸುರೊಳಗೆ ಈ ನಿನ್ನ ಶಿಶುವಿಗಲು ಪಾಲ್ಬೆಣ್ಣೆ
ಯೊಸೆದು ರಕ್ಷಿಸುತಿದೆಯ
ವಸುಧೆಯೊಳಗೆಂತು ಬಾಳ್ವ ಪರೆಂದು ಹಂಬಲಿಸಿ
ನಸಿದು ಕುಸಿಯುತಲಿದೆಯ
ಹಸನಾಯ್ತು ತಿಳಿತಿಳಿದು ಅಜ್ಞಾನದೊಳು ಮುಳುಗಿ
ಅಲಸ್ಯಗೊಳುತಿದೆಯ
ವಸುದೇವಸುತ ಖಾದ್ರ ನಾರಸಿಂಹನು ನಿನ್ನ
ಶಿಶುಗಳನು ಪೊರೆವ ಕಾಣೆ ಜಾಣೆ

೩

ದ್ವಿಪದಿ:—

ಪ್ರಾಣನಾಯಕಿ ಕೇಳು ಪಂಕಜಗಂಧಿ
ಏಣಲೋಚನೆ ಸರ್ವಜಾಣೆ ಬಿನ್ನಾಣೆ
ಪೂರ್ವಜನ್ಮದ ಪುಣ್ಯ ಪುಂಜಂಗಳಿಂದ
ಉರ್ವೀಸುರತ್ಪದಿಂದುದಿಸಿ ನಾವೀಗ
ರಮಣಿ ಕಾಮಾಸಕ್ತರಾಗಿ ಶ್ರೀಹರಿಯ
ಮಮತೆಯಿಂಭಜಿಸಿ ಸಾಮ್ರಾಜ್ಯವಿಭವದಲಿ
ಸಂಸಾರದೊಳಗಿದ್ದು ಸಾರ್ವಕಾಲದೊಳು
ಕಂಸಾರಿಯೆಂಬರೆದು ಕಾಯವನ್ನಳಿದು

೧

೨

೩

೪

ನರಕಯಾತನೆಯಿಂದ ನವೆವುದಕ್ಕಿಂತ ಹರಿಯನಿಷ್ಠಾಮದಿಂದರ್ಚಿಸಿ ಬಡವ	೫
ರಾಗಿ ಶ್ರೀಹರಿಯ ಕಲ್ಯಾಣ ಗುಣಗಣವ ದೋಗಮಾರ್ಗದಿ ತಿಳಿದು ಉಚಿತ ವೃತ್ತಿಯಲಿ	೬
ಜಲಬುದ್ಧ ದೋಷಾದಿ ಚಲನ ದೇಹವನು ಕಳೆದು ಪುನರ್ಜನ್ಮಗಳು ಇಲ್ಲದಿರ್ಪ	೭
ವೈಕುಂಠದೋಳ್‌ನಿಂದು ವನಜಲೋಚನನ ಸಾಕಾರಮಂತಳೆದು ಸಂತತಾನಂದ	೮
ಸಾಮ್ರಾಜ್ಯದಿಂದಿರುವ ಸೌಖ್ಯವಂಬಿಟ್ಟು ತಾಮ್ರಾಧರೆಯೆ ನಾವು ದಾರಿದ್ರ್ಯಕಳುಕಿ	೯
ಸ್ವಲ್ಪಸೌಖ್ಯವ ಬಯಸಿ ಸದ್ಭಕ್ತಲೋಕ ಕಲ್ಪವೃಕ್ಷನ ಕರುಣಕಾಂಚೆವಿನ್ನೆಂತೊ	೧೦
ಭಾಗ್ಯದಿಂದಲಿ ಎಮ್ಮ ಪ್ರಬಲತರಮುಕ್ತಿ ಯೋಗ್ಯಕೂಣೆಯನುಕ್ಕು ಉರುಪುಣ್ಯಸಾಧ್ವಿ	೧೧
ಯಸ್ಯಾನುಗ್ರಹಮಿಚ್ಛಾಮಿ ತಸ್ಯ ವಿತ್ತಂ ಹರಾಮ್ಯಹಮೆಂದು ಮುದದಿ	೧೨
ಯಸ್ಯಾನುಗ್ರಹಮಿಚ್ಛಾಮಿ ತಸ್ಯ ವಿತ್ತಂದದಾಮ್ಯಹಮೆಂದು ನಿಜದಿ	೧೩
ವನಜಾಕ್ಷನಾದ ಭಗವದ್ವಾಕ್ಯವಿರಲು ವನಿತೆ ಸುಮ್ಮನೆ ನೀನು ವಾದಿಸಲ್ ಬಹುದೆ	೧೪
ಎಂದು ಮೌನವತಾಳೆ ಇಂದು ಬಿಂಬಾಸ್ಯೆ ಮಂದಹಾಸದಿ ಪತಿಯನುರ್ಮವಂ ತಿಳಿದು	೧೫
ತಲೆದೂಗಿ ಮೆಚ್ಚಿ ಸಂತಸಬಟ್ಟುಮನದಿ ಜಲಜಾಕ್ಷಿಸುತ ಚತುಷ್ಟಯರ ಕಷ್ಟವನು	೧೬

ನೆನೆನೆನೆದು ಚಿಂತಿಸುತ ಇನನಂಭಿಗಳಿಗೆ
ವಿನಯದಿಂದೆರಗಿ ಬಿನ್ನೈಸಿದಳಾಗ

೧೭

ಸೀಸಪದ್ಯ:-

ಪ್ರಾಣನಾಯಕ ವಿಷ್ಣು ಭಕ್ತಾಗ್ರಗಣ್ಯ
ತತ್ವಾರ್ಥಮಂ ಎನಗೆ ಸಾದರದೊಳೀಗ
ಬೋಧಿಸಲ್ ಸಂದೇಹ ಪೋಪುದಾನಂದಾತ್ಮ
ಳಾದೆ: ನಿಮ್ಮಯ ಸತ್ಯವೋದಯದೊಳು
ಸಂಸಾರಶರಧಿಯೋಳ್ ಸಾಮ್ರಾಜ್ಯಮೆಂತೆಂಬ
ಸುಳಿಗಳೋಳ್ ಸಿಲುಕಿ ಪುತ್ತಾದಿ ಘೋರ
ಜಲಚರಂಗಳ ಭಾಘೆಗೊಳಗಾಗಿ ಪರಲೋಕ
ಭಾಗ್ಯಮೆಂತಕ್ಕು ವೈರಾಗ್ಯಭಾಗ್ಯ
ಯೋಗ್ಯರಾಹುದು ಕಡುಲೇಸು ಉಚಿತದಿಂದ
ಪುತ್ರಮಿತ್ರಕಳತ್ರಾದಿಗಾತ್ರಮೆಂಬ
ದೇಹಸಂಬಂಧಬಾಧ್ಯದಿ ಪ್ರಾಣದೊಡನೆ
ಸತ್ಯ ನಿಮ್ಮಯಭಾಷೆಗಳ್ ಸತ್ಯಸಂಧಾ

ಯಾಲಪದ:-

ಕಾಳು ಸಂಸಾರದ ಬಾಳು ಗಾಳಿಗಿಟ್ಟ ದೀಪದಂತೆ
ಪಾಳು ತೋಟಕ್ಕಿಟ್ಟ ನೀರಂತೆ, ಪ್ರಾಣದೊಲ್ಲಭ,
ಲಾಲಿಸಿನ್ನೊಂದು ಬಿನ್ನಪವ

೧

ಪರೋಪಕಾರಃ ಪುಣ್ಯಾಯ ಪಾಪಾಯ ಪರಪೀಡನಂ
ಧರೆಯೊಳೆಂತೆಂದು ಪೇಳುವ, ಶಾಸ್ತ್ರಾರ್ಥವೆನಗೆ
ಕರುಣಿಸು ಕಾರುಣ್ಯಸಿಂಧು

೨

ನ-ದೇವಾದಂಡಮಾದಾಯ ರಕ್ಷಂತಿ ಪಶುಪಾಲವತ್
ಮೇದಿನಿಯೊಳೆಂದು ಪೇಳುವ, ಗ್ರಂಥಾರ್ಥವನ್ನು
ಬೋಧಿಸೆನಗೆ ಪುಣ್ಯಪುರುಷನೆ

೩

ಆತ್ಮವೈಪುತ್ರನಾಮಾಸಿ ಎಂಬ ವೇದಾರ್ಥವನ್ನು
ಸ್ವಾತ್ಮನಿಗೆ ತಿಳಿದ ಪರಿಯನು ಎನಗೆ ಪರ
ಮಾತ್ಮನಾದ ರಮಣ ಪಾಲಿಸೊ

೪

ದಾಸಿ ನಾನು ದಾಸಜನರ ಪೋಷಿಪಜೀವೇಶ ನೀನು
ಬೇಸರಗೊಳ್ಳದೆ ಪೇಳೆಂದು. ಕಾಂತನಡಿಗ
ಳಾ ಸರೋಜನೇಶ್ರೀ ಪಿಡಿದಳು

೫

ವಚನ. —

ಇಂತು ಪ್ರಶ್ನೆಯಂ ಮಾಡಿದ ಪತ್ತಿಯೊಡನೆ ಪತಿಯೇನೆನ್ನು ತಿಳಿಸು.

ರಾಗ ಪಂತುವರಾಳಿ ಅಟತಾಳ

ಕೇಳೆನ್ನ ಪ್ರಾಣಕಾಂತೆ, ಸುಶೀಲೆ ನೀ
ಕೇಳೆನ್ನ ಪ್ರಾಣಕಾಂತೆ

ಪ.

ಕೇಳು ಪ್ರಾಣಕಾಂತೆ ಕಲಿತೆ ಸದ್ಗುಣ ಶಾಂತೆ
ವೇಳುವೆ ಶುಭವಂತೆ ಲಾಲಿಸು ತಿಳಿವಂತೆ

ಅ.

ನರಜನ್ಮವಪರೂಪ ಧರೆಯೊಳಗದರಿಂದ
ಸ್ಥಿರವಿಲ್ಲವೇದೇಹ ತೆರಳೆ ಪಾಪಪುಣ್ಯ
ವೆರಡು ಸಂಗಡ ಬಾಹೋದರಿತು ಸತ್ಪುರುಷರು
ಪರಉಪಕಾರವ ಮರೆಯದೆ ಮಾಳ್ವರು
ಪರಉಪಕಾರದಿಂದರಸಿನೋಡಲು ಪುಣ್ಯ
ಹಿರಿದಿಲ್ಲ ಪುಣ್ಯಕೋಸ್ಕರ ಉಪಕಾರವ
ಚರಿಸುವುದುಚಿತವು

ಪರಪೀಡನೆ ಮಾಳ್ವದೆ-ಮಹಾಪಾಪ
ನರಕಸಾಧನವಪ್ಪದೆ-ಎಂದನುದಿನ
ಹಿರಿಯರಾಡುತಲಿಪ್ಪದೆ-ಶಾಸ್ತ್ರಾರ್ಥವು
ಅರಸಿ ನೀನಿದ ತಿಳಿದಿರಿಸು ಸನ್ಮನದಲಿ

೧

ಜಲಜಾಪ್ತಿ ಸಕಲರ ಸಲಹುವ ಪರಬ್ರಹ್ಮ
ನೊಲಿದು ಗೋಪಾಲಕ ಬಲು ದಂಡಧರನಾಗಿ
ಬಳಲುತ ಮನೆ ಮನೆಗಳ ಪೊಕ್ಕು ಪಶುಗಳ
ಪೊಳಲ ಬಾಹ್ಯಕ್ಕೆ ಕೊಂಡು ಕೊಳಲೂದಿ ತೃಣಒಲ
ಗಳಿಗೊಯ್ದು ರಕ್ಷಿಸವೊಲುತಾನೆ ಹರಿಬಂದು
ಅಲಸಿ ಜೀವರಾಶಿಗಳನು ಪೋಷಿಪುದಿಲ್ಲ
ಸಲಹುವ ಸುಲಭದಿಂ

ದಲಿ ಓರ್ವರನೋರ್ವರ-ಸ್ವಾಧೀನದಿಂ
ಬೆಳೆಸುವನವರವರ-ಯೋಗ್ಯತೆ ಪರಿ
ಯಲಿ ಈ ಸಕಲಜೀವರ-ಕಾಪಾಡುವ
ನೆಲೆಯಿದು ಗ್ರಂಥಾರ್ಥ ಲಲನೆ ಸತ್ಯವೀಗ

೨

ಪ್ರೀತಿಯಿಂ ಲಾಲಿಸೀಮಾತ ಮಾನಿನಿ ಅಂತೆ
ಸ-ತಿಯುದರದೊಳು ಜಾತನಾಗುವ ಪುತ್ರ
ನೇತನೆಂದೆನಿಸಿ ಜೀವಾತುಮನುದಿಸುವ
ಸ್ವಾತಿಯುದಕ ಶುಕ್ತಿ ಪಾತವಾದುದರಿಂದ
ಜಾತಿ ಮುತ್ತಾದಂತೆ ರೇತೋರೂಪದಿ ತನ್ನ
ಪ್ರೀತಿಯುದರದಿ ನಿಂತೀತೆರದಲಿ ಸುತ
ನೇತನಾಗುವಂಥ

ರೀತಿಯಿದೆಂಬುವರು-ಖಾದ್ರೀಪುರ
ನಾಧನ ಬಲ್ಲವರು-ಮರೆಯದಿರು
ನೀ ತಿಳಿದಿರುತಲಿರು-ಮರ್ಮವಿದೆಂದು
ಆತ್ಮಾವೈಪುತ್ರನಾಮಾಸಿ ಎಂಬರ್ಥವ

೩

ವಚನ:-

ಇಂತೆಂದು ನುಡಿದ ಪುರುಷನೊಡನೆ ತರುಣಿಯೊನೆನ್ನು ತಿರ್ದಳು.—

ದ್ವಿಪದಿ:-

ಓ ಸತ್ಯಸಂಕಲ್ಪ ಓ ನಿರ್ವಿಕಲ್ಪ
ಓ ಸತ್ಯಭಾಷಣ ಓ ದೀನಶರಣ

೧

ಬಾಲೆ ನಾ ಕೇಳಿದ ಪ್ರಶ್ನೆ ಗುತ್ತರವ ಪೇಳಿದೆ ಲೇಸಾಗಿ ಪ್ರಿಯದೊಳಿನ್ನೊಡನೆ	೨
ಪರರಿಗುಪಕಾರಮಂ ಭಾವಶುದ್ಧಿಯಲಿ ವಿರಚಿಸಲ್ ಬಹು ಪುಣ್ಯಮೆಂದು ಸಾದರದಿ	೩
ಪರರಲ್ಲವೇ ಪುತ್ರಭಾವದರ್ಭಕರು ಕರುಣದಿಂದುಪಕಾರಮಂ ಮಾಡಿ ಸಲಹೆ	೪
ಮಹಾಪುಣ್ಯ ಸಂಘಟನೆಯಕ್ಕಾದೆಲೆನಾಥ ಮಹಾಪುರುಷ ಕೇಳಿನ್ನೊಂದು ನುಡಿಯ	೫
ಓರ್ವರ ಸ್ವಾಧೀನ ವೋರ್ವರಂ ಮಾಡಿ ಸರ್ವರಂ ಪೋಷಿಸ ಸ್ವಾಮಿ ಶ್ರೀಕೃಷ್ಣ	೬
ನೆಂದು ಬುದ್ಧಿಯ ಪೇಳ್ದೆ ನೀತಿಕೋವಿದನೆ ಇಂದಿರಾರಮಣ ನೀ ಕಂದರಂ ನಿನ್ನ	೭
ಸ್ವಾಧೀನವೆಮ್ಮಾಡಿ ಸಂರಕ್ಷಣೆಯನ್ನು ನೋಡದಿಂ ಮಾಡೆಂಬುದಾಯುಕ್ತ ಗ್ರಂಥಾರ್ಥ	೮
ತಾನೊಂದು ರೂಪಾಗಿ ತರುಣಿ ಗರ್ಭದಲಿ ತಾನೆಪುಟ್ಟುವನೆಂಬ ಧರ್ಮದ-ನುಡಿಯ	೯
ನಾಡಿದಮೇಲೆ ನೀನಾದಂಧ ಸುತರ ನೋಡಿ ರಕ್ಷಿಸಬೇಕನುಗ್ರಹಂಗೆಯ್ದು	೧೦
ಆಡಿತಪ್ಪುವರೆ ವೇದಾಂತ ವೇದಿಗಳು ಕಾಡುವಳೆಂದು ಕರಿಣಾತ್ಮಳೆಂದು	೧೧
ದಯವ ಬಿಡದಿರು ನಿನ್ನ ತನಯರಮೇಲೆ ನಯಗುಣ ಪರಿಪೂರ್ಣನಲ್ಲವೇ ನಾಥ	೧೨
ಎಂದು ಸಾಧ್ಯೀರತ್ನವಾ ನಾಥನ ಚರಣ ದ್ವಂದ್ವದೋಳ್ ಮೈಯಿಕ್ಕಿ ತಾನೆಂದಳೆಂತು	೧೩

ರಾಗ ಶಂಕರಾಭರಣ ಅಟತಾಳ

ಸೂರ್ಯಚಂದ್ರರು ಲೋಕಕುಪಕಾರಾರ್ಥಮಾಗಿ ನಿತ್ಯ ಸ್ವ ಕಾರ್ಯಮಿಲ್ಲದೆ ಚರಿಸದಿರರೇ ಗೌರವದೊಳು	೧
ಸಕಲ ನದಿಗಳು ಸ್ವಾದುಮಯವಹ ಜಲಗಳಿಂದಲಾವಗಂ ನಿಖಿಲ ದೆಸೆಗಳು ಸಂಚರಿಸವೇ ಪರ ಉಪ ಕೃತಿಯಲಿ	೨
ಭೂರುಹಂಗಳು ಧರೆಯೊಳಗೆ ಫಲವುಷ್ಟದಿಂದ ಪರರಿಗೆ ದಾರಿಯೊಳು ಶ್ರಮಗಳನು ಕಳೆಯುವೆ ಧರ್ಮವೆಣಿಸಿ	೩
ಚಂದನವು ತನ್ನಯ ಶರೀರವ ಕ್ಷಯವಗೈದು ಓರ್ವರ ಗಂಧದಿಂದಲಿ ಸಂತವಿಡದೆ ಕರುಣವೆರೆಸಿ	೪
ಪುರುಷಕೇಳೆ ಬೀಸಣಿಗೆ ಕರದೊಳು ತಿರುಗಿ ಬಳಲಿ ಶ್ರಮಜಲ ಪರಿಹರಂಗಳಮಾಡದೆ ದಯಭರಿತದಿಂದ	೫
ಹರಿಯು ವೈಕುಂಠದಲಿ ಸಿರಿಸಹ ಇರದೆ ನಾನಾ ರೂಪವ ಧರಿಸಿ ಸುರಗೋದ್ವಿಜರ ಸಲಹನೆ ಕರುಣವೆರೆಸಿ	೬
ಸುಕೃತವನು ಚಿತ್ತದೊಳಗೆಣಿಸಿ ಸುತರ ಸಲಹಿ ಇಹಪರ ಸುಖವ ಪಡೆವುದು ಶಾಸ್ತ್ರಸಮ್ಮತ ಶುಭಚರಿತ್ರ	೭

ವಚನ:-

ಇಂತೆಂದು ವೇದಶಾಸ್ತ್ರ ಸಮ್ಮತದಿಂದ ಮಾರುತ್ತರಮಂ ತೋರದಂತೆ
ವಿನಯದಿಂದ ನುಡಿದು ನಾಷ್ಟಾಂಗ ದಂಡಪ್ರಣಾಮಂಗಳಂ ಮಾಡಿ ಅಡಿಗಳಂ
ಪಿಡಿದು ಗಡಗಡನೆ ನಡಗುತ್ತ ಬಿಡದಿರುವ ಬಡನಡುವಿನ ಕಡು ಚಿಲ್ವೆಯಂ
ಕಂಡು ತಲೆದಡವಿ ಪಿಡಿದೆತ್ತಿ ಮುಡಿಯಂ ನ್ಯಾವರಿಸಿ ಹುಡುಗರಂ ಕರೆಸಿ
ಬಿಗಿದಪ್ಪಿ ಮೂರ್ಛಾಘ್ರಾಣವಂಮಾಡಿ ಕುಡುತೆಗಂಗಳ ಮಡದಿಯೊಡನೆ
ವೊಡವೀಸುರನೇನೆಂದು ನುಡಿಯುತ್ತಿದನೆಂತೆನೆ.—

ಕುರುಕುರುಂಪೆ:-

ಬಾಲೆ ನಿನಗೋಸುಗವು ನಾನು, ಸುತರ
ಪಾಲಿಸಲು ಮನವ ಸೋಲುವೆನು

ಯಾರನ್ನ ಪೋಗಿ ಯಾಚಿಸಲಿ, ಸ್ವಸ್ತಿ ಶೀರಸ್ತು ಎಂದು ವಾಚಿಸಲಿ	೨
ಮಂತ್ರಾಕ್ಷತೆಯನೆಂತು ಕೊಡಲಿ, ವೇದ ಮಂತ್ರಗಳನೆಂತು ವೆಚ್ಚಿಸಲಿ	೩
ದೇಹಿಯೆಂಬುವುದು ಬಹು ಕಷ್ಟ, ನಾಸ್ತಿ ನೀಹೋಗಿಂಬುವನು ತಾ ಭ್ರಷ್ಟ	೪
ನೃಪನೊಡವೆಯನ್ಯಾಯದರ್ಥ, ತಂದ ಶ್ವಪಚವಿಪ್ರನ ಜನ್ಮವ್ಯರ್ಥ	೫
ಮನೆಯಗಲಿ ಪೋಗಿ ನಾನರಿಯೆ, ಅನ್ಯ ಜನರ ಕೇಳ್ದರಿಯೆ ಶೀಹರಿಯೆ	೬
ಸಂಸಾರಿಕನ ಜನ್ಮ ಸುಡಲಿ, ಶ್ರೀ ಕಂಸಾರಿ ನಿನ್ನ ದಯವಿರಲಿ	೭

ವಚನ—

ಇಂತೆಂದು ಯಾಚಿಸುವುದಕ್ಕೆ ನಾಚಿಸಿ ಯೋಚಿಸುವ ಭೂಸುರೇಂದ್ರ
ನೋಳ್ ಭಾಸಮಾನಳಾದ ಆ ಸರೋಜಮುಖಿ ಯೇನೆನ್ನು ತಿರ್ದಳು.—

ರಾಗ ಆನಂದಭೈರವಿ ಝಂಪತಾಳ

ಧಾತ್ರೀ ಸುರೇಂದ್ರ ಈ ಧಾತ್ರಿಯೊಳು ನಿನಗಾಪ್ತ ಮಿತ್ರರಿಲ್ಲವೆ ಶುಭಚರಿತ್ರ ಸುಪವಿತ್ರ	೧
ದ್ವಿಜರೊಳಾಗಲಿ ಧರಾಭುಜರೊಳಾಗಲಿ ನಿನಗೆ ನಿಜಸಖರಿಲ್ಲವೆ ದ್ವಿಜಕುಲೋತ್ತಂಸ	೨
ಮಿತ್ರರಾಪತ್ತಿನೊಳು ಪುತ್ರರನು ಅಂತ್ಯದೊಳು ಉತ್ತಮರು ಬಯಸರೇ ಚಿತ್ತದೊಲ್ಲಭನೆ	೩
ಅಪರಿಚಿತರಾಗಿರುವ ನೃಪಮುಖ್ಯರನು ಬೇಡೆ ಅಪಚಾರವಹುದಿಷ್ಟು ಉಪಚಾರಬಹುದೆ	೪

ಇನಿಯ ನಿನ್ನಯ ದಿವ್ಯ ಮನದೊಳಗೆ ನಿಶ್ಚೈಸು
ಅನುಕೂಲನಾದ ಸಖನನು ಮನೋರಮಣ

೨೫

ವಚನ.—

ಇಂತೆಂದ ಇಂದುಮುಖಿಯೊಡನೆ ಸಾನಂದದಿಂದ ಸುಧಾಮನೇನೆನ್ನು
ತಿರ್ದನು.—

ಯಾಲಪದ.—

ಸಂಗದಿಂದರಿಷಡ್ವರ್ಗ ಸಂಗವಹುದೆಂದು ನಾನಿ
ಸ್ಸಂಗದೊಳಗಿರುತಿಹೆನು, ಬಾಲತ್ವದಿಂದ
ಅಂಗನೆ ಕೇಳೆನ್ನ ಬಗೆಯನು

೧

ದುಷ್ಟಜನರ ಸ್ನೇಹದಿಂದ ಶಿಷ್ಟರ ಸಂಪತ್ತಿಗಳು
ನಷ್ಟವಾಹುದೆಂದು ಶ್ರುತಿಗಳು, ಪೇಳುತ್ತಲಿರೆ
ಕಷ್ಟವೆಂದು ಬಗೆಯದಿರುವೆನು

೨

ಒಂದುಂಟು ನಾ ಬಾಲ್ಯದಲ್ಲಿ ಸಾಂದೀಪನ ಮಂದಿರದಲ್ಲಿ
ಇಂದುವದನೆ ವಿದ್ಯಾಭ್ಯಾಸವ, ಮಾಡತಲಿ ಗೋ
ವಿಂದನೊಡನೆ ಪರಮ ಸಖ್ಯದಿ

೩

ಸಾಧ್ಯಾಯಿಗಳಾಗಿ ಸಕಲ ವಿದ್ಯಾಭ್ಯಾಸಗಳನು ನಮ್ಮ
ಪಾಠ್ಯರಲ್ಲಿ ಕಲಿವುತಿರ್ದೆವು, ಗ್ರಂಥಾರ್ಥಗಳ
ಭೇದ್ಯವಾದಡರಿದು ಪೇಳೆವು

೪

ಅಟಪಾಟಂಗಳಿಂದಲಿ ಉಟ ಕೂಟಂಗಳಿಂದಲಿ
ಪಾಟಲಗಂಧಿ ನಾವೀರ್ವರು, ಎಡೆಬಿಡದಲಿ
ಸಾಟಿಯಿಲ್ಲದಿರುತಿರ್ದೆವು

೫

ಉತ್ಪಲಮಾಲಾವೃತ್ತ:—

ಆ ವಸುದೇವಜಾತನುಳಿದನ್ಯರನೋರ್ವರ ಮಿತ್ರರೆಂದು ಸಂ
ಭಾವನೆಗೈದುದಿಲ್ಲ ಬಹುಬಾಲ್ಯದ ಸಖ್ಯನು ಕೃಷ್ಣನೀಜಗ
ಜ್ಜೀವನ ದೇವನಾಗಿರುವನಾತನು ಶುದ್ಧ ದರಿದ್ರನಾಗಿ ನಾ
ನೀವಿಧದಿರ್ಪೆ ಪೂರ್ವದ ಸಖತ್ವರಮಾಧಿಪಗುಂಟಿ ಮಾನಿನೀ

ಕಂದ-—

ಶ್ರೀರಮಣನಾಗಿ ತಾ ಹದಿ
 ನಾರು ಸಹಸ್ರಾಂಗನೆಯರ ನಾಯಕನಾಗೀ
 ಮೂರು ಜಗದೊಡೆಯನಾಗಿಹ
 ನಾರಾಯಣ ಮರೆಯದಿಹನೆ ನಮ್ಮನು ತರುಣೀ

ವಚನ-—

ಈ ಪ್ರಕಾರದಿಂದ ಜಗಜ್ಜನ್ಮಾದಿ ಕಾರಣನಾದ ಶ್ರೀಕೃಷ್ಣನೊಬ್ಬ
 ಸಖನಲ್ಲದೆ ಇತರ ಜನಗಳ ಮಿತ್ರತ್ವಮೆನಗೆ ಜನ್ಮಾರಭ್ಯಮಾಗಿಲ್ಲವೆಂದು
 ನುಡಿದಾರಮಣನೊಡನೆ ರಮಣಿಯೇನೆನ್ನು ತಿರ್ಥಳು —

ರಾಗ ಮಧ್ಯಮಾವತಿ ಝಂಪತಾಳ

ಲೇಸನಾಡಿದೆ ಮನೋರಮಣ ಶ್ರೀನಿ ಪ.

ವಾಸನು ಬಾಲ್ಯದ ಸಖನು ಎಂದೆನ್ನೊಡನೆ ಅ.

ಸಾಂದೀಪರಾದ ಗುರುಮಂದಿರದಿ ನೀನು ಗೋ

ವಿಂದನೊಳು ಸಹಾಧ್ಯಾಯಿಯೇ

ಸಂದ ವಿದ್ಯಾಭ್ಯಾಸದಿಂದಿರಾಧೀಶ ನೀ

ನೊಂದಾಗಿ ಕಲಿತ ಪರಿಯೇ

ಚಿಂದದಿ ಮಿತ್ರತ್ವದಿಂದೊಡನಾಡಿದ ಮು

ಕುಂಡನೆಂಬುವುದನರಿಯೆ

ಇಂದು ನೀನುಡಿದೆ ಹೀಗೆಂದು ನಾವೀಸುದಿನ

ಮಂದಭಾಗ್ಯರುಗಳೈಸೇ ಪತಿಯೆ

೧

ಕಾಮಧೇನುವೆ ತನ್ನ ಧಾಮದೊಳಗಿರುತಿರಲು

ತಾಮಸ ದರಿದ್ರನಂತೆ

ವ್ಯೋಮಗಂಗಾತಟೆಯ ಸೀಮೆಯಲಿ ಕೂಪವನು

ಕಾಮಿಪ ತೃಷಾರ್ತನಂತೆ

ಸೋಮಧರನ ಕಟಾಕ್ಷ ವ್ರೇಮದಿಂದಿರೆ ಮೃತ್ಯು
 ಕೈಮಾಡಿ ಪೋಪರಂತೆ
 ಕಾಮಸಿತನಾದ ಶ್ರೀ ಸ್ವಾಮಿಯ ಸಖತ್ವಮಿರೆ
 ಭ್ರಾಮಕರು ನಾವಾಹರೆ, ಪತಿಯೆ

೨

ತರಳತನದಲಿ ನಿನಗೆ ಸರಿಯಾದ ಸಖನಾಗಿ
 ಮರೆಯಲರಿವನೆ ನಿನ್ನನು
 ವರಿದು ಹದಿನಾರು ಸಾಸಿರ ಸತಿಯರೊಡಗೂಡಿ
 ಎರಡೇಳು ಲೋಕಗಳನು
 ಹಿರಿದಾಗಿ ರಕ್ಷಿಸುವ ಧೊರೆಯಾದ ಖಾದ್ರಿ ನರ
 ಹರಿಯು ಮರೆವನೆ ನಮ್ಮನು
 ಮರುಗಿ ಮಾಡುವುದೇನು ಅರಿಯದವನೇ ನೀನು
 ಹರಿಯ ಪ್ರೇರಣೆಯಿಲ್ಲವೇ, ಪತಿಯೆ

೩

ವಚನ.—

ಇಂತೆಂದು ಮತ್ತೂ ಏನೆನ್ನು ತಿರ್ದಳು.—

ಸೀಸಪದ್ಯ.—

ಕಂಸಾದಿ ದನುಜರಿಂ ಕೌರವಾದ್ಯರಸರಿಂ
 ಭಾರಕಾರದೆ ಧಾತ್ರಿ ಬ್ರಹ್ಮನೊಡನೆ
 ಮೊರೆಯಿಡಲ್ ಚತುರಾಸ್ಯ ಮುಖ್ಯಾಮರರ್ ಪೋಗಿ
 ಶರಧಿತ್ವಕ್ಕೆ ಪೇಳಿ ಕರುಣದಿಂದ
 ಸಂತೈಸಿ ಕಳುಹಿ ಆ ಸುಮನಸರೆಲ್ಲತನು
 ಭಕ್ತವತ್ಸಲನಾದ ವಾರಿಜಾಕ್ಷ
 ವಸುದೇವದೇವಕೀ ವರ ಗರ್ಭಜಲಧಿಯೋಳ್
 ಪೂರ್ಣ ಚಂದ್ರೋದಯ ಸ್ಫೂರ್ತಿಯಿಂದುದಿಸಿ
 ದುಷ್ಟನಿಗ್ರಹ ತಿಷ್ಟಪ್ರತಿಷ್ಠೆಗಳನು ಗೈದು
 ಭೂಭಾರವಿಚ್ಛೇದಕಾರಿ ಶೌರಿ

ದ್ವಾರಕೆಯಲಿಪ್ಪ ಶ್ರೀಕೃಷ್ಣ ದೇವ ನಮ್ಮ
ಸಲಹದಿಪ್ಪನೆ ರಮಣ ಸರ್ವಜ್ಞ ಮೂರ್ತಿ

ವಚನ:-

ಮತ್ತೂ ಆ ಸರ್ವೋತ್ತಮನಾದ ಶ್ರೀಕೃಷ್ಣನಂ ಏನೆಂದು ಕೊಂಡಾಡುತ್ತಿದ್ದಳು.—

ಶ್ಲೋಕ —

ಸರಸಿಜದಳನೇತ್ರ ಸನ್ಮುನಿಸ್ತೋತ್ರ ಪಾತ್ರ,
ನಿರುಪಮಗುಣಜಾಲ ನಿತ್ಯಕಲ್ಯಾಣ ಶೀಲ
ಪರಮಜಲಧರಾಂಗ ಭಕ್ತಹೃತ್ಪದ್ಮಭೃಂಗ
ಭರಿತ ಶುಭಗರಿಷ್ಠ ಪಾಹಿ ಗೋಪಾಲಕೃಷ್ಣ

ರಾಗ ತೋಡಿ ಅಟತಾಳ

ಪೊರೆಯಲಾರನೆ ನಮ್ಮನು-ಶ್ರೀಕೃಷ್ಣ ದೇವ
ಪೊರೆಯಲಾರನೆ ನಮ್ಮನು

ಪ.

ಪೊರೆಯಲಾರನೆ ನಮ್ಮನು ಹರಿಯಾದ ವರಬ್ರಹ್ಮನು
ನರಗೊಲಿದವನ ತುರಗವ ನಡೆಸಿದ
ಪರಮಪುರುಷ ಪರಿಪೂರ್ಣ ಪರಾತ್ಪರ

ಅ.

ಕರಿಮಕರಿಗಾಗಿ ಸಿಲುಕಿ ಸರಸಿಜ ಭವಭವಾದಿ
ಸುರರ ಬೇಡಿ ಬಳಲಿ ಬಳಕ ಗರುಡಗಮನ ಕರುಣಿಸೆನಲು
ಸಿರಿಗೆ ಪೇಳದೆ ಬಾರನೆ-ಚಕ್ರದಿಂ ನಕ್ರನ
ಶಿರವ ತರಿಯದಾದನೆ-ಸಾಮಜೀಂದ್ರನ
ದುರಿತ ಕಳೆಯಲಾರನೆ-ವೊಸಳೆಯ ಗಂ
ಧರುವನ ಮಾಡಿತೋರನೆ-ನೀನರಿಯದವನೆ
ಹರಿಯೆ ಸರ್ವೋತ್ತಮನೆಂಬ ಸುತನ್ನ-ಬಾಧೆಯೊಳಟ್ಟು
ಹಿರಣ್ಯಕಶಿಪು ಪೀಡಿಸಲವನ್ನ-ಉರವ ಬಗೆಯನೆ
ನರಸಿಂಹ ರೂಪವ ತಾಳಿಸುವನ್ನ-ಸರಿಂದಪೂಜೆ
ವೆರಸಿ ರಕ್ಷಿಸನೆ ಪ್ರಹ್ಲಾದನ್ನ-ಲೋಕಪಾವನ್ನ

ಕರುಣಾಭರಣ ಸುಚರಣ ವಿತರಣನು
ಶರಣ ಜನರ ಭವಹರಣ ಗಿರಿಧರನು

೧

ಹರನು ಭಸ್ಮಾಸುರನಿಗೊಲಿದು ವರವನೀಯೆ ದನುಜ ಶಿವನ
ತಿರದಿ ಕರವನಿಡಲು ಬರಲು ಪರಿದೋಡಿ ಲೋಕಗಳ ಸುತ್ತಿ

ಪರಮಾತ್ಮ ರಕ್ಷಿಸೆನ್ನಲು-ಮೋಹನಿರೂಪ
ಧರಿಸಿ ದೈತ್ಯನ್ನ ಬೇಗಲು-ಅವನಿಂದಲವನ
ಉರಿಸಿ ಭಸ್ಮವಮಾಡಲು-ಶಂಕರನು ಮೋದ
ವೆರಸಿ ನುತಿಸಿಪೋಗಲು-ಸುರರು ನಲಿಯಲು

ತರಳ ಧ್ರುವನು ತಂದೆಯ ತೊಡೆಯೊಳಿರಲು-ಮಲದಾಯಿ ರೋಷಾ
ತುರದಿ ಬೈದು ಪೋಗೆಂದು ನೂಕಿಸಲು-ಸಂತಾಪಗೊಂಡು
ಭರದಿ ವನದಿ ತಪವನಾಚರಿಸಲು-ಪ್ರತ್ಯಕ್ಷನಾಗಿ
ನಿರುಪಮ ಮೂರ್ತಿಯನು ತೋರಿಸಲು-ಧ್ರುವನ ಪಾಲಿಸಲು

ಸುರವರರಹುದೆನೆ ವರಧ್ರುವ ಪದನಿಯ
ಸರಸದಿ ದಯವನು ಕರುಣಿಸಿದ ಹರಿ

೨

ದುರುಳ ದುಶ್ಯಾಸನನು ಸರಸಿಜಾಕ್ಷಿ ದ್ರೌಪದಿಯ
ಸೆರಗು ಪಿಡಿದು ಸೆಳೆಯಲಾಗ ನೆರೆದ ಸಭೆಯ ಜನರ ಬೇಡಿ

ತರಳೆ ಬಾಯಾರೆ ಬಾಲೆಯ-ಮೊರೆಯಲಾಲಿಸಿ
ಹಿರಿದು ಅಕ್ಷಯ ಸೀರೆಯ-ನಿತ್ತು ಮಾನವ
ಸ್ಥಿರದಿಕಾಯನೆ ತೀಪ್ರಿಯ-ಕುರುವಂಶವ ಸಂ
ಹರಿಸನೆ ಪಾಂಡವಪ್ರಿಯ-ಸನ್ಮನಿಗೇಯ

ಸರಸಿಜಾಸನನಾಗಿ ಲೋಕವನು-ಸೃಚಿಸುವಸಿರಿ
ಯರಸನಾಗಿ ಮೋಷಿಪ ಶಂಕರನು-ತಾನಾಗಿ ಜಗವ
ಪರಿಹರಿಸುವ ಭಕ್ತವತ್ಸಲನು-ಇವನ ಮೊಗಳಲು
ಉರಗಾಧಿಪಗಾಗದು ನೀನಿದನು-ತಿಳಿದು ಬಲ್ಲವನು

ಅರಿಯದವನ ಪರಿ ಇರುವನು ನೂತನಾ
ವರಣ ಪುರದ ಖಾದಿರಿ ನರಕೇಸರಿ

೩

ವಚನ:—

ಈ ಪ್ರಕಾರದಿಂದ ಹರಿಯಂ ಕೊಂಡಾಡಿ ಮತ್ತು ದಶಾವತಾರವನೇ
ನೆಂದು ಬಣ್ಣಿಸುತ್ತಿದ್ದಳು —

ಶ್ಲೋಕ:—

ಕವಿಕುಲ ಪರಿಪೋಷಕಾಸ್ತುಭೋಜ್ವಲವಿಭೂಷ
ದಿನಿಜಕುಲ ಲಲಾಮ ದಿತಿಕುಮಾರ ವಿರಾಮ
ಪ್ರವಿಮಲ ದಶರೂಪ ಭವ್ಯಸದ್ಗುಣ ಕಲಾಪ
ರವಿರುಚಿರ ಸುಂದರಾಂಗ ರಕ್ಷಮಾಂ ಶ್ರೀನೃಸಿಂಗ

ರಾಗ ಭೈರವಿ ಆದಿತಾಳ

ಹರಿಯೇ ನಮ್ಮನು ಪರಿವಾಲಿಸುವ ನರ
ಹರಿಯೇ ನಮ್ಮಯ್ಯ ಮೊರೆಯ ಲಾಲಿಸುವ
ಶರಣರ ರಕ್ಷಿಸೆ ದುರುಳರ ವಿಕ್ಷಿಸೆ
ಪರಿಪರಿ ರೂಪವ ಧರಿಸಿದ ದೇವನು

ಸ

೩.

ಭಲದಿ ಸೋಮಕವೇದ ಜೋರನಾಗಿ ಸಿಂಧು
ಗಿಳಿದು ಪೋಗಲು ಬ್ರಹ್ಮ ಚಿಂತೆಯಾಗಿ
ಜಲಜ ನೇತ್ರಗೆ ಬಿನ್ನೈಸೆ ಪೋಗಿ
ಖಳನಗೆಲಿದು ಚತುರಾಸ್ಯನಿಗೊಲಿದು
ಜಲಚರ ರೂಪದಲಿಂದ ಕರುಣಿಸಿದ

೧

ಕ್ಷೀರಾಬ್ಧಿಯನು ಮಂದರಾದ್ರಿಯಿಂದ ಮಧಿಸೆ
ನೀರಧಿಯಲ್ಲಿ ಗಿರಿಭಾರದಿಂದ
ಸಾರೆ ಕೇಳಿ ಸಂಪೂರ್ಣದಯದಿಂದ
ಧಾರುಣಿ ಧರವನು ಮಾರಿಧರಿಸಿ ಸು
ಧಾರಸ ಸುರರಿಗೆ ಬೀದಿದ ಕೂರುಮು

೨

ಹಿರಣ್ಯಾಕ್ಷನೆಂಬ ದಿತಿಜ ಭೂಮಿಯ ಕದ್ದು
ತೆರಳಿ ರಸಾತಳದಿ ಮಾಡಿ ನೆಲೆಯಾ
ಗಿರಲು ಪೋಗಿ ಆ ದುಷ್ಟದೈತ್ಯನೆದೆಯ
ನಿರಿದು ಧರಿತ್ರಿಯ ಪೊರೆದು ಸುದಂಷ್ಟದಿ
ಧರಿಸಿದ ನಿರ್ಮಲ ವರಹವತಾರದ

೩

ಹರಿಯೆ ಸರ್ವೋತ್ತಮನೆಂಬ ಬಾಲನ ಬೈದು
ಬರಿದು ಕಂಭದಿ ತೋರೊ ನಿನ್ನದೇವನ
ತರಳ ಎಂದೆನೆ ಘುಡಿಘುಡಿಸುತಲವನ
ತರಿದವನುದರದೊಳಿರುವ ಕರುಳಸರ
ಕೊರಳೊಳು ಧರಿಸಿದ ನರಕಂಠೀರವ

೪

ಈ ಮೂರು ಲೋಕವ ಬಲಿಯಾಳುತಿರಲು ಸುರ
ಸ್ತೋಮಾದಿಗಳಿಗತಿಕಷ್ಟಮಾಗಲು
ಆ ಮಹಾ ಇಂದ್ರಪೋಗಿ ಬಿನ್ನೈಸಲು
ಭೂಮಿಯ ಮೂರಡಿ ಕಾಮಿಸಿ ಭಿಕ್ಷವ
ನೇಮದಿ ಧರಿಸಿದ ವಾಮನರೂಪದ

೫

ಪೊಡನೀಶರತಿ ದುಷ್ಟದೈತ್ಯರಂತೆ ಸರ್ವ
ಪೊಡನೀಸುರರನು ಬಾಧೆಪಡಿಸಿ ಚಿಂತೆ
ವಿಡಿದು ನಿಃಕ್ಷತ್ರಿಯರ ಮಾಡುವಂತೆ
ಕೊಡಲಿಯಲಾ ನೈಪರಡನಿಯಸವರದ
ಕಡುಗಲಿಯಾದೆನ್ನೊಡೆಯ ಶ್ರೀ ಭೃಗುಪತಿ

೬

ದಶರಥನುದರದಿ ಜನಿಸಿ ಬೇಗನೆ ನೊಂದ
ವಸುಧೆಯ ಭಾರವನು ಕಳೆಯಲಾಗ
ವಸುಧಾತ್ಮಜಿಯ ನೊಯಿದ ದುಷ್ಟಯೋಗ
ದಸುರದಶಾಸ್ಯನ ಅಸುಗಳನಿರ್ಜಿಸಿ
ದಸಮ ಪರಾಕ್ರಮ ಕುಶಲವಪಿತನಹ

೭

ಕುರುಕುಲವನುಪಾಯದಲಿ ಗೆಲಿದು ಪಾಂಡು
 ವರ ತನಯರ ಮನೋರಥವನೊಲಿದು
 ಪೊರೆದು ಕಂಸಾದಿ ದೈತ್ಯ ಶರಧಿ ಮುಳಿದು
 ಬರೆ ಬಡಬಾಗ್ನಿಯತೆರದಲುರುಹಿ ಭ
 ಕ್ತರ ಸಂರಕ್ಷೆಪ ಶ್ರೀಕೃಷ್ಣಾಚ್ಯುತ

೮

ಕ್ಷುದ್ರದೈತ್ಯರು ತ್ರಿಪುರವ ಸೇರಿ ಜನವಿ
 ರುದ್ಧವಾದ ಉಪದ್ರಗಳ ಬೀರಿ
 ಯುದ್ಧರಂಗದಿ ಮಲೆತಿರೆ ಮುರಾರಿ
 ರುದ್ರನ ಬಾಣದಿ ರೌದ್ರದಿನೆಲಿಸಿ ವಿ
 ರುದ್ಧಪುರವಳಿದ ಬುದ್ಧ ಶರೀರದ

೯

ಇಳೆಯೊಳಗಧರ್ಮಗಳು ಬಲುಹಾಗಿ ಧರ್ಮ
 ವಳಿದು ಜಾತಿಗಳು ಸಂಕರಮಾಗಿ
 ಬಲುಹಾದ ಯವನರ ಮಯವಾಗಿ
 ಬಳಲಿದ ಧಾತ್ರಿಯ ಸಲಹೆಲು ತುರಗವ
 ಹಿಲದೊಳಗೇರಿದ ಕಲ್ಕೃತತಾರದ

೧೦

ಇವು ಮೊದಲಾದನಂತರೂಪಗಳನು ತಾಳಿ
 ವಿವಿಧ ಭೂಭಾರಕರ ಹರಣಗಳನು
 ತಿವಿದು ಸದ್ಭಕ್ತರ ರಕ್ಷಣೆಯನು
 ತವಕದಿ ಮಾಡುವ ಕಲಿಮಲ ಕ್ಷಾಲನ
 ಕುವಲಯ ಲೋಚನ ಖಾದಿರಿ ನರಹರಿ

೧೧

ಶ್ಲೋಕ:—

ಅಗಣಿತಗುಣಸಿಂಧೋ ಆಪ್ತ ಸದ್ಭಕ್ತ ಬಂಧೋ
 ನಿಗಮನಿಕರಪಾಲಾ ನೀರಜಾಗಾರಲೋಲಾ
 ಖಗಕುಲಪ ತುರಂಗಾ ಕಾಂಚನಾಂಬರ ಶುಭಾಂಗಾ
 ನಗಧರನುತ ಕೃಷ್ಣಾ ನಾಥಮಾಂ ಪಾಹಿ ಕೃಷ್ಣಾ

ತ್ರಿಪದಿ:—

ಇಂತು ಲಕ್ಷ್ಮೀಕಾಂತ ಕೃಷ್ಣನ
ನಂತರೂಪದಿ ತನ್ನ ಭಕ್ತತರ
ಸಂತಸದಿ ರಕ್ಷಿಸನೆ ವಿಮಲಾನಂತಶಯನ ೧

ಇನಿತು ಗುಣಗಣಮುಳ್ಳ ಶ್ರೀಹರಿ
ಇನಿಯ ನಿನ್ನಯ ಸಖ್ಯನಾಗಿರೆ
ಮನದಿ ಸಂಶಯವಳಿದು ಯಾಚಿಸು ಘನಮಹಿಮನ ೨

ಇನ್ನು ಚಿಂತಿಸಲ್ಯಾಕೆ ಧನವನು
ನನ್ನಿಯಿಂದಲಿ ಕೊಡುವುದರಿದೇ
ನಿನ್ನ ನಂಬಿದನೆನಲು ಶ್ರೀಹರಿ ತನ್ನ ನೀವ ೩

ವಚನ:—

ಈ ಪ್ರಕಾರದಿಂದ ಶ್ರೀಮನ್ನಾರಾಯಣನಾದ ಶ್ರೀಕೃಷ್ಣನ ಅಗಣಿತ
ಗುಣಗಣ ಪ್ರಭಾಭಾಸಮಾನಂಗಳಂ ಕೊಂಡಾಡಿ ದ್ವಾರಕಾಪುರ ನಿವಾಸ
ನಾಗಿರುವ ಪರಮಾತ್ಮನಂ ಕೇಳಿ ಇಹಪರ ಸೌಖ್ಯಮಂ ಪಡೆದು ಬಾರೆಂದು
ಚರಣಕ್ಕೈರೆಗಿದ ಸತಿಯಂ ಪಿಡಿದೆತ್ತಿ ಸಂತುಷ್ಟಾಂತರಂಗನಾಗಿ ಕುಚೇಲನೇ
ನೆನ್ನುತ್ತಿದ್ದನು —

ದ್ವಿಪದಿ:—

ಮಂಜುಳಾನನೆ ನೀನು ಮಾಧವನಾದ
ಕಂಜನಾಭನ ಗುಣಂಗಳನು ವರ್ಣಿಸಿದೆ ೧

ಈ ಸುಯೋಗ್ಯತೆಯುಳ್ಳ ಇನಿಯಳಂತೆಂದು
ಭಾಸಮಾನದೊಳರಿಯೆ ಪಂಕಜಗಂಧಿ ೨

ನೀನಮಿತ ಗುಣವಂತೆ ನಿರುಪಮ ಶಾಂತೆ
ನೀನಖಿಳ ಶುಭವಂತೆ ನಿರ್ಮಲ ಕಾಂತೆ ೩

ಕಡುನೊಂದೆ ದಾರಿದ್ರ್ಯದಡವಿಯೋಳ್ ಸಿಲುಕಿ
ಮಡದಿ ನಿನಗೋಸುಗವು ಮಕ್ಕಳಿಗಾಗಿ ೪

ಪೋದಪೆನು ದ್ವಾರಕಾಪುರಿಗಾಗಿ ನಾನು ನೋದದಿಂದಾದರಿಸೆ ಮುಕುರಕಪೋಲೆ	೨೯
ನಿನ್ನಿಂದಲೆನಗಹುದು ನೀರಜೋದರನ ಸನ್ನುತ ಚರಣ ಸಂದರುಶನವು ಬಾಲೆ	೩
ಇನ್ನೊಂದು ನುಡಿಯುಂಟು ಇಭರಾಜಗಮನೆ ಜೆನ್ನಾಗಿ ನೀಕೇಳು ಪನ್ನಂಗವೇಣಿ	೭
ವಸುಧೀಶರೆಡೆಗೆ ದೇವಾಲಯಂಗಳಿಗೆ ಶಿಶುಗಳ ಬಳಿಗೆ ಗುರುಚರಣ ದರುಶನಕೆ	೮
ರಿಕ್ತಹಸ್ತದಿ ಪೋಗಲದು ಅಶಿಕ್ಷಿತವು ಮುಕ್ತಿದಾಯಕನಾದ ಮುರವಿದಾರಂಗೆ	೯
ಏನುವಾಯನಮುಂಟು ಇಂದಿರಾರಮಣ ಗೇನು ಕೊಂಡೊಯ್ವೆನು ಈಶ್ವರೇಶ್ವರಗೆ	೧೦
ಕಾಣಿಕೆಯನೇನಿತ್ತು ಕೈಯನಾಮುಗಿವೆ ಪ್ರಾಣನಾಯಕನಾದ ಭಕ್ತವತ್ಸಲಗೆ	೧೧
ಪತ್ರಮಾಗಲಿ ಜಲಫಲಮಾದಡಿವೆನು ಇತ್ತುದೇ ಸಾಕೆಂಬ ಉತ್ತಮ ಶ್ಲೋಕ	೧೨
ಏನುಂಟು ಮನೆಯೊಳಗಿಭರಾಜವರದನಿಗೆ ಏನಾದರೊಂದಿಷ್ಟು ತಾನು ಕೊಂಡೊಯ್ವೆ	೧೩
ನೋಡಿ ಸಂಪಾದನೆಯ ಮಾಡಿತಾರೆಂದು ಆಡಿದ ನಾ ಕುಚೇಲನು ನಿಜಾಂಗನೆಗೆ	೧೪

ವಚನ:—

ಇಂತು ಪೇಳಿದ ಪತಿಯ ಮಾತಂ ಕೇಳಿ ಸಂತೋಷ ಸ್ವಾಂತಳಾಗಿ
ಏನುಮಾಡಿದಳೆಂತೆನೆ.—

ಝು ಪೆ:—

ವಹಿಲದಲಿ ನೆರೆಹೊರೆಯ ಬಹಳ ಗೃಹಗಳ ತೊಳಲಿ ಪ್ರಿಯ ತಿರಿತಂದಳಾ ಅಹಿರಾಜವೇಣಿ	೧
ಮಡದಿ ಮಜ್ಜನಗೈದು ಮಡಿವಸನವಳವಡಿಸಿ ಕಡುಭಕ್ತಿ ಪೂರ್ವಕದಿ ಎಡೆಬಿಡದೆ ಮುದದಿ	೨
ಪುಂಡರೀಕಾಂಬಕನ ಕೊಂಡಾಡುತಲಿ ಪೃಥಕು ತಂಡುಲವ ಮಾಡಿದಳು ಶುಂಡಾಲಗಮನೆ	೩
ನಿಷ್ಠೆಯಿಂದಲಿ ಕಾಂತೆ ಸೃಷ್ಟಿಗೊಡೆಯಗೆ ಮೂರು ಮುಷ್ಟಿಯವಲಕ್ಕಿಯಂ ಸೃಷ್ಟಿಮಾಡಿದಳು	೪
ಮಾಸಲಾಗಿರಿಸಿದಳು ವಾಸುದೇವನಿಗೆಂದು ಈ ಸುದ್ದಿ ಪತಿಗೊರೆದಳಾ ಸರೋಜಾಕ್ಷಿ	೫

ವಚನ:—

ಇಂತು ಪದಾರ್ಥಮಂ ಸಂಗ್ರಹಿಸಿ ಪತಿಯೊಡನೆ ಪೇಳಲು ಸತಿಯಂ
ಸನ್ಮಾನಿಸಿದ ತದನಂತರದೊಳಂತೆನೆ.—

ಕಂದ:—

ಪದ್ಮಾಪ್ತನಸ್ತಮಿಸಿದನು
ಪದ್ಮಂಗಳು ಮುಕುಳಮಾಗೆ ಪದ್ಮಾಕರದೋಳಾ
ಪದ್ಮಾಕ್ಷನ ನಿಜಭಕ್ತನು
ಸದ್ಮದೊಳಾರಾತ್ರಿಗಳೆದು ಸಂತೋಷದೊಳುಂ

ದ್ವಿಪದಿ:—

ಶ್ರೀಹರೇ ಯದುವೀರ ಶ್ರಿತಜನಾಧಾರ ಪಾಹಿಮಾಂ ಕಮಲಾಕ್ಷ ಪಾಂಡವಪಕ್ಷ	೧
ರಾಮಕೃಷ್ಣ ಮುಕುಂದ ರಾಜೀವನಾಭ ಸಾಮಜ ಪರಿಪೋಷ ಶ್ರೀಮನ್ನೃಸಿಂಹ	೨

ಎನುತ ಶ್ರೀಹರಿಯು ನಾಮಗಳ ನೆನೆವುತಲಿ ಘನನಿದ್ದೆ ತಿಳಿದುಷಃಕಾಲದೊಳಿದ್ದು	೨
ನಿರ್ಮಲಾಂಗವ ತಾಳಿ ನೀತಿಕೋವಿದನು ಧರ್ಮಜ್ಞ ಹೆಸ್ತಪಾದಗಳ ಉಷ್ಣ	೩
ಜಲದಿ ತಾತೊಳಿದು ದಂತಧಾವನ ಗೈದು ಬಳಿಕ ನಳನಳಪ ಮುಖ ಮಜ್ಜನಮಾಡಿ	೪
ತುಳಸಿ ವೃಣ್ಮಯಫಾಲ ತಿಲಕವನ್ನಿಟ್ಟು ಬಲವಂದು ವೃಂದಾವನಕೆ ನಮೋ ಎನುತ	೫
ಪೊಡಮಟ್ಟು ಸಂಕಲ್ಪ ಪೂರ್ವಕಮಾಗಿ ಕಡಲತಲ್ಪನ ಪಾದ ಗಂಗಾ ಜಲದಲಿ	೬
ಸ್ನಾನವಂ ಮಾಡಿ ತಜ್ಜಲತರ್ಪಣಂಗೆ ಳನ್ನಿತ್ತು ಧೌತವಸ್ತ್ರಾನ್ವಿತನಾಗಿ	೭
ದರ್ಭಾಸನದಿ ಕುಳಿತು ದ್ವಾರಾವತಿಯಲಿ ನಿರ್ಭರ ಫಾಲ ಭಾಗದೋಳೊರ್ಧ್ವವುಂಡ್ರ	೮
ದ್ವಾದಶ ನಾಮಗಳ್ ತತ್ತತ್ಸಂಧ್ಯೆಳದೊಳು ಮೋದದಿಂ ಧರಿಸಿ ಶ್ರೀಮುದ್ರಾಂಕಿತನಾಗಿ	೧೦
ಅಂಗಾರ ಚರ್ಚಿತಾಲಂಕಾರಯುಕ್ತ ಶೃಂಗಾರ ತುಳಸಿ ಕರ್ಣಾದಿ ಭಾಗದಲಿ	೧೧
ಸಂಧ್ಯಾನ ಗುರುಮಂತ್ರ ಜಪತಪಧ್ಯಾನ ವಂದನಾದಿಗಳು ಸದ್ಬ್ರಹ್ಮತರ್ಪಣವು	೧೨
ದೇವತಾರ್ಚನೆಯಗ್ನಿ ದೇವತಾಭಜನೆ ಶ್ರೀವಿಷ್ಣು ಪಾದ ಶಾಲಿಗ್ರಾಮ ತೀರ್ಥ	೧೩
ಸೇವನೆಯೆ ಮೊದಲಾದ ಶಿಷ್ಯ ಕರ್ಮಗಳ ಸಾವಧಾನದಿ ಕೃಷ್ಣಾರ್ಪಣಂಗೆಯ್ದು	೧೪

ಕಮಲಲೋಚನನ ಹೃತ್ಕಮಲದೊಳಿಟ್ಟು ವಿಮಲ ಮಾನಸನಾಗಿ ವೇದಗೋಚರನ	೧೫
ಕಾಣುವನೆಂತೆಂಬ ಕಡು ಸಂತಸದೊಳು ರಾಣಿಯ ಮುಖನೋಡೆ ಲಲನೆಯಾಪ್ಯಥಕು	೧೬
ತಂಡುಲ ಮುಷ್ಟಿತ್ರಯವನ್ನು ವಿಮಲ ಖಂಡೋತ್ತರೀಯದೋಳು ಕಟ್ಟಿಕೊಡಲಾಗ	೧೭
ಕಕ್ಷದೊಳಿಟ್ಟು ಶ್ರೀಕಾಂತ ಗೋವಿಂದ ಪಕ್ಷವಾಹನ ಎಂದು ಭಜನೆಯಂ ಮಾಡಿ	೧೮
ತ್ವರಿತದಿಂ ಬರುವೆನು ತರುಣಿಯೆಂತೆಂದು ಪೊರಮಟ್ಟ ಮನೆಯನಾ ಭೂಸುರೋತ್ತಮನು	೧೯

ವಚನ:-

ಈ ಪ್ರಕಾರದಿಂದ ಕುಚೇಲನು ನಿತ್ಯಕರ್ಮಗಳನ್ನಾಚರಿಸಿ ಸತಿಯಿತ್ತು ಉಪಾಯನವಂ ಪರಿಗ್ರಹಿಸಿ ದ್ವಾರಕೆಗೆ ಮೋಗಿ ಶ್ರೀಕೃಷ್ಣನ ಚರಣ ಸಂದರುಶನವಂ ಮಾಡಿ ಇಹಪರ ಸೌಖ್ಯವಂ ಸಂವಾದನಂಗೈದು ನಾಳೆಬಹೆನೆಂದು ವನಿತೆಯೊಡನೆ ಪೇಳಿ ಮಂದಿರವಂ ಮೊರಮಟ್ಟು ಹರಿಸ್ಮರಣೆ ಪೂರ್ವಕಮಾಗಿ ತೆರಳಿದ ಸಮಯದಲ್ಲಿ ಶುಭಶಕುನಗಳಾದವದೆಂತೆನೆ:-

ರಾಗ ಶಂಕರಾಧರಣ ಅಟತಾಳ

ಜೋಡು ಬ್ರಾಹ್ಮಣರೆದುರು ಬಂದರು ಶ್ರುತಿತತಿಗಳ ನೋಡುತ ಪಾಡುತಲಿ ಶ್ರೀಹರಿ ಮಹಿಮೆಯ ಭಕ್ತಿಯಿಂದ	೧
ಪೂರ್ಣ ಕುಂಭವಧರಿಸಿ ಮುದದೊಳು ಪುಣ್ಯನಿಧಿಯ ಸ್ತುತಿಸುತ ಪೂರ್ಣಚಂದ್ರಾನನ ಸುವಾಸಿನಿ ಬೃಂದ ಬರಲು	೨
ವಾಮಗರುಡನು ವಾಯಸವು ಬಲವಾಗಿ ಬರಲು ಬಲದಲಿ ಕಾಮಿಸುತ ಫಣಿಫಣದಿ ನಟಿಸುತ ಪ್ರೇಮವೆರೆಸಿ	೩

ಹರಿಣ ಭಾರದ್ವಾಜಹಂಗಳನು ಹಂಸ ಮೊದಲಾಗಿರುತ್ತಿಹ
 ವರವಿಹಂಗಳಮೂಹ ಸುಮನೋಹರದಿ ಚರಿಸೆ ೪
 ಮಹಿತ ಶುಭಕರಮಾದ ಶಕುನದ ಮಹಿಮೆಗಳನು ನೋಡುತ
 ಬಹುತರದ ಸಂತೋಷದಿಂದಲಿ ಬರುತಲಿದ್ ೫

ವಚನ:-

ಇಂತಾದ ಶುಭಶಕುನಂಗಳಂ ನಿರೀಕ್ಷಿಸುತ್ತ ಪೋಗುವ ಮಾರ್ಗದ
 ಸಂಭ್ರಮವದಂತೆನೆ.—

ದ್ವಿಪದಿ:-

ಹರಿಯಿಪ್ಪ ದ್ವಾರಕಾಪುರದ ಮಾರ್ಗದೊಳು
 ಭರಿತಮಾಗಿರುವ ಸಂಭ್ರಮವನೇನೆಂಬೆ ೧
 ಚಂದನ ಪುನ್ನಾಗ ಸಹಕಾರ ವಕುಳ
 ಮಂದಾರ ಖರ್ಜೂರ ಮಾಧವೀವನಸ ೨
 ತಿಲಕದಾಡಿಮ ದ್ರಾಕ್ಷೆ ತಿಂತ್ರಿಣಿನಿಂಬ
 ಫಲ ಯುಕ್ತಮಾನಂದ ಬದರಿ ತಕ್ಕೋಲ ೩
 ನಾರಿಕೇಳಾಶ್ವತ್ಥ ನಾಗಹಿಂತಾಲ
 ಸಾರರಂಭಾಕ್ರಮುಕ ಶಾರದ ಮುಖ್ಯ ೪
 ಭೂರುಹ ವೃಂದದಿಂ ಪೂಜ್ಯಮಾಗಿರ್ಪ
 ಆರಾಮಗಳು ಎಸೆವುತಿರ್ದವಲ್ಲಲ್ಲಿ ೫
 ಸಾರಸ ಮಲ್ಲಿಕಾ ಜಾಬೆ ಚಂಪೇಯ
 ಚಾರುಶಾವಂತಿ ಪಾರಿಜಾತಾದಿ ೬
 ಪ್ರಸರ ಪೂವುಗಳಿಂ ಭಾಸುರಮಾದ
 ಅಸಮ ಹಂಸಮಯೂರ ಅಮಿತ ಚಕ್ರೋರ ೭
 ಶುಕಪಿ ಕ ನಾಗಾರಿ ಬಕಚಕ್ರವಾಕ
 ಮುಖವಿಹಂಗಳಾನೇಕ ಮೃದುನುಡಿಗಳಿಂದ ೮

ವರವಧೂ ಯುಕ್ತದಿಂ ವನಜಾಕರದೊಳು	
ಸರಸದಿಂಝೀಗೈವಷಟ್ಟಿದಗಳಿಂದ	೯
ಅನುಪಮನಾದ ಉದ್ಯಾನವನಗಳು	
ಮನಕೆ ಸಂತೋಷಮಂ ಮಾಳ್ವಮಾರ್ಗಗಳು	೧೦
ದೇವಾಲಯಂಗಳು ದೀರ್ಘಸತ್ಯಗಳು	
ಪಾವನಮಾದ ಪಾನೀಯ ಶಾಲೆಗಳು	೧೧
ಸಾಲವೃಕ್ಷಗಳು ಸಾಕಾರ ಪುಂಜಗಳು	
ಮೇಲಾದ ನದಿಗಳು ಮಿಸುನಿಜಗುಲಿಗಳು	೧೨
ನೀರಿಂದ ನೆಳಲಿಂದ ನಿರ್ಮಲದಿಂದ	
ಊರಿಂದ ಪುರದಿಂದ ನಗರಗಳಿಂದ	೧೩
ಇಂಪಾದ ಜನರಿಂದ ಹಿತವಾಕ್ಯದಿಂದ	
ಸೊಂಪಾದ ನೆಲಗಳಿಂ ಕಂಪಾದರಿಂದ	೧೪
ಎಲ್ಲಿ ನೋಡಿದರಲ್ಲಿ ಯದುಕುಲೋದ್ಭವನ	
ಪಲ್ಲವಾಂಘ್ರಿ ಸ್ಮರಣೆ ಪಠಣ ದೀಕ್ಷಿತರು	೧೫
ಎಲ್ಲಿ ನೋಡಿದರಲ್ಲಿ ಇಂದಿರಾಪತಿಯ	
ಸೊಲ್ಲು ಸೊಲ್ಲಿಗೆ ನುತಿಪ ಸುವ್ರತೋತ್ತಮರು	೧೬
ಇಂತಪ್ಪ ಪಥಮಂ ನಿರೀಕ್ಷಿಸುತಲಾಗ	
ಸಂತೋಷದಿಂ ದ್ವಿಜನು ಚರಿಸುತ್ತಲಿದರ್	೧೭

ಶ್ರವದಿ:--

ಮಾಮರನ ತಳಿರುಗಳ ನೋಡುತ	
ಮಾಧವನ ಚರಣಂಗಳೆನುತಲಿ	
ಭೂಮಿಸುರ ಕರಗಳನು ಮುಗಿದನು ನೇಮದಿಂದ	೧
ಲತೆಗಳನು ಕಾಣುತ್ತ ಕೃಷ್ಣನ	
ಲಲಿತ ಬೆರಳುಗಳೆಂದು ಮುದದಲಿ	
ಸ್ತುತಿಸಿ ಸಾಷ್ಟಾಂಗಗಳ ಮಾಡುವನುಜ್ವಲದೊಳು	೨

- ಜಲಚರಂಗಳ ಕಂಡುದೇವನ
ಜಾನು ಜಂಘೆಗಳೆಂದು ಹರುಷದಿ
ಬಲು ನಮಸ್ಕಾರಗಳ ಮಾಡುವ ಭಕ್ತಿಯಿಂದ ೩
- ಕದಳಿಕಾವ್ಯಕ್ಷಗಳು ನಮ್ಮಯ
ಕಮಲನಾಭನ ತೊಡೆಗಳೆನುತಲಿ
ಸದುವಿನಯದೊಳು ಪಾಡಿವೊಳುವ ಸಂಭ್ರಮದೊಳು ೪
- ತಿಳಿಗೊಳನೊಳಹ ಸುಳಿಗಳೆವು ಶ್ರೀ
ನಳಿನನಾಭನ ನಾಭಿಯೆನುತಲಿ
ಬಳಲಿ ಬಲವಂದೆರಗಿ ನುತಿಪನು ಭಾವದಿಂದ ೫
- ಬಾಲ ಮೃಗಪತಿ ಮಧ್ಯಭಾಗವ
ಲೀಲೆಯಿಂದಲಿ ಈಕ್ಷಿಸುತ ಸಿರಿ
ಲೋಲನನುಪಮ ಮಧ್ಯವೆನುತಲಿ ಮೌಳಿ ಮಣಿವ ೬
- ಪದ್ಮಪತ್ರವ ನೋಡಿ ಯದುಕುಲ
ಪತಿಯು ಪೀತಾಂಬರವಿಡೆನುತಲಿ
ಪದ್ಮಸಮ ಕರಗಳನು ಮುಗಿದನು ಪರಮನಯದಿ ೭
- ಪುಲಿನಗಳ ಚೆಲುವಿಕೆಯನೀಕ್ಷಿಸಿ
ಪುಣ್ಯಪುರುಷನ ಜಘನವೆನುತಲಿ
ಒಲಿದು ಕೊಂಡಾಡಿದನು ಮನದಲಿ ವಹಿಲದಿಂದ ೮
- ಈಡಳಿದ ನೃಗೋಧಪತ್ರವ
ನೋಡಿ ಶ್ರೀಹರಿಯುದರವೆನುತಲಿ
ನೋಡಿ ಮನದಲಿ ವಂದನೆಯ ತಾ ಮಾಡುತಿಹನು ೯
- ನದಿಚಯಗಳ ವಿಶಾಲಪಾತ್ರೆಯ
ನಯನದಿಂದಲಿ ಕಾಣುತಾಗಲೆ
ಮದನನಯ್ಯನ ವಕ್ಷವೆನುತಲಿ ಮನದಿ ನಲಿವ ೧೦

ಕರಿ ಕರಂಗಳ ಕಂಡು ನಿರ್ಜರ ವರನ ವರಬಾಹುಗಳಿವೆನುತಲಿ ಶಿರವ ಬಾಗುವನಧಿಕಸಂತಸಭರಿತನಾಗಿ	೧೧
ಮಲಯ ಮಾರುತ ಬಂದುಬೀಸಲು ಮಧುವಿರೋಧಿಯ ಗಳದಿ ರುಕ್ಮಿಣಿ ಒಲಿದು ಪೂಸಿದ ಗಂಧವೆನುತಲಿ ಉಜ್ವಲಿಸುವ	೧೨
ಕಮಲಮುಖ ಬಿಂಬಾಧರವು ದಾ ಡಿಮವು ರದನವು ಕುಮುದನೇತ್ರವು ಅಮರವಂದ್ಯನಿಗನುತ ಪೊಗಳುವನದ್ಭುತದೊಳು	೧೩
ಚಂಪಕವು ನಾಸಿಕವು ಫಣಿಫಣ ಚಾರು ಕರ್ಣಗಳೆವೆ ಮೃಗಮದ ದಿಂಪು ದೇವರ ದೇವಗನುತಲಿ ಹಿತದಿ ನುಡಿದ	೧೪
ಭ್ರಮರಪದ್ಮೆಯ ಕಂಡು ಲಕ್ಷ್ಮೀ ಪತಿಯ ಕುಂತಳವೆಂದು ಸರ್ವವು ಕಮಲ ಹಸ್ತನ ಸರ್ವಶೋಭನ ಗಾತ್ರಮೆಂಬ	೧೫

ವಚನ—

ಈ ಪ್ರಕಾರದಿಂದ ಸಕಲ ಪದಾರ್ಥಗಳಂ ಪರಮಾತ್ಮನ ಸರ್ವಾಂಗ
ಭಾವಮೆಂದು ವರ್ಣಿಸುತ್ತ ಮತ್ತೇನೆಂದು ನೆನೆಯುತ್ತಿದನು.—

ರಾಗ ಮೋಹನ ಏಕತಾಳ

ಚೆಲುವಾಗಿಹ ಕುಂಜಕುಟೀರಗಳನು ಒಲವಿನಲಿ ಹರಿದೇವಾಲಯವೆಂಬ	೧
ಮೃದುತರ ತಳಿರೆಲೆ ಮುದ್ದುಗೋಪಾಲನ ಸದಮಲ ಸಿಂಹಾಸನವೆಂದಿರುವ	೨

ಶುಭಕರಮಾಗಹ ಶುದ್ಧೋದಕಗಳು	
ಅಭಿಷೇಕಕೆ ಶ್ರೀಹರಿಗೆಂದೆಣಿಸ	೩
ಚಂದನಗಳರುಣ ಚಂದನ ಪರಿಮಳ	
ಗಂಧಾಕ್ಷತೆ ಹರಿಗೆಂದು ಮೋದಿಸುವ	೪
ಎಳೆ ತುಳಸೀದಳ ಜಲಜಾದಿ ಕುಸುಮಂ	
ಗಳ ಹರಿಗೆ ಸಮರ್ಪಣೆ ಮಾಡುವನು	೫
ಭವ್ಯ ಮಧುರತರ ಫಲಗಳನು ಕೃಷ್ಣಗೆ	
ದಿವ್ಯನೈವೇದ್ಯವೆಂದೆನುತಾಡುವನು	೬
ಸಾಗರಶಯನಗೆ ನಾಗವಲ್ಲಿದಳ	
ವೂಗೀಫಲ ತಾಂಬೂಲವನಿಡುವ	೭
ಸರ್ವಪದಾರ್ಥವು ಸಾಮಜವರದಗೆ	
ಸರ್ವೋಪಚಾರ ಸಮರ್ಪಣೆಗೈವ	೮
ನುಡಿಗಳೆಮಂತ್ರವು ನಡೆ ನಮಸ್ಕಾರವೆಂ	
ದಡಿಗಳಿಗೆರಗುತ ಕಡುಭಕ್ತಿಯಲಿ	೯

ವಚನ—

ಇಂತು ಮಾನಸಪೂಜೆಯಂ ಮಾಡುತ್ತ ಏಕಾಗ್ರ ನಿಷ್ಕಾಗರಿಷ್ಠ
ನಾಗಿ ಪೋಗುತ್ತ ತನ್ನ ಮನದೋಳ್ ಏನೆಂದು ಯೋಚಿಸುತ್ತಿದನು.—

ಝಂಪೆ:—

ಬ್ರಹ್ಮಾದಿಗಳನ್ನೊಮ್ಮೆ ಬಗೆಯದ ರಮೇಶ ಬಡ	
ಬ್ರಾಹ್ಮಣನ ಭಾವಿಪನೆ ಭಕ್ತನೆಂದೆನುತ	೧
ಸನಕಾದಿ ಮುನಿಗಳಿಗೆ ಸಮಯವೀಯದ ದೇವ	
ಎನಗೆಂತು ಲಭಿಸುವನೊ ನಂಬಿದವನೆಂದು	೨
ವರವೇದತತಿಗಗೋಚರನಾದ ಪರಮಾತ್ಮ	
ತಿರುಕಹಾರವಗೆ ಗೋಚರವಾಗಲಹನೆ	೩
ಪೃಥಿವಿ ರಮೆಯರು ಬಡಿಸೆ ಭುಂಜಿಸದ ನಿಜತ್ಯಪ್ತ	
ಪೃಥಕು ತಂಡುಲವ ಮೆಲಬಲ್ಲನೇ ಬಯಸಿ	೪

ದ್ವಾರಪಾಲಕರೆನ್ನ ದ್ವಾರವೊಗಗೊಡದಿರಲು
ನಾರಾಯಣಗೆ ಪೇಳ್ವರಾರುಂಟು ಸಖರು

೫

ವಚನ:—

ಇಂತು ಯೋಚಿಸಿಕೊಳ್ಳುತ್ತಾ ವೋಗುತ್ತಿರಲು ಮುಂದೆ ದೂರದಿಂದ
ದ್ವಾರಕಾ ನಗರವಂ ನೋಡಿ ಏನೆನ್ನು ತಿರ್ದನು.—

ರಾಗ ಪಂತುವರಾಳಿ ಅಟಿತಾಳ

ನೋಡಿದೆ ದ್ವಾರಕಾಪುರವ, ಪುಣ್ಯ
ಮಾಡಿದೆ ಬೇಡಿದೆ ಇಹಪರದೊರವ

ಪ.

ಹೇಮಮಯದ ಗೋಪುರಗಳ, ಮಣಿ
ಸ್ತೋಮಖಚಿತ ರುಚಿರದ ಕಲಶಗಳ
ಸೋಮಸನ್ನಿಭ ಕೊತ್ತಲುಗಳ ಸೂರ್ಯ
ಧಾಮದಂತಿರುವ ಕೋಟಿಗಳ ತೆನೆಗಳ

೧

ಧಳಧಳಿಸುವ ಸುರಧಗಳ, ಮುಗಿ
ಲೊಳು ವಾದಿಸುತ್ತಲಿಹ ಚಂದ್ರಶಾಲೆಗಳ
ಹೊಳೆವ ಮೇಲುಪ್ಪರಿಗೆಗಳ ಕಳ
ಕಳಿಸುವ ಹೋಮಧಾಮದ ಸೊಡರುಗಳ

೨

ಕುಂತಿಭವಭಯಶೂಲ, ಭೂವೈ
ಕುಂಠವಲ್ಲವೆ ಮುಕ್ತಜನಕನುಕೂಲ
ಕಂಠೀರವ ಮುಖಶಾಲ, ನರ
ಕಂಠೀರವನಿಪ್ಪ ವಾಸವಿಶಾಲ

೩

ವಚನ —

ಈ ಪ್ರಕಾರದಿಂದ ದ್ವಾರಕಾಪಟ್ಟಣದ ಶೋಭಾಯಮಾನವಂ ದೂರ
ದಿಂ ಕಂಡು ಸಾಷ್ಟಾಂಗ ದಂಡಪ್ರಣಾಮಂಗಳಂ ಮಾಡಿ ಭಯಭಕ್ತಿಯುಕ್ತ
ನಾಗಿ ಬರುತ್ತಾ ಸಮಾಪನಂ ಸಾರ್ಥಕರಧಿಯ ಸೇತುವೆಯಂ ಕಳೆದು ಪುರ

ದ್ವಾರವಂ ಪೊಕ್ಕು ಪಟ್ಟಣದ ಸೌಭಾಗ್ಯವಂ ನೋಡುತ್ತಾ ಬರುತ್ತಿದ್ದನ
ದೆಂತೆನೆ —

ದ್ವಿಪದಿ—

ವನಧಿ ಮಧ್ಯದಿ ಶ್ರೀವರನಿರ್ವಸದನ	
ವೆನುತ ಪೇಳುವ ಶಾಸ್ತ್ರವಿಧಿಗಿದು ಸಾಕ್ಷಿ	೧
ಸತ್ಯವೆಂಬುದರಿಂದ ಜಲಧಿ ಮಧ್ಯದಲಿ	
ನಿತ್ಯೋತ್ಸವಗಳಿಂದ ನಿರ್ಮಲಮಾದ	೨
ದ್ವಾರಕಾಪುರದ ಶೃಂಗಾರಮಂ ಪೊಗಳ	
ಲಾರನಾ ಘಣಿಕುಲ ರಾಜಶೇಖರನು	೩
ವರ ವಿಶ್ವಕರ್ಮನಿಂ ವಿರಚಿತಮಾದ	
ಸರಸ ಸದ್ವಾಸ್ತು ಶಾಸ್ತ್ರಪ್ರಕಾರಮೆನೆ	೪
ಅನುಪಮ ವಜ್ರಮಯಾವನೀತಲವು	
ಘನತರದ ಕಸ್ಮೂರಿಕರ್ದಮಲಿಪ್ತ	೫
ನಿರುಪಮ ಮೌಕ್ತಿಕಾನ್ವಿತರಂಗವಲ್ಲಿ	
ಸರಸಪ್ರವಾಳ ವಿಸ್ತರದ ಕಾರಣೆಯು	೬
ಪನ್ನೀರ ಚಳಕದಿಂ ಬಹಳ ಸೌರಭ್ಯ	
ಮನ್ನೀವ ಧೂಪ ಸಾಂಬ್ರಾಣಿ ವಾಸನೆಯು	೭
ಸೋಮ ವೀಧಿಗಳು ಸತ್ಪೂರ್ಯವೀಧಿಗಳು	
ರಾಮಣೀಯಕಮಾದ ರಾಜವೀಧಿಗಳು	೮
ಕನಕ ಭಿತ್ತಿಗಳು ಕುಂದಣದ ಗಾರೆಗಳು	
ಸನಯಾತ್ಮ ಮರಕತ ಸ್ತಂಭಪದ್ಮಗಳು	೯
ನೀಲದ ತೊಲೆಗಳು ನಿರುಪಮರತ್ನ	
ಸಾಲು ಬೋದಿಗೆಗಳು ಸಮವಿಲ್ಲದಿರ್ಪ	೧೦
ಮೇಲು ಮುಚ್ಚುಗಳು ಗೋಮೇಧಿಕ ರಾಜಿ	
ಮೇಲಾದ ಪುಷ್ಕರಾಗದಲೋವೆಗಳು	೧೧

ನಿಲವು ಕನ್ನಡಿಗಳು ನಿಜಕವಾಟಗಳು	
ಲಲಿತದಿಂ ಮಕರ ತೋರಣ ಪತಾಕೆಗಳು	೧೨
ಮಿನುಗುವ ನವರತ್ನ ಮೇಲು ಕುಚ್ಚುಗಳು	
ಪ್ರಣುತಿಸಲ್ ಶತಕೋಟಿ ಭಾನುತೇಜಗಳು	೧೩
ಎಣೆಯಿಲ್ಲದೀಪರಿಯಲಿರುವ ಭವನಗಳು	
ಗಣನೆಯಿಲ್ಲದ ಮಹಾಕಾಂತಿ ಪುಂಜದಲಿ	೧೪
ಅತುಲ ಸೌಧಗಳು ಅತಿ ಗೋಪುರಗಳು	
ಅತಿಯಾದ ಚಿತ್ರವಿಚಿತ್ರ ಶಾಲೆಗಳು	೧೫
ಮಂದಿರಂಗಳಲಿ ಸದ್ಭೃಂದಾವನಗಳು	
ಸಂದಣಿ ಸತಿಸುತ ಬಾಂಧವಾದಿಗಳು	೧೬
ಇಹಪರದ ಸೌಖ್ಯದಿಂದಿರುವ ಪುಣ್ಯ	
ಮಹಿಮುರುತ್ತಮರು ಧರ್ಮಾತ್ಮ ಕೋವಿದರು	೧೭
ಚತುರಾಸ್ಯ ಸಮಗುಣಾನ್ವಿತರು ಬ್ರಾಹ್ಮಣರು	
ಅತಿರಥ ಮಹಾರಥಾಶ್ರಿತರು ಭೂಭುಜರು	೧೮
ಧನಪಾಲನಣಕಿಷ್ಟ ಧರ್ಮವರ್ತಕರು	
ಅನುಸರಿಸ ಪರಿಚರಾತ್ಮಕ ಪಾದಜರು	೧೯
ವರ್ಣಾಶ್ರಮಾಚಾರವರ್ಧಮಾನಕರು	
ನಿರ್ಣಯ ಚಿತ್ತರು ನಿಸ್ಸಂಶಯಕರು	೨೦
ಗಜಹಯಸ್ಯಂದನ ಕಾಲ್ಪಲಾನೀಕ	
ವಿಜಯ ಭಾಷಾಘೋಷ ವಿಪುಲ ಮಂಗಳವು	೨೧
ಪಾನೀಯ ಶಾಲೆಗಳ್ ಪುಣ್ಯವೀಧಿಗಳು	
ನಾನಾ ವಿನೋದವು ನಯನದೃಶ್ಯವು	೨೨
ಕ್ರೀಡಾವನಂಗಳು ಕೃತಕಾಚಲಗಳು	
ಜೋಡಿಲ್ಲದಿಹ ವೈಕ್ಯ ಶುಕಪಿಕಾಳಿಗಳು	೨೩

ಹೆಗಲಿರುಳೆಂಬ ಭೇದಗೋಚರವು	
ನಿಗಮಶಾಸ್ತ್ರ ಪುರಾಣ ನಿಬಿಡ ಶಬ್ದಗಳು	೨೪
ಹರಿಯ ಶ್ರೀಪಾದ ಸಂದರುಶನೋತ್ಸವಕೆ	
ಬರುತಿಪ್ಪ ಸದ್ಭಕ್ತ ಭಾಗಧೇಯಕರು	೨೫
ಬ್ರಹ್ಮಾಮರೇಂದ್ರಾದಿ ಪರಮ ನಿರ್ಜರರು	
ಬ್ರಹ್ಮಮಾನಸ ಪುತ್ರರಾದ ಋಷಿವರರು	೨೬
ಪರಮಹಂಸರು ಸದಾ ಬ್ರಹ್ಮಚಾರಿಗಳು	
ಗರುಡ ಗಂಧರ್ವ ಕಿನ್ನರಯಕ್ಷ ಮುಖರು	೨೭
ವ್ಯಾಸ ವಶಿಷ್ಠಾದಿ ವರಮುನೀಶ್ವರರು	
ಭೂಸುರೋತ್ತಮರು ಸದ್ಭೂಪಾಲರುಗಳು	೨೮
ಕವಿಗಳು ವಂದಿ ಮಾಗಧರು ಯಾಚಕರು	
ವಿವಿಧ ವಿದ್ಯಾದೊಳು ಕೋವಿದರಾದ ಬುಧರು	೨೯
ಭಕ್ತರು ನಿರುಪಮ ಭಾಗವತ ಜನರು	
ಮುಕ್ತಿ ಯೋಗ್ಯರುಗಳು ಮುನಿಕುಲೋತ್ತಮರು	೩೦
ವೊದಲಾದ ಸುಜ್ಞಾನ ಮೂರ್ತಿಗಳ್ ಹರಿಯು	
ಪದ ಪದ್ಮದರುಶನ ಭಾಗ್ಯ ಕಾಂಕ್ಷಿತರು	೩೧
ಓಲೈಸುತಿಹರು ಸಮಯಮಾಗದೆ ದ್ವಾರ	
ಪಾಲಕರನು ಮಹಾಭಯ ಭಕ್ತಿಯಿಂದ	೩೨
ಇಂತಪ್ಪ ಪುರದ ಶ್ರೀನಂತ ಸಂತಸವ	
ಸಂತೋಷದಲಿ ನೋಡಿ ಸಲಿತಲೆದೊಗಿ	೩೩
ವಿಸ್ಮಯನಾಗಿ ನಾವಿಂದಿಗೆ ಧನ್ಯ	
ರಸ್ಮತ್ತಿತ್ಯಗಳು ಪರಮ ಪಾವನರು	೩೪
ಎಂದು ಅನಂದಾಬ್ಧಿಯಿಂದಲೋಲಾಡಿ	
ಬಂದ ಮಾರ್ಗಶ್ರಮದ ಭಾವವಂ ಮರೆದು	೩೫

ಶತಕೋಟಿ ಸೂರ್ಯಾದೀಧಿತಿಯು ಧಿಕ್ಕರಿಸೆ	
ಅತುಲಿತಮಾದ ಅಪ್ರಾಕೃತಮಾದ	೩೬
ಕಮಲೇಶನರಮನೆಗಭಿಮುಖನಾಗಿ	
ವಿಮಲ ಮಾನಸದಿಂದ ವಿಪ್ರನೈತಂದ	೩೭

ವಚನ —

ಈ ಪ್ರಕಾರದಿಂದ ದ್ವಾರಕಾನಗರ ಶೃಂಗಾರವಂ ನೋಡುತ್ತ ಶ್ರೀ ಕೃಷ್ಣರಾಯನರಮನೆಗಭಿಮುಖನಾಗಿ ಬಂದು ದೂರದಿಂದ ನಿಂದು ದ್ವಾರವಂ ನಿರೀಕ್ಷಿಸಿ ತನ್ನೊಳು ತಾನೇನೆನ್ನು ತಿರ್ದನು.—

ಝಂಪ —

ಲೋಕನಾಯಕನಾದ ರುಕ್ಮಿಣೀಶನ ದರುಶ	
ನಾಕಾಂಕ್ಷಿತರು ನಿಖಿಲ ಲೋಕವಾಳುವರು	೧
ಸಮಯಮಾಗದೆ ಇರುವ ಸಮಯದೊಳು ನಾನೆಂತು	
ಕಮಲನಾಭನ ಚರಣ ಕಮಲಗಳ ಕಾಂಬೆ	೨
ದ್ವಾರಪಾಲಕರನ್ನು ತಡೆದರವರಿಗೆ ಕೊಡಲು	
ದಾರತ್ವ ಮೆಂತಿಹುದು ಧನದೊಳಧಿಕನಲಾ	೩
ದ್ವಾರಪಾಲಕರೊಳಂತರ್ಯಾಮಿಯಾಗಿರುವ	
ನಾರಾಯಣನೆ ದಿಕ್ಕು ನನಗನ್ಯರುಂಟೆ	೪
ಎನುತ ತನ್ನಯ ಮನದಿ ವನಜನಯನನ ಮೂರ್ತಿ	
ಯನು ನಿಜ ಧ್ಯಾನದಿಂದಡಿಯಿಟ್ಟಿ ನಡೆದ	೫

ವಚನ —

ಇಂತು ಕುಚೇಲನು ಹೆರಿಧ್ಯಾನ ಪುರಸ್ಕರನಾಗಿ ಬರುವಾತನಂ ಕಂಡು ದ್ವಾರಪಾಲಕರೇನೆನ್ನು ತಿರ್ದರು —

ಶ್ರವಣ —

ಯಾರು ನೀನೆಲ್ಲಿಂದ ಬಂದೆ ಇ	
ದಾರ ಮನೆಯೆಂದೊಳಗೆ ಪೋಗುವೆ	
ದಾರಿತಪ್ಪಿದೆಯೇನೊ ಬ್ರಾಹ್ಮಣ ಯಾರು ನೀನು	೧

ಕಮಲಭವ ಮುಖ್ಯ ಸುರರಿಗೆ
ಸಮಯಮಾಗದ ಹರಿಯ ಭವನಕೆ
ಗಮಕದಿಂದಲಿ ಪೋಪೆ ಮನದಲೆ ಭ್ರಮಣೆವಿಡಿದು ೨

ಅಗ್ರಹಾರದ ಕೇರಿಯಲ್ಲಿದು
ನುಗ್ಗಿ ಪೋಪರಿ ವಿಪ್ರ ಭವನವೆ
ಅಗ್ರವಣವನಾಗಿ ತಿಳಿಯದೆ ಮಾರ್ಗವೆಂದು ೩

ಸಿಲೆಲೋ ಸಮರಾಧನೆಯ ಮನೆ
ಯಲ್ಲ ಭೋಜನಶಾಲೆಯಲ್ಲಿದು
ಎಲ್ಲಿ ಪೋಗುವೆ ಭಕ್ಷ್ಯ ಭೋಜ್ಯಗಳಿಲ್ಲ ಉಣಲು ೪

ಎತ್ತಲಾದರು ಪೋಗು ಭೋಜನ
ದೊಡ್ಡು ಹೋಗುತಲಿದಕೊ ತಡೆಯದೆ
ಚಿತ್ತದೊಳಗೇನುಂಟು ಪೇಳೈ ಉತ್ತರವನು ೫

ವಚನ:---

ಇಂತು ನುಡಿದ ದ್ವಾರಪಾಲಕರೊಳು ಭೂಸುರನೇನೆನ್ನು ತಿರ್ದನು ---

ಯಾಲಪದ:---

ನಿಲ್ಲದೆ ಹಾರಿಹೋಗುವನಲ್ಲ ಕುಚೇಲನೆಂತೆಂದು
ಬಲ್ಲವರು ಪೇಳುತ್ತಿರುವರು, ಎನ್ನಯ ನಾಮ
ಇಲ್ಲಿಗಾಗಿ ಬಂದಿಹೆ ನಾನು ೧

ಪರಮಾತ್ಮನಾದ ಶ್ರೀಕೃಷ್ಣ ನರಮನೆಯೆಂದರಿತಿಹೆನು
ಬರಿದೆ ದಾರಿಯ ತಪ್ಪಲಿಲ್ಲವಾದುದರಿಂದ
ಹರಿಯ ದರುಶನಾರ್ಥಿ ನಾನಿಂದು ೨

ದೇವದೇವನಾದ ಕೃಷ್ಣ ದೇವನೊಳು ಬಿನ್ನಪವ
ನೀವು ಪೇಳುವುದು ದಯದಿಂದ, ನಿಮ್ಮಯ ಮಿತ್ರ
ನೋರ್ವ ಕುಚೇಲ ಬಂದನೆಂದು ೩

ವಚನ —

ಈ ಪ್ರಕಾರದಿಂದ ನುಡಿದ ನುಡಿಗಳಂ ಕೇಳಿ ಆಶ್ಚರ್ಯಮಂ ಬಟ್ಟು
ದ್ವಾರಪಾಲಕರೇನೆನ್ನು ತಿರ್ದನು.—

ರಾಗ ಬೇಹಾಗ್ ಏಕತಾಳ

ನಾಚಿಕೆಯಿಲ್ಲವೆ ನರಹರಿಯಾಗಿಹ	
ಶ್ರೀ ಚತುರ್ಧುಜನಿಗೆ ಸ್ನೇಹಿತನೆಂಬೆ	೧
ಎಮ್ಮೊಡನಾಡಿದ ಹೆಮ್ಮಿನಮಾತುಗ	
ಳೊಮ್ಮೆಗೆ ಪೇಳದೆ ಸುಮ್ಮನೆ ಪೋಗೊ	೨
ಪೊಡವಿಯ ರಕ್ಷಿಸ ಮೃಡಮುಖರೊಡೆಯಗೆ	
ಬಡಬ್ರಾಹ್ಮಣ ನೀ ಕಡು ಸ್ನೇಹಿತನೆ	೩
ಉಡುವುದಕಂಬರ ಉಣುವುದಕನ್ನವು	
ಎಡೆಗಾಣದವನು ನುಡಿವರೆ ಹೀಗೆ	೪
ನಿನ್ನಯ ಪೆಸರಲಿ ನಿನ್ನಯ ಘನತೆಯ	
ಬಣ್ಣಿಸಿದಂತಿದೆ ಬಿನ್ನಾಣವುಂಟೆ	೫

ವಚನ:—

ಇಂತಾಡಿದ ದ್ವಾರಪಾಲಕರೊಳು ಕುಚೇಲನೇನೆನ್ನು ತಿರ್ದನು.—

ನೀಸಪದ್ಯ —

ಕೇಳಿರೈ ನನ್ನಿಷ್ಟುಬೀಳು ಮಾತುಗಳಿಂದ
ಜಾಳು ಮಾಡುವರೀತಿ ಹೇಳಬಹುದು
ಬಡವನಾದರು ನಾನು ಬಾಲ್ಯದೋಳ್ ಸಾಂದೀಪ
ರಾದ ಸದ್ಗುರುಗಳ ಪಾದದಲ್ಲಿ
ಘಕ್ತಿಯಿಂದಲಿ ನಾನು ವರವಾತ್ಮನಹ ಕೃಷ್ಣ
ನೊಡಗೂಡಿ ವಿದ್ಯೆಗಳ ಪಡೆದರಿಂದ
ಎನೆಗೆ ಶ್ರೀರಮಣನೋಳ್ ಘನಮಾದ ಮಿತ್ರತ್ವ
ಸಂಪ್ರಾಪ್ತಮಾಗಿರಲ ಸಕಲರೊಡೆಯ

ನಾದ ದೇವನ ಶ್ರೀಪಾದ ನಳಿನಯುಗಳ
 ದರುಶನಕೆ ಬಂದೆ ನೀಮಾತು ಹರಿಗೆ ಪೇಳೆ
 ಬರಲಿಯೆಂದರೆ ಬಿಡಿರೆನ್ನ ಹರಿಪರಾಕು
 ಮಾಡೆ ನಾಂ ಪೋಪೆ ಪ್ರತಿಮಾತನಾಡಲಮ್ಮೆ

ವಚನ:—

ಇಂತು ಪೇಳಿದ ಕುಚೇಲನ ಮಾತಂ ಕೇಳಿ ಓರ್ವ ದ್ವಾರಪಾಲಕಂ
 ಘೇಲನೆದ್ದು ಪೋಗಿ ಶ್ರೀ ರುಕ್ಮಿಣೀ ಸತ್ಯಭಾಮಾದಿ ಕಾಂತಾರತ್ನಗಳೆಂಬ
 ನಕ್ಷತ್ರ ಮಧ್ಯದಲ್ಲಿ ಪೂರ್ಣ ಚಂದ್ರನೋಸಾದಿಯಲ್ಲಿ ಪೋಳೆವ ಶ್ರೀಕೃಷ್ಣರಾ
 ಯನ ಸಭಾ ಪ್ರವೇಶವಂ ಮಾಡಿ ಸಾಷ್ಟಾಂಗದಿಂದೆರಗಿ ಕರಯುಗ್ಮನುಂ
 ಮುಗಿದೇನೆಂದು ಬಿನ್ನಹವಂ ಮಾಡುತಿದ್ದನು.—

ವಿಸದಿ —

ಬಹು ಪರಾಕು ಮುಕುಂದ ಪದ್ಮ ಪತ್ರಾಕ್ಷ	
ಬಹುಗುಣ ಪರಿಪೂರ್ಣ ಭಕ್ತ ಲೋಕೇಶ	೧
ಅವಧಾರು ವಿಜ್ಞಾನವನವನೋರ್ವ ಭೂಸುರನು	
ಕುವಲಯಾಧೀಶ ಕುಚೇಲ ನಾಮಗಡ	೨
ಸಾಂದೀಪರಾದ ಸದ್ಗುರುಗಳ ಗೃಹದಿ	
ಒಂದಾಗಿ ಸಕಲ ವಿದ್ಯಾಭ್ಯಾಸಗಡ	೩
ಶ್ರೀಪಾದ ಸಖಗಡ ಶ್ರೀಚರಣ ಭಕ್ತಗಡ	
ದೀಪಿತಾಂಘ್ರಿ ಸರೋಜ ದರುಶನಾಪೇಕ್ಷ	೪
ದೀಕ್ಷಾಧುರಂಧರ ದೀನಾತ್ಮಗಡ	
ರಾಕ್ಷಸಲೋಕ ವಿದ್ರಾವಣ ನಿವುಣ	೫
ಎನ್ನಯ ಬರವಿದೆಂದು ಬಿನ್ನಹಂ ಗೈಯೆ	
ನನ್ನಿಯಿಂದಟ್ಟಿದನೆನ್ನ ಭೂಸುರನು	೬
ದ್ವಾರಾಗ್ರ ಭಾಗದೋಳ್ ತಾನಿರ್ಪನೀಗ	
ಶ್ರೀ ರುಕ್ಮಿಣೀನಾಥ ಚಿತ್ತೈಸೆನುತಲಿ	೭

ವಿಜ್ಞಾಪನಂ ಗೈಯೆ ವೇತ್ರ ಹಸ್ತನನುಂ ಅಜ್ಞಾನಿ, ಮೂಢಾತ್ಮ, ಸಖೋತ್ತಮನನು	೮
ನಿಲ್ಲಿಸಿ ಬರಬಹುದೆ ನೀತಿಯೆ ನಿನಗೆ ಬಲ್ಲಿದನಾದ ಮತ್ಪಾಣ ಮಿತ್ರಕನ	೯
ತಡೆಯದೆ ತಾರೆಂದು ದಯದಿಂದ ನುಡಿಯೆ ಒಡೆಯನಾಜ್ಞೆಯನವಂ ಪಡೆದು ವೇಗದಲಿ	೧೦
ಬಂದು ಚಿತ್ತೈಸೆನಲ್ ಬ್ರಾಹ್ಮಣೋತ್ತಮನು ಇಂದಿರೇಶನ ಕಾಣಲೆನಗಾಯ್ತು ಪುಣ್ಯ	೧೧
ಎಂದು ತನ್ಮನದೊಳಾನಂದವನು ತಾಳೆ ವಂದಿಸುತಲಡಿಗಡಿಗೆ ಆನಂದದಿಂದ	೧೨
ಒಳಪೊಕ್ಕ ಪೋಗಿ ಉಜ್ವಲ ಸಭಾಸದನ ದೊಳಗಿದ ಶ್ರೀಕೃಷ್ಣ ನಳಿನಲೋಚನನ	೧೩
ಕಂಡನೀ ಭೂಸುರನು ಕರುಣಾ ಸಮುದ್ರ ಕಂಡನೀ ವಿಪ್ರನನು ಕೌತುಕಮಿದೆನಲು	೧೪

ಶ್ಲೋಕ—

ಅನುಪಮಿತ ಅಪ್ರಾಕ್ಯತಾದ್ಭುತ ಕನಕ ನವಮಣಿ ಖಚಿತ ಶೋಭಿತ ಘನತರಾ ಸಭೆ ಮಧ್ಯೆ ಸಿಂಹಾಸನದಿ ಮುದವಿ	೧
ನೀಲವರ್ಣ ನವೀನ ತುಲಸೀ ಮಾಲ ವನಮಾಲಾದಿ ಭೂಷಣ ನೋಲಗದ ಶ್ರೀಕೃಷ್ಣ ನೆಸೆದನು ಲೀಲೆಯಿಂದ	೨
ಭೀಷ್ಮನಂದನೆಯಾದ ರುಕ್ಮಿಣಿ ವಾಮಭಾಗ ನಿಜಾಂಕಸೀಮಾ ಧಾಮಳಾಗಿರೆ ಪರಮ ಹರುಷೋದ್ವಾನದಿಂದ	೩

ಬಲದ ಭಾಗದಿ ಬ್ರಹ್ಮಮುಖಸುರ

ರುಲಿಯೆ ಯದುನಂದನರು ವಾಮದಿ

ಕುಳಿತಿರಲು ಮುಂಗಡೆಯ ಮುಷಿ ಮುನಿಕುಲ ವಿಭವದಿ

೪

ವಿವಿಧ ವಿನಿಯೋಗಾತಿಶಯದಲಿ

ಭುವನ ವೋಹನ ಕೃಷ್ಣರಾಯನ

ಪ್ರವಿಮಲದ ಭವನವನು ಕಂಡನು ಭಕ್ತನಾಗ

೨೧

ವಚನ —

ಈ ಪ್ರಕಾರದಿಂದ ಪರಮಾತ್ಮನಾದ ಶ್ರೀಕೃಷ್ಣನು ಸಿಂಹಾಸನದಿ ಕುಳಿತಿದು ಎದುರಾಗಿ ಬರುವ ಕುಚೇಲನಂ ಕಂಡು ಪರಮ ಸಂತೋಷ ದಿಂದ ಅಂಕದಲ್ಲಿರುವ ರುಕ್ಮಿಣಿಯಂ ತೊಲಗಿಸಿ ಸಿಂಹಾಸನವನ್ನಿಳಿದು ಎದು ರಾಗಿ ಬರುತಿರ್ಪ ಪರಮ ಪುರುಷನ ಪ್ರತ್ಯಕ್ಷ ರೂಪಮಂ ನಿರೀಕ್ಷಿಸಿ ಭಯ ಭಕ್ತಿ ಯುಕ್ತನಾಗಿ ವೇದೋಕ್ತ ಪ್ರಕಾರದಿಂದ ಸ್ತೋತ್ರವಂ ಮಾಡುತಿ ದ್ದನದೆಂತೆನೆ.—

ಶ್ಲೋಕ:—

ಕ್ಷೀರವಾರಿಧಿ ನಿವಾಸ ಶ್ರೀರಮಾನುತವಿಲಾಸ

ಸಾರಸದಳನೇತ್ರ ಸನ್ಮುನಿಸ್ತೋತ್ರ ಪಾತ್ರ

ಕಾರಣ ಗುರುರೂಪ ಕಂಸಗರ್ವಾಂಧದೀಪ

ಭಾರತ-ಕುಲಜೀವ ಪಾಹಿಮಾಂ ಶ್ರೀಕೃಷ್ಣ ದೇವ

ರಾಗ ಶಂಕರಾಭರಣ ಆಟತಾಳ

ಕಂಡೆನು ಶ್ರೀಕೃಷ್ಣನ ಕಂಡೆನು

ಪ.

ಕಂಡೆನನಂತ ಬ್ರಹ್ಮಾಂಡ ಸಂರಕ್ಷನ

ಪುಂಡರೀಕಾಕ್ಷನ ಪಾಂಡವ ಪಕ್ಷನ

ಅ.

ಅರೆಬಿರಿದರುಣ ಸಾರಸವ ಮೃದು

ತರ ತಳಿರುಗಳ ಸರಸವ ಗೆಲ್ವು

ಶರಣರಿಗತಿ ಶುಭಕರವ ನೀವ

ಕಿರುಗೆಜ್ಜೆ ಕಡಗ ಭಾಸುರ ಸರಪಡೆಗಳಾ
ಭರಣದಿಂದೆಸೆವ ಶ್ರೀಚರಣ ಯುಗ್ಮಗಳ

೧

ಪೊಳೆವ ಪ್ರವಾಳಲತೆಗಳ ನಿಂದೆ
ಗೊಳೆವ ಪಜ್ಜಗಳಂಗುಳಿಗಳ ತಾರೆ
ಗಳ ಹೊಳಪುಳ್ಳ ಧಾಳಗಳ ಪೋಲ್ವ

ಇಳೆಯೊಳಗ್ಗಲ ಭವಗಳ ಕಳವಳಗಳ
ಕಳೆವ ಗಂಗೆಯವೆತ್ತುಜ್ವಲ ನಖಾವಳಿಗಳ

೨

ಅಂಕುಶ ಧ್ವಜವಜ್ರ ರೇಖ ಗಂಧ
ಪಂಕ ಶ್ರೀಗೈದಭಿಷೇಕ ಕುಚ
ಕುಂಕುಮಾಂಕಿತ ಶುಭಾನೀಕ ವೀವ

ಪೊಂಕದ ಗರುಡನ ಬಿಂಕದ ಹೆಗಲೊಳ
ಲಂಕಾರಮಾದಕಳಂಕ ಪಾದತಳವ

೩

ಬಾಗಿಸೆ ಶಿರವ ಕೂರ್ಮಗಳ ಗೆಲ್ವ
ಮೇಗಾಲುಗಳ ಸೊಗಸುಗಳ ನವ್ಯ
ನೋಗದಂತಿಹ ಹರಡುಗಳ ಬಂದು

ತಾಗಿದ ದನುಜರ ಬೇಗದಿಂದಲಿ ಗೆಲಿ
ದಾಗ ತಾಳಿದ ಗಂಡು ಪೆಂಡ್ಯದ ಬಿರುದಿನ

೪

ಸ್ಮರಕಾರ ಕಹಳಿ ಯುಗ್ಮಗಳ ಜಲ
ಚರಗಳ ದೇಹಭಾವಗಳ ಗೆಲ್ವ
ನಿರುಪಮ ಜಾನುದ್ವಯಗಳ ಪೋಲ್ವ

ಉರುಟು ಕದಳಿ ಮರ ಕರಿಕರಗಳ ಸೋಂಕಿ
ದಿರವ ನೇಡಿಪ ಪೀವರದ ತೊಡೆಗಳನು

ಪ್ರತಿಚಕ್ರ ಸೈಕತಾದಿಗಳ ತಿರ
 ಸ್ಕೃತವ ಮಾಡುವ ಜಘನಗಳ ಭೃಗು
 ಪತಿ ನಾಭ ಸೂಕ್ಷ್ಮವಸ್ತುಗಳ ಸೋಲ್ವ
 ಅತುಲಿತ ಕಟಿತಟ ಪ್ರತಿರಾಹತದ್ಭೃತ
 ದ್ಯುತಿಯುತ ಹೇಮನಿರ್ಮಲ ಪೀತವಸನವ

೬

ಕಾಳಾಹಿ ಸುತರ ಸೋಲಿಸುವ ಸತ್ಪಿ
 ಪೀಲಿಕಾವಳಿಗಳ ನಗುವ ದಿವ್ಯ
 ನೀಲಮಾಣಿಕ ಸಾಲಪೊಳೆವ ಸುರ
 ರಾಲಯನಾದ ಸದಾ ಲಲಿತಾನ್ವಿತ
 ಲಾಲಿತವಹ ರೋಮರಾಜಿಯ ಬೆಡಗಿನ

೭

ಪಾನೀಯದೇಳೆ ಸುಳಿಯಿಂದ ಅತಿ
 ಮಾನಿತ ಗಂಭೀರದಿಂದ ವರ
 ನಾನಾ ಚರಾಚರ ವೃಂದವ ನಿ
 ಧಾನಿಸಿ ಸೃಜಿಪ ನವೀನ ಚತುರ ಚತು
 ರಾನನ ಜನಿತ ನಾಭಿ ನಳಿನವನೀಗ

೮

ನಳಿನ ಕಿಂದತಿ, ಮೃದುತರವು, ವಾಲಿ
 ದಳಕಿಂದಧಿಕ ಶುಭಕರವು ತೆರೆ
 ಗಳ ಪೋಲ್ವ ತ್ರಿವಳಿ ಬಂಧುರವು ಭವ್ಯ
 ನಳಿನಜಾಂಡ ಕೋಟಿಗಳ ತನ್ನೊಳಗಿಟ್ಟು
 ಪೊಳೆಯುತ್ತಲಿರುತಿಹ ಪೊಳೆವ ಮೇಲುದರನ್ನ

೯

ಅಲೋಲವನಮಾಲೆ ಧರಿಸಿ ತುಲ
 ಸೀ ಲಲಿತದ ಸರವೆರೆಸಿ ಕೌಸ್ತು
 ಭಾಲಂಕೃತವನಳವಡಿಸಿ ರುಚಿ
 ರಾಲಯ ಶ್ರೀವತ್ಸವೈಜಯಂತಿಯುತ
 ಶ್ರೀ ಲಕ್ಷ್ಮಿಯುದರ ವಿಶಾಲವಕ್ಷವನೀಗ

೧೦

ನಿರುಪಮವಾದ ಹಸ್ತಗಳು, ನಾಲ್ಕು

ವರಗಜ ಹಸ್ತ ಬಾಹುಗಳು ಚಾರು

ತರಮಣಿ ಕನಕ ಯುಕ್ತಗಳು ರತ್ನ

ದೇಶದ ಭುಜಕೀರ್ತಿ ಸರಪಣಿ ಕಡಗವು

ಬಿರುದಿನ ಕಂಕಣ ವರಮಣಿ ಬಂಧಗಳ್

೧೧

ಪೊಳೆವ ಮೂರೇಖೆಯ ಚಂದ ಲಕ್ಷ್ಮಿ

ಯೊಲಿದು ಪೂಸಿದ ದಿವ್ಯ ಗಂಧ ಹೊಳೆ

ಹೊಳೆವ ಭೂಷಣಂಗಳಿಂದ ಮಾದ

ಸುಲಲಿತ ಶಂಖವ ಗೆಲುವ ಸೊಬಗಿನಿಂದ

ಜಿಲುವಾದ ಮಂಗಳಗಳದ ಸಂಭ್ರಮವನ್ನು

೧೨

ವರಸುದರುಶನ ಪಂಕಜದ ರೇಖೆ

ನೆರೆಸಿದ ಶುಭಕರತಲದ ವೃದು

ತರ ತರುಣಾಬ್ಜ ಪಲ್ಲವದ ಕಾಂತಿ

ಭರಿತ ಪೊನ್ನುಂಗುರ ಬೆರಳು ಸೆಕ್ಕುಗುರ್ಗುಳ

ವರಶಂಖ ಚಕ್ರ ಪಂಕರುಹಗದಾದಿಗಳ್

೧೩

ಪಡಿಯಿಲ್ಲ ಚುಬುಕಾಗ್ರನ್ಯಾರ ಚೆಲ್ವ

ಕುಡಿಮಾಸೆಗಳ ಶೃಂಗಾರ ಬರೆ

ದಡೆ ಬಾರದಿಹ ಶ್ರೀಕಾರ ಕರ್ಣ

ದೊಡನೆ ಮಾತಾಡುವೆರಡು ರತ್ನ ಕುಂಡಲ

ದೆಡೆಯ ಕವೋಲದ ಬೆಡಗಿನ ಬೆಡಗನ

೧೪

ಮರಳಮಾಡಿದ ಪುಣ್ಯನಿಧಿಯೊ ನಮ್ಮ

ಸಿರಿ ಲಕ್ಷ್ಮಿಯಾಂಟೆದ ಸುಧೆಯೊ ರುಚಿ

ಕರಗಳು ಜನಿಸಿದ ಮನೆಯೊ ಕೋಟೆ

ಅರುಣ ಕಿರಣದ ಲಹರಿಯ ಪ್ರವಾಳದ

ಪರಿಯನಿಂದಿವ ಬಿಂಬಾಧರದ ವಿಲಾಸವ

೧೫

ಕುಂದ ಪದ್ಮಯ ಪೋಲ್ವರದನ ಪೂರ್ಣ

ಚಂದಿರನನು ಗೆಲ್ವವದನ ಮಂದ

ಮಂದಸ್ಥಿತಗಳಿಗೆ ಸದನ ಗಿಳಿ

ವೃಂದವ ಕೋಕಿಲ ವೃಂದವನು ಮಕ

ರಂದ ಸುಧಾಬ್ಧಿಯ ನಿಂದಿಸಿ ನುಡಿದನ

೧೬

ತಿಲಕ ಸುಮದಗಂಧ ಪರಿಯ ನಾಗ

ಗೊಳಿಸುವ ನಾಸಿಕಪರಿಯ ಮುಕ್ತಾ

ಫಲದಲಂಕಾರದ ಸಿರಿಯ ಭವ್ಯ

ಜಲಚರಂಗಳ ನೈದಿಲೆಯ ಸಾರಂಗ ಚಂ

ಚಲ ಸೂರ್ಯಚಂದ್ರರ ಗೆಲುವ ಲೋಚನಗಳ

೧೭

ಸ್ಮರಧನು ಶೋಭಾಯಮಾನ ಸುರ

ವಧನ ಕಾರ್ಮುಕವ ಸಮಾನ ಚಿತ್ರ

ಬರೆಯಲರಿಯದುಪಮಾನ ಮಾಗಿ

ಇರುವ ಭೂಭಾಗದೋಳ್ ಬರಿ ಬಾಲಕಶಿಯಂತೆ

ಮೆರೆವ ಫಾಲದಲಿ ಕಸ್ತೂರಿಯ ನಾನಂದ ಮುದ್ದು

೧೮

ನವಭೃಂಗಾಲಕದ ಲಲಾಟ ನವ್ಯ

ನವರತ್ನ ಖಚಿತ ಕಿರೀಟ ಕೋಟಿ

ರವಿಶಶಿಗಳ ಕಾಂತಿಕೂಟ ಕಣ್ಣ

ಳಿವೆ ಗೂಡ ನೀಕ್ಷಿಸೆ ಪ್ರವಿಮಲ ರುಚಿರದು

ತ್ಸವದಿ ಶಿಖೆಯೊಳೊಪ್ಪುವ ಪುಷ್ಪ ಸರಗಳ

೧೯

ಸರ್ವಾಂಗ ಸುಂದರ ಪೂರ್ಣ ನವ

ದೂರ್ವಾದಳ ಶ್ಯಾಮನರ್ಣ ಸುರ

ಸಾರ್ವಭೌಮಕ ಸುಪ್ರಸನ್ನ ನಾಗಿ

ದೂರ್ವಾರ ಕಂಸಾದಿ ಗರ್ವಿತರನು ಕೊಂದ

ಸರ್ವಸ್ವತಂತ್ರನ ಗೀರ್ವಾಣ ವಂದ್ಯನ

೨೦

ದೇವಕಿದೇವಿಯ ಪುತ್ರ ಪಾಂಡು
ಛೂವರತನುಜರ ಮಿತ್ರ ದುಷ್ಯ
ಕವುರವಾ (ಕೌರವಾ)ಟವಿ ವೀತಿಹೋತ್ರನಾಗಿ

ಪಾವನಭಕ್ತರ ಜೀವಮಿತ್ರನಾದ
ಶೀವರಖಾದ್ರಿನ್ಯಸಿಂಹನ ರೂಪವ

೨೧

ಶ್ಲೋಕ —

ಜಯಜಯ ಕಮಲಾಕ್ಷ ಸರ್ವಲೋಕೈಕರಕ್ಷ
ಜಯ ವಿಬುಧವರೇಣ್ಯ ಸನ್ಮನೀಶ್ವರ ಶರಣ್ಯ
ಜಯ ಕುರುಕುಲನಾಶ ಸಾರಸಾಪ್ತ ಪ್ರಕಾಶ
ಜಯ ಯದುಕುಲರಾಜ ಸಜ್ಜನಾಮರಮಹೀಜ

ರಾಗ ರೇಗುಪ್ತಿ ಆದಿತಾಳ

ದಯಮಾಡೋ ಶ್ರೀಕೃಷ್ಣ ದಯಮಾಡೋ
ದಯಮಾಡೋ ಜಯ ವಿಜಯ ಪ್ರಿಯ
ದಯಮಾಡೋ ಸನ್ಮನಿ ಮೃದುಹೃದಯ

ಪ

ಅ.

ಶ್ರೀಶನೀ ಕ್ಷೀರಾಂಬುರಾಶಿ

ವಾಶಿಯಾಗಿರಲಾಗಿ ವಾ

ಗೀಶಾದ್ಯರು ಬಹು ಕ್ಲೇಶವನುಸುರಲ
ಧೀಶ ಲಾಲಿಸಿದೆ ಕೇಶವಮೂರ್ತಿ

೧

ಧಾರುಣಿ ಭಾರವ ಕಳೆವ

ಕಾರಣ ದೇವಕಿಯ ಕು

ಮಾರ ಯದುಕುಲೋದ್ಧಾರನಾಗಿಯವ
ತಾರವ ಧರಿಸಿದ ನಾರಾಯಣನೆ

೨

ಸಾಧು ವಸುದೇವ ದೇವ

ಕೀ ಧೈರ್ಯದೊಳಿರುವಂತೆ
ಬೋಧಿಸಿ ನಿಜರೂಪಾಧಿಕಾರರಿಗೆ
ಸಾಧಿಸಿ ತೋರಿದ ಮಾಧವರಾಯ

೩

ಕಂದನಾಗಿ ವಸುದೇವ

ನಿಂದ ಯಮುನೆಯ ದಾಂಟಿ
ಬಂದು ಗೋಕುಲದಿ ನಿಂದು ಯಶೋದಾ
ನಂದನನಾದ ಮುಕುಂದ ಗೋವಿಂದ

೪

ವೃಷ್ಟೇರು ತೊಟ್ಟಲೊಳಿಟ್ಟು

ಕೃಷ್ಣ ಜೋಯೆಂದು ಪಾಡಿದರು
ಜಿಷ್ಣು ವಿನುತ ವರ್ಧಿಷ್ಣು ಗರಿಷ್ಣು ಸ
ಹಿಷ್ಣು ಸದಾಪ್ರಭ ವಿಷ್ಣು ವಿಷ್ಣುವೆ

೫

ವಧುವಾಗಿ ಪೂತನಿ ಬಂದು

ಅಧಿಕ ವಿಷದ ಮೊಲೆಯನೂಡೆ
ವಿಧವನರಿದವಳ ವಧಿಸಿ ಶಕಟನುರೆ
ನಿಧನವಗೊಳಿಸಿದ ಮಧುಸೂದನನೆ

೬

ವಕ್ರಿಪ ತೃಣಾವರ್ತನ

ವಿಕ್ರಮನ ಗೆಲಿದು ನೀ ಬಾ
ಲಕ್ರೀಡೆಯೊಳು ತಕ್ರದಭಿಧೃತ
ವಾಕ್ರಮಿಸಿದೆಯೊ ತ್ರಿವಿಕ್ರಮದೇವ

೭

ಸೋಮನ ಪಣ್ಣೆಂದು ಪಿಡಿದು

ನೀ ಮಣ್ಣು ಮೆದ್ದು ತಾಯಿಗೆ
ಪ್ರೇಮದಿ ತ್ರಿಭುವನ ಧಾಮವ ಬಾಯೊಳು
ಕಾಮಿಸಿ ತೋರಿದ ವಾಮನ ಮೂರ್ತಿ

೮

ದುರುಳತನವ ಕಂಡು ನಿನ್ನ
 ನರಸಿ ಒರಳಿಗೆ ಬಂಧಿಸೆ
 ಒರಳಲಿ ಮತ್ತಿಯ ಮರನ ಕೆಡಹಿ ಗಾಂ
 ಧರುವರ ಶಾಪವವರಿದ ತ್ರೀಧರನೆ

೯

ಭಾಸುರ, ಬೃಂದಾವನವ
 ನೀಸೇರಿ, ವತ್ಸ ಬಕನ ಅ
 ಘಾಸುರ ಮೊದಲಾದಾಸುರಕೋಟಿಯ
 ನಾಶಗೈದ ಹೃಷಿಕೇಶ ರಮೇಶ

೧೦

ಪದ್ಮಾಕ್ಷ ಗೋಪಗೋರೂಪ
 ಪದ್ಮಜಗಾಗಿ ನೀ ಧರಿಸಿ
 ಸದ್ಮರ ವರಹೃತ್ಪದ್ಮವನೊಲಿಸಿದೆ
 ಪದ್ಮಭವ ಸ್ತುತ ಪದ್ಮನಾಭನೆ

೧೧

ತರಿಮುಢೇನುಕನಕಾಳಿ
 ಉರಗನ ಗರ್ವಬಿಡಿಸಿ
 ಉರಿಯನುಂಗಿ ಬಲನಿಂದ ಪ್ರಲಂಬಾ
 ಸುರನನು ಕೊಲಿಸಿದ ವರದಾವೋದರ

೧೨

ತರುಣೇರ ವಸ್ತ್ರಗಳಪ
 ಹರಿಸಿ ಯಜ್ಞಾನ್ನವನುಂಡು
 ಗರಿಯನೆತ್ತಿಸಿತ ವರುಣಾಲಯದೊಳ
 ಗಿರಲು ತಂದ ಸಂಕರುಷಣ ಶೌರಿ

೧೩

ದಾಸರಾದ ಗೋಪರಿಗೆ
 ಭಾಸುರ ನೈಕುಂಠವ ತೋರಿ
 ರಾಸಕ್ರೀಡಾಯಾಸದ ಸತಿಯರ
 ಲೇಸೆನೆ ಸಲಹಿದ ವಾಸುದೇವನೆ

೧೪

ವಿದ್ಯಾಧರನಿಗೆ ವೋಕ್ಷ

ಹೃದ್ಯದಿಂದಲಿತ್ತು ನೀನಾ
ಭೇದ್ಯ ವೃಷಾಸುರವಧ್ಯ ಕೇಶಿಯರ
ವಧ್ಯರ ಮಾಡಿದ ಪ್ರದ್ಯುಮ್ನನೆ ನೀ

೧೪

ಧನುವಿನ ಹಬ್ಬಕೆ ಮಧುಕೆ

ಗಿನಿತು ಬರುತಲಕ್ಕೂರನಿಗೆ
ಘನವಿಶ್ವಾತ್ಮಕ ಚಿನುಮಯ ರೂಪವ
ವನಧಿಯೋಳ ತೋರಿದ ಅನಿರುದ್ಧನೆ ನೀ

೧೬

ವರೆಸಿ ರಜಕನ ಕುಬ್ಜೆಯನಂದ

ವರಿಸಿ ಬಿಲ್ಲುಮುರಿದು ಮತ್ತ
ಕರಿಯ ಗೆಲಿದು ಮಲ್ಲರ ಮರ್ದಿಸಿ ಸಂ
ಹರಿಸಿದೆ ಕಂಸನ ಪುರುಷೋತ್ತಮನೆ

೧೭

ರಕ್ಷಿಸಿ ಉಗ್ರಸೇನನ

ಪೇಕ್ಷೆಯಿಂ ತಂದೆತಾಯ್ಗಳ
ತತ್ಕ್ಷಣ ಬಂಧವಿವೋಕ್ಷರ ಮಾಡಿದ
ಪಕ್ಷಿವಾಹನಾಧೋಕ್ಷಜ ರಂಗ

೧೮

ಗುರುವಾದ ಸಾಂದೀಪರಲ್ಲಿ

ವರವಿದ್ಯಾಭ್ಯಾಸನ ಮಾಡಿ
ಜರೆಯ ಮಗನ ಸಂಗರದಿ ಶೃಗಾಲನ
ಪರಿಭವಗೊಳಿಸಿದೆ ನರಸಿಂಹನೆ ನೀ

೧೯

ಅತುಲ ಮುಚುಕುಂದನಿಂದ

ಹತವಗೊಳಿಸಿ ಕಾಲಯವನನ
ಮಧಿಸಿ ನೃಪರಸಂತತಿಯ ರುಕ್ಮಿಣಿಗೆ
ಪತಿಯಾದೆಲೆ ಅಚ್ಯುತ ಪರಮೇಶ

೨೦

ವರ್ಧಿಸಿ ಘಂಟಾಕರ್ಣನ

ಮರ್ದಿಸಿ ಪಾಂಡ್ಯಕಾಖ್ಯನ
ಸಾಧ್ಯ ಸತ್ಯಭಾಮಾದ್ಯರನಾಳದ
ಹೃದ್ಯಮೂರ್ತಿ ಜನಾರ್ದನದೇವ

೨೧

ಮುರನರಕರ ಸಂಹರಿ

ನೆರಡೆಂಟು ಸಾಸಿರ ಸ್ತ್ರೀ
ಯರ ಪರಿಣಯಗೈದುರುತೋಷದೊಳು
ಸುರ ಕುಸುಮವನಪಹರಿಸಿದುಪೇಂದ್ರ

೨೨

ಸುರಮುನಿಗೆ ವಿಶ್ವರೂಪನ

ನೆರೆದೋರಿ ದಂತವಕ್ತ್ರ
ಸುರತಿಶುಪಾಲರ ತರಿದು ಬಾಣನನು
ಕರಗಳನುರೆ ಸಂಹರಿಸಿದ ಹರಿಯೆ

೨೩

ಹರಗಾಗಿ ಸ್ತ್ರೀಯಾಗಿ ಭಸ್ಮಾ

ಸುರನ ಗೆಲಿದು ಭೃಗುವಿಗೊಲಿದು
ನರನಿಗೆ ಸಾರಥಿ ಹರುಷದೊಳಾಗಿಯೆ
ತುರಗವ ನಡೆಸಿದ ಸುರವರ ಕೃಷ್ಣ

೨೪

ಏಸೆಂದು ಬಣ್ಣವೆ ನಿನ್ನ

ವಾಸುಕೇಶನಿಗಭೇದ್ಯ
ವಾಸವನುತ ವರವಾಸುದೇವ ತ್ರೀನಿ
ವಾಸ ಖಾದ್ರಿಪುರೀಶ ನೈಸಿಂಹ

೨೫

ಶ್ಲೋಕ:—

ಅಂಡಜವರವಾಹಾ ಆರ್ತರಕ್ಷೈಕಬಾಹ
ದಂಡಿತ ರಿಪುವ್ಯಂದಾ ಧರ್ಮಪಾಲನ ಮುಕುಂದಾ
ಖಂಡಿತ ದಿವಿಜಾತಾ ಕಾಮಿತಾರ್ಥಪ್ರದಾತಾ
ಪಾಂಡವ ಪರಿವೋಷಾ ಪಾಹಿಮಾಂ ಗೋಪನೇಷಾ

ರಾಗ ಕಲ್ಯಾಣಿ ಆದಿತಾಳ

ಕೃಷ್ಣಾ ಪಾಹಿಮಾಂ ರಾಮ

ಕೃಷ್ಣಾ ಪಾಹಿಮಾಂ

ಪ.

ಕೃಷ್ಣ ಪಾಹಿ ವರವೃಷ್ಟಿ ಕುಲೋದ್ಭವ

ಬಿಷ್ಣು ವಿನುತ್ತ್ವಪಥಿಷ್ಣು ಗರಿಷ್ಠ

ಅ.

ಮಾರಜನಕ ಸುಕುಮಾರ ಶರೀರ ಕು

ಮಾರಜನಕನುತ ಮಾರಮಣಾಬ್ಜ ಕು

ಮಾರಪಿತಾ ಮಹಸಾರಸನಾಭೀ

ದ್ವಾರ ಸಕಲಗುಣ ಪೂರಕಯಮುನಾ

ತೀರ ಕುಂಜಕುಟೀರ ಮಧ್ಯ ಸಂ

ಚಾರ ಚರಣಗೋಕ್ಷೀರಸಾರದಧಿ

ಜೋರನಿಖಿಲ ಶೃಂಗಾರ ಗೋಕುಲಾ

ಗಾರ ಭಕ್ತಮಂದಾರ ಸಿಂಧು ಗಂ

ಭೀರಜಗನ್ಮಯಕಾರಣರೂಪ ಸ

ಮಾರಣಬಿಷ್ಣುತ ವಾರಣದುರಿತನಿವಾರಣ ಕೌರ

೧

ಕುಂದರದನ ಮುಚುಕುಂದವರದ ಮು

ಕುಂದ ಮುಕ್ತಜನ ಬೃಂದಾಲಯ ಗೋ

ವಿಂದ ಗೋಕುಲಾನಂದ ಯತೋದಾ

ನಂದ ಸನಕಸನಂದನವಂದ್ಯ ಪು

ರಂದರಾದಿ ಸುರ ಸಂದೋಹ ಪ್ರಿಯ

ಮಂದರಧರ ಮುಕರಂದ ವಚನ ಬಾ

ಲೀಂದುಫಾಲ ಕುರುವಿಂದಾಧರ ಸಂ

ಕ್ರಂದನತನು ಸ್ಯಂದನಪಾಲನ

ಮಂದಹಾಸ ಬಹುಸುಂದರ ಪರಮಾ

ನಂದಭರಿತವರನಂದ ಕುಧರಕರ ನಂದಕುಮಾರ

೨

ಹೇಮವಸನ ಶುಭನಾಮಧೇಯ ಸಂ
ಗ್ರಾಮಧುರೀಣ ಸುಧಾಮ ಸನ್ಮನ
ಕಾಮಿತದಾಯಕ ಪ್ರೇಮಾನ್ವಿತಬಲ
ರಾಮಾನುಜ ಬಲಭೀಷ್ಮ ಪುಕ್ರವೋ
ದ್ಧಾಮ ಸುರೌಘಲಲಾಮ ಕೈರವದಳ
ಶ್ಯಾಮ ಭವಭಯವಿರಾಮ ತ್ರಿಜಗಭಿ
ರಾಮ ರಾಮನಿಸ್ಸೀಮ ಕೌರವ
ಸ್ತೋಮ ವಿನಾಶನಸೋಮ ಸವಾನನ
ತಾಮರಸನಯನ ಕೋಮಲರೂಪ ಮ
ಹಾಮಹಿಮೋಚ್ಚಲ ಶ್ರೀಮನ್ಮಂಗಳಧಾಮ ಸಂತತ

೩

ರಂಗನಾಯಕ ವಿಹಂಗವಾಹನ ಭು
ಜಂಗತಯನ ರುಕ್ಮಾಂಗದವರದ ರ
ಧಾಂಗಹಸ್ತ ಗೋಪಾಂಗನಾ ಕುಚಾ
ಲಿಂಗನ ನಿಪುಣ ತುರಂಗವದನ ಭವ
ಭಂಗ ಸತ್ಕೃಪಾಪಾಂಗ ದಿವ್ಯಾಕಸ
ಸಂಘ ದೈತ್ಯಜನಸಂಘ ತಿರುಪ
ತಂಗ ನೀರದನಿಭಾಂಗ ಹೇಮಸಾ
ರಂಗವಿದಳನ ಕುರಂಗಧರಾನ್ವಯ
ಪುಂಗವ ಕೀರ್ತಿತರಂಗ ನಿರುಪಮೋ
ತ್ತುಂಗ ಚತುರ್ಭುಜ ಶೃಂಗಾರಪ್ರಿಯ ಗಂಗಾಜನಕ

೪

ಶ್ರೀನಿವಾಸ ಮುರುಳೇನಿನದಪ್ರಿಯ
ವೀನಜನಾವನ ದಾನವಗಬಪಂ
ಚಾನನ ನಾರದಗಾನಲೋಲ ಉಪ
ಮಾನ ಚತುರ ಚತುರಾಸನ ಭಕ್ತಾ
ಧೀನ ತವಪದಧ್ಯಾನನಿರತ ಸು
ಜ್ಞಾನಭರಿತ ಸುಜನಾನುಕೂಲ ಕಲಿ

ಕಾನನದಹನ ಕೃಶಾನುರೂಪ ಪವ
ಮಾನ ಸುತಾಂಬುಜ ಭಾನುಬಿಂಬ ನಿಜ
ಮೌನಿವರ್ಯ ಶುಭಮಾನಸಾಂಬುಜ
ಸ್ಥಾನನಿವಾಸ ಶ್ರೀನರಸಿಂಹ ನಮೋ ನಮೋ ನಮಃ ೫

ಹೊಕ್ಕು:—

ಜಲಧರನಿಭಗಾತ್ರ ಸನ್ಮನಿಸ್ತೋತ್ರಪಾತ್ರ
ಮದಹರ ಕನಕಾಕ್ಷ ವೇದವೇದ್ಯಾಂಬುಜಾಕ್ಷ
ಭಾರತಕುಲದೀಪ ಪುಂಡರೀಕಾಕ್ಷ ಭೂಪ
ಲಲಿತಸುಗುಣಸಾಂದ್ರ ರಕ್ಷಮಾಂ ಯಾದವೇಂದ್ರ

ರಾಗ ಶ್ರೀರಾಗ ಭಾವುತಾಳ

ನಿನ್ನನಿಷ್ಟು ಬೀಡುವೆನೊ ರಂಗಯ್ಯ	ಪ.
ಜನ್ಮಜನ್ಮಾಂತರದಲಿದಕೊಡು ಕಂಡೈ ಹರಿಯೆ	ಅ ಪ.
ಎನ್ನಶಿರವು ನಿನ್ನ ಚರಣಂಗಳಿಗಿರಗಲಿ	
ಉನ್ನಂತ ನಿರ್ವಾಲ್ಯವ ಮುಡಿಯಲಿ	
ಸನ್ನತ ಉರ್ಧ್ವಪುಂಡ್ರವಪಣಿ ಧರಿಸಲಿ	
ಕಣ್ಣು ನಿನ್ನಯ ಮೂರ್ತಿನೋಡಲಿ ದೇವ	೧
ನಾಸಿಕ ನಿನ್ನಗಂಧ ಮೂಸಿನೋಡಲಿ ಬೆಡ್ಡೆ	
ಲೇಸಾಗಿಬಂದು ನಿನ್ನನು ಪಾಡಲಿ	
ಮಾಸಲಾಗಿ ಎನ್ನಯ ಕಿವಿಗಳು ನಿನ್ನ	
ಭಾಸುರ ಚರಿತೆಗಳನು ಕೇಳಲಿ ಹರಿ	೨
ಧರಿಸಲಿ ಗಳವು ತುಳಸಿಯ ಮಣಮಾಲೆಯ.	
ಕರಗಳು ನಿನ್ನವೂಜಿಯ ಮಾಡಲಿ	
ಪರಬಾಹುಗಳು ಶಂಖಚಕ್ರದಿ ಪೊಳೆಯಲಿ	
ಮರೆಯದೆ ನಿನ್ನ ಸೇವೆಯಗೈಯಲಿ ಶೌರಿ	೩

ಎದೆಯು ದ್ವಾದಶನಾಮಗಳಿಂದ ಪೊಳೆಯಲಿ
ಉದರಪ್ರಸಾದವನುಣುತಿರಲಿ
ಬದಿ ನಿನ್ನ ಪಾದರಜದಿ ನಿತ್ಯಪೊರಕಲಿ
ಪದಗಳು ನಿನ್ನ ಯಾತ್ರ್ಯಮಾಡಲಿ ಸ್ವಾಮಿ

೪

ಮನವು ನಿನ್ನ ಯಮೂರ್ತಿ ಧ್ಯಾನವಮಾಡಲಿ
ಅನುಗಾಲವು ನಿನ್ನ ನು ಭಜಿಸಲಿ
ಘನಸಂಸಾರದ ವಿಷಯವ ಮರೆಯಲಿ
ಅನುಪಮ ಸಾಧುಸಂಗವ ಬಯಸಲಿ ಹರಿ

೫

ಸರ್ವಾಂಗ ನಿನಗೆ ಸಾಕ್ಷಾಂಗವನೆರಗಲಿ
ಸರ್ವೇಂದ್ರಿಯವು ನಿನಗೊಂದಿಸಲಿ
ಸರ್ವತತ್ತ್ವಗಳು ನಿನ್ನ ನೆ ಪೊಗಳಲಿ
ಸರ್ವ ನಿನಗೆ ಸಮರ್ಪಣೆಯಾಗಲಿ ದೇವ

೬

ಧನಧಾನ್ಯ ಭೋಗಭಾಗ್ಯವ ಕೇಳಲಿಲ್ಲವೋ
ಹಣಮುಟ್ಟಿದ ಸೋಪಸ್ಕರಗಳವು
ಘನ ಭಕ್ತವತ್ಸಲನೆಂದು ನಾ ಬೇಡಿದೆ
ಅನುಮಾನಿಸದೆ ಪಾಲಿಸೆನಗೆ ಶ್ರೀನರಸಿಂಹ

೭

ಶ್ಲೋಕ —

ಅಗಣಿತಗುಣಧಾಮ ಆಪ್ತಭೂಪೂರ್ಣಕಾಮ
ಅಸುರ ಕುಲವಿನಾಶ ಆಶ್ರಿತಾಘೌಘನಾಶ
ದಿವಿಜರಿಪುವಿಭಂಗ ದೀನಮಂದಾರ ರಂಗ
ಭವಹರಪರಮೇಶ ಪಾಹಿಮಾಂ ರುಕ್ಮಿಣೀಶ

ನೀಸಪದ್ಯ —

ಗಾಧಿವುತ್ರನ ಯಜ್ಞಗೌತಮಯುಷಿ ಪತ್ನಿ
ಪಿತೃವಾಕ್ಯ ಹನುಮಂತ ಭೀಮ ರವಿಜ

ಅಂಗದ ಪಾರ್ಥ ವಿಭೀಷಣ ಅಜಾಮಿಳ
 ಅಂಬರೀಷ ಗಜೇಂದ್ರ ರುಕ್ಮಾಂಗದ
 ಪ್ರಹ್ಲಾದ ನಾರದ ಪಾಂಡವ ಪಾಂಚಾಲಿ
 ಬಲಿ ಭೀಷ್ಮ ಉತ್ತಾನಪಾದಿ ವಿದುರ
 ಅಕ್ರೂರ ಮುಚುಕುಂದ ಶಕ್ರ ಜಟಾಯು ವಾ
 ನರಸೈನ್ಯ ಗೋದ್ವಿಜ ಸುರಕದಂಬ
 ಮುಖ್ಯ ಸದ್ಭಕ್ತರನು ಸಲಹಿ ಮುದವನಾಂತು
 ರಕ್ಷಿಸಿದರೀತಿ ಎನ್ನ ನೀ ರಕ್ಷಿಸೈಯ
 ಸರಸಶುಭಕೀರ್ತಿ ದೇವತಾಚಕ್ರವರ್ತಿ
 ವಿಷ್ಣು ವಿಸ್ಣೂರ್ತಿ ಪರಮಾತ್ಮ ಶ್ರೀಕೃಷ್ಣ ಮೂರ್ತಿ

ವಚನ:—

ಈ ಪ್ರಕಾರದಿಂದ ಸ್ತೋತ್ರವಂ ಮಾಡುತ್ತ ಅಡಿಗಡಿಗೆ ಸಾಷ್ಟಾಂಗ
 ವಂಡಪ್ರಣಾಮಂಗಳಂ ಗೈಯುತ್ತ ಬರುತ್ತಿರುವ ಕುಚೇಲನಿಗೆ ವಾದಚಾರಿ
 ಯಾಗಿ ಎದುರಾಗಿ ಪೊರಮಟ್ಟು ಬಂದು ಬಲಭದ್ರನಂ ತಕ್ಕೈಸುವಂತೆ
 ಅಜಾನುಬಾಹುಗಳಿಂದ ಹಿಡಿದೆತ್ತಿ ಗಾಢಾಲಿಂಗನಂ ಗೈದು ಕರಲಾಘವದಿಂ
 ಕರೆತಂದು ನಿಜಾಸನಾಸೀನನಂ ಮಾಡಿಸಿ ತದನಂತರದೊಳೆಂತೆನೆ —

ದ್ವಿಪದಿ —

ಭಕ್ತವತ್ಸಲನಾದ ಪರಮಾತ್ಮನಾದ	
ಮುಕ್ತಿದಾಯಕನಾದ ಮುನಿವಂದ್ಯನಾದ	೧
ಸಿರಿದೇವಿಪತಿಯಾದ ಶ್ರೀಕೃಷ್ಣ ದೇವ	
ಸರಸಿಜಭವಭವಾದ್ಯರೋಲೈಸುತಿರಲು	೨
ಕ್ಷಿತಿಪುರನಂಘ್ರಿ ಪೂಜೆಯಮಾಡ ಬಯಸಿ	
ಪತಿಯರ ಕಡೆಗಣ್ಣು ಸನ್ನೆಯಂ ಮಾಡೆ	೩
ಅಷ್ಟ ಮಹಾಲಕ್ಷ್ಮಿಯರವೋಲು ಮೆರೆವ	
ಅಷ್ಟ ಮಹಿಷೇರು ಪೂರ್ಣಾನಂದದಿಂದ	೪

ರುಕ್ಮಕುಲಶಬ್ದೊಳಗಗ್ರೋದಕವನಾಂತು ರುಕ್ಮಿಣಿ ನಿಂತಳಾರೂಢಭಕ್ತಿಯಲಿ	೫
ಭವ್ಯ ಜಾಂಬುನದಾಂಬರ ಉತ್ತರೀಯ ದಿವ್ಯ ಕಾಂಚನದ ಯಜ್ಞೋಪವೀತವನು	೬
ಅತ್ಯಂತ ಮುದದಿ ಹಸ್ತಾಬ್ಜದೋಳ್ ಪಿಡಿದು ಸತ್ಯಭಾಮಾದೇವಿ ಸಮುಖದೊಳ್ಳಲಲು	೭
ಬಂಧುರ ಕಸ್ತೂರಿ ಪರಿಮಳಾನ್ವಿತದ ಗಂಧಾಕ್ಷತೆಯ ಯುಗ್ಮಕರಸರೋರುಹದಿ	೮
ಧರಿಸಿ ಭಯಭಕ್ತಿಯಾದರ ಪೂರ್ವಕದಿಂದ ತರುಣಿ ಜಾಂಬವತಿನಿಂದಳು ಮನೋಹರದಿ	೯
ಪಾರಿಜಾತ ತಮಾಲ ಪಾದರೀವಕುಳ ಸೌರಭಾನ್ವಿತ ಪದ್ಮಚಾಂಪೆಯಮುಖ್ಯ	೧೦
ಕುಸುಮಗಳ್ ಕೇಯೂರ ಕಮನೀಯ ಹಾರ ಪೊಸತಾದಕಟಿಸೂತ್ರ ಪೊನ್ನಂಗುರಾದಿ	೧೧
ಮಣಿಗಣಾಭರಣಗಳ್ ಮಹಿತ ಸಂತಸದಿ ಗಣನೆಯಿಲ್ಲದೆ ತಂದು ಕಾಳಿಂದಿ ಇಡಲು	೧೨
ಕಲಿತದಶಾಂಗ ಗುಗ್ಗುಲರಸದ ಆವೋದ ವಿಲಸಿತ ಸಾಂಬ್ರಾಣಿ ವಿಶ್ರುತಧೂಪ	೧೩
ದೀಪಿತರತ್ನ ಪ್ರಭಾವೂರಮಾದ ದೀಪಪಂಜ್ತಿಗಳು ನೀಲಾದೇವಿ ತರಲು	೧೪
ಕ್ಷೀರಾಜ್ಯಲಾಜ ಮಿಶ್ರಿತದ ನೈವೇದ್ಯ ಸಾರಸುಧಾವೂಗ ಸಂಯುಕ್ತನಾಗ	೧೫
ವಲ್ಲಿ ಕರ್ಪೂರಾದಿ ಪವನಾನ್ವಿತದ ಪಲ್ಲವ ತಾಂಬೂಲ ಪಾತ್ರೆಯಂ ಪಿಡಿದು	೧೬

ತರುಣೀಲಲಾಮೆ ಮಿತ್ರಾದೇವಿ ಬರಲು	
ಕರಯುಗ್ಮಭರಿತ ಭಾಸುರರೂಪ	೧೭
ದಕ್ಷತೆಯನ್ನು ಭದ್ರಾದೇವಿ ಇಡಲು	
ತತ್ಕ್ಷಣದಲಿ ತನ್ನ ಧಾಮದಿಂದಾಗ	೧೮
ನಿರುಪಮ ಕರ್ಪೂರ ನೀರಾಜನವನು	
ಮರುಗ ಮಲ್ಲಿಗೆ ಜಾಜಿ ಮಂತ್ರ ಪುಷ್ಪವನು	೧೯
ಲಕ್ಷಣವತಿಯಾದ ಲಕ್ಷಣಾದೇವಿ	
ಆಕ್ಷಣದಿ ತಂದಿಟ್ಟಳಬ್ಬಾಕ್ಷನೋಡೆ	೨೦
ಈ ಪರಿಯಲಿ ಷೋಡಶೋಪಚಾರಗಳೆ	
ಗೀ ಪದಾರ್ಥಗಳನಿಂತು ತಂದಿಡಲು	೨೧
ಕಂಡು ಶ್ರೀಕೃಷ್ಣನುದ್ದಂಡ ಸಂಭ್ರಮದಿ	
ಕೊಂಡಾಡಿ ಮನದಿ ರುಕ್ಮಿಣಿ ಮುಖ್ಯರುಗಳೆ	೨೨
ಸಿಂಹಾಸನದೊಳಹೆ ಕುಚೇಲನಂ ಮನುಜ	
ಸಿಂಹನರ್ಚಿಸಲಾಗ ಸಿದ್ಧಾತ್ಮನಾದ	೨೩

ವಚನ —

ಇಂತು ಪೂಜಾ ದ್ರವ್ಯಂಗಳಂ ನೋಡಿ ಸಂತೋಷಚಿತ್ತನಾದ ಭಗ
ವಂತನು ಬ್ರಾಹ್ಮಣನ ಪೂಜಿಸುತಿದನು —

ಶ್ರವಣ —

ದೂರಮಾರ್ಗಶ್ರಮದ ಭಾರದಿ	
ಧೂಳಿಧೂಸರ ಪದವ ಕನಕದ	
ಚಾರು ಹರಿವಾಣದೊಳಗಿಟ್ಟನು ಸಾರಸಾಕ್ಷ	೧
ತರುಣಿ ಹೇಮದ ಕಲಶ ಜಲವನು	
ಧಾರೆಯಿರೆಯಲು ಎರಡು ಹಸ್ತದಿ	
ಚರಣಯುಗಳವ ತೊಳೆದ ಗಂಗಾಜನಕನಾಗ	೨

ತೊಳೆದ ಪಾದೋದಕವ ತನ್ನಯ ಹೊಳೆವ ಕೋಟೀರವನು ತೊಲಗಿಸಿ ಜಲಜನಾಭನು ಶಿರದೊಳಾಂತನು ಸಂಭ್ರಮದೊಳು	೩
ಕೊಟ್ಟನುಳಿದಿಹ ಶುದ್ಧ ಜಲವನು ಕೋಮಲಾಂಗಿಯರಿಗೆ ರಮಾಧಿಪ ನಿಟ್ಟ ಗಂಧಾಕ್ಷತೆಯಲರ್ಚಿಸಿ ನಿಜವಿಭವದಿ	೪
ಪರಮ ಪುರುಷನು ಭಕ್ತವತ್ಸಲ ಬ್ರಾಹ್ಮಣನ ಪದಗಳನು ಪೂಜಿಸಿ ಹರುಷದಿಂದಾಚರಿಸುತಿದರ್ಶನು ನಿರುಪಮಾತ್ಮ	೫

ಝಂಪೆ:—

ಕೃಶವಾದ ದೇಹದಲಿ ಹಸಿದು ಮಾರ್ಗಶ್ರಮದಿ ಬಸಿವ ಬೆವರಿನ ಜಲಾಯಸವು ಪರಿವಂತೆ	೧
ಪೀತಾಂಬರದ ಸೆರಗ ಬೀಸಿಯಂಗವನೊರೆಸಿ ಪ್ರೀತಿಯಿಂದಲಿ ಗಂಧ ಕಸೂರಿ ಪೂಸಿ	೨
ಸ್ವರ್ಣಾಂಬರೋತ್ತರೀಯವ ನುಡಿಸಿ ಮೊದಿಸಿಯಾ ಜೀರ್ಣವಸ್ತ್ರೋತ್ತರೀಯವನು ತೆಗೆಸಿ	೩
ಕರ್ಣಕಂಡಲ ಹಾರ ಕಟಿ ಸೂತ್ರ ಕೇಯೂರ ಸ್ಪರ್ಣ ಯಜ್ಞೋಪವೀತವನು ತೊಡಿಸಿ	೪
ಸರ್ವೋಪಚಾರ ಪೂಜಾವಿಧಾನಗಳಿಂದ ಉರ್ವೀಸುರೋತ್ತಮನ ಉಪಚಾರಗೈದ	೫

ನಚನ:—

ಈ ಪ್ರಕಾರದಿಂದ ಷೋಡಶೋಪಚಾರಂಗಳಿಂದ ಪೂಜೆಯಂ ಮಾಡಿ
ರುಕ್ಮಿಣೀ ಸತ್ಯಭಾಮಾದಿ ಕಾಂತಾರತ್ನಂಗಳ ಕರ ಕಂಕಣ ಝಣಝಣ
ತ್ವಾರಯುಕ್ತಂಗಳಿಂದ ಛತ್ರ ಚಾಮರ ವೃಜನಾದಿ ಉಳಿಗವಂ ಮಾಡಿ
ನಿರೂಪಿಸಿ ಭಕ್ತವತ್ಸಲನಾದ ಶ್ರೀಕೃಷ್ಣನು ಕುಚೇಲನು ಕುಳಿತಿರುವ ಸಿಂಹಾ

ಸನದಲರ್ಥಾಸನದಿ ಕುಳಿತು ಮಿತ್ರಭಾವದಿಂದ ಆತನ ತೊಡೆಯ ತನ್ನ
ತೊಡೆಯ ಮೇಲಿರಿಸಿ ಆತನ ಕರವಂ ಪಿಡಿದು ಎನೆನ್ನುತ್ತಿರ್ವನು —

ರಾಗ ಮಾರವಿ ಅಟತಾಳ

ಕ್ಷೇಮವೇನಯ್ಯ ಸುಧಾಮ ಭವ್ಯ
ಭೂಮಿ ಸುರೋತ್ತಮ ಸದ್ಗುಣಧಾಮ ಸ
ಬಹಳ ದಿವಸವಾಯ್ತು ನೋಡಿ ನಿನ್ನ
ಸಹವಾಸವಾಗಿ ನಾವಿಬ್ಬರು ಕೂಡಿ
ಸಹಭವರಂತೆಡೆಯಾಡಿ ಗುರು
ಗೃಹದೊಳಗಲ್ಲಿ ವಿದ್ಯಾಭ್ಯಾಸಮಾಡಿ
ಬಲು ಬ್ರಹ್ಮಚರ್ಯಾಶ್ರಮದಲಿ ಗುರು
ಕುಲ ವಾಸವಾದಮೇಲೆನ್ನ ನೀನಗಲಿ
ನೆಲೆ ನಿನಗಾವಸ್ಥೆಳದಲಿ ಮಾನ
ಸಿಲುಕಿತೆ ಒಲಿದು ಗೃಹಸ್ಥಾಶ್ರಮದಲಿ
ಮದುವೆ ಆಯಿತೆ ಸುಪವಿತ್ರ ನಿನ್ನ
ಸುದತಿ ಸದ್ಗುಣವಂತೆಯಹುದೆ ಸನ್ಮಿತ್ರ
ಮುದದೊಳು ನಿನಗೆ ಸುಪುತ್ರರುಂಟೆ
ಹದುಳಿಗರಹರೆ ನಿನ್ನವರು ಶುಭಗಾತ್ರ
ಮುಂಜಿ ಮದುವೆ ಮಾಡಿದೆಯ ನಿನ್ನ
ರಂಜಿಪ ಸುತರಿಗೆ ಕೇಳಿನ್ನ ಪ್ರಿಯ
ಮಂಜುಳವಾಗಿರುತಿಹೆಯ ಎನ್ನೊ
ಳಂಜದೆ ವೇಳು ಗೃಹಕೃತ್ಯದ ಬಗೆಯ
ವೈರಾಗ್ಯಾದಿಗಳಿಗನುಕೂಲವಾಗಿ
ತೋರುತಲಿದೆ ನಿನ್ನ ದೇಹ ಸುಶೀಲ
ಸಾರುತ್ತಲಿದೆ ಮುಂಜಿ ಚೇಲ ಯಾಕೆ
ಬಾರದೆ ತಡೆದಿಷ್ಟು ದಿನದಿ ಕುಚೇಲ

೨

೧

೨

೩

೪

೫

ಯಾಲಪದ —

ನಿನ್ನ ನೋಡಬೇಕೆಂತೆಂಬ ಸನ್ನು ತಾವೇಕ್ಷೆಯೋದೇ
ಧನ್ಯನಾದೆನಿಂದಿಗೆ ನಾನು ಕೇಳೈ ಕುಚೇಲ ನಿನ್ನ
ಕಂಡ ಕಾರಣದೊಳು ೧

ಎನ್ನ ಬಂಧು ಬಳಗವನ್ನು ಎನ್ನ ಪ್ರಾಣದೊಡವೆಯನ್ನು
ನನ್ನಿಯಿಂದ ಕಂಡಂತಾಯಿತು, ಕೇಳೈ ಕುಚೇಲ
ಎನ್ನ ಜನ್ಮ ಸಫಲವಾಯಿತು ೨

ಅಕ್ಕರಿಂದ ಕೇಳಿನಗೆ ಚಿಕ್ಕತನದ ಮಿತ್ರ ನೀನು
ಮಿಕ್ಕವರು ನಿನ್ನೆ ಪೊನ್ನೆಗೆ, ಕೇಳೈ ಕುಚೇಲ
ತಕ್ಕವರು ನಿನ್ನ ಪ್ರೀಲ್ಪನೆ ೩

ಮಿತ್ರರ ಪರಮ ಪುಣ್ಯಗಾತ್ರರ ನೋಡದವನ
ನೇತ್ರಗಳ ಯೋಗ್ಯವಲ್ಲವೆ ಪೇಳೈ ಕುಚೇಲ
ಗಾತ್ರವು ಪವಿತ್ರವಾಯಿತು ೪

ಸಾರಿ ನೀನೆನ್ನನು ನೋಡಬಾರದೆ ಇರುವುದ್ಯಾಕೆ
ಕಾರಣವ ಪೇಳು ಎನ್ನೊಳು, ನಿನ್ನಯ ಮುದ್ದು
ನಾರಿ ಪ್ರೋಗಬೇಡವೆಂದಳು ೫

ಝಂಜ —

ಯಾರನೋಡಲಿ ನಾ ವಿಚಾರಿಸುತಲಿರುತ್ತಿವೆ ನಿ
ನ್ನೂರ ಕಂಡರೆ ನಾನು ಬಾರದಿರುವವನೆ ೧
ಸಾರಿ ನೀನೆನ್ನ ವಿಚಾರಿಸದೆ ಈಸುದಿನ
ದೂರವಾಗಿದ್ದುದೇ ದ್ವಾರಕಾಪುರವು ೨
ಸಾರವಿರಹಿತದ ಸಂಸಾರಿಕನಿನೆಂದು
ಕಾರಣದಿ ಬಾರದೆ ದೂರವೆಣಿಸಿದೆಯು ೩
ಗುರುವಿಂದ ತೆರಳಿದಾನಂತರದಿ ಜರೆಯನುಗ
ನುರುಸೈನ್ಯದಟ್ಟುಕೆಗೆ ಶರಧಿ ಮನೆಯಾಯ್ತು ೪

ತರುವಾಯ ಸಂಸಾರ ಶರಧಿ ತಾ ಗುರಿಯಾದ
ಪರಿಯ ಪೇಳುವೆ ಕೇಳು ಪರಮಬಾಂಧವನೆ

೨೧

ವಚನ —

ಇಂತೆಂದು ಮತ್ತೂ ಏನೆನ್ನು ತಿರ್ದನು.—

ತ್ರಿಪದಿ —

ಅಷ್ಟವಿಧ ಕಾರಣದಲೆನಗೀ

ಅಷ್ಟ ಮಹಿಷಿಯರುಗಳ ಪರಿಣಯ

ಎಷ್ಟು ಎಂಬೆನು ಕೇಳು ಎನ್ನಯ ಕಷ್ಟಗಳನು

೧

ಘೋರ ಮುರನರಕಾಸುರನ ಸಂ

ಹಾರಗೈಯಲು ಅಲ್ಲಿ ನಮಗ್ಗದಿ

ನಾರುಸಾವಿರ ಸತಿಯರಿದರು ಧೀರಕೇಳು

೨

ಆ ಲಲನೆಯರ ಮದುವೆಯೆನಗನು

ಕೂಲವಾಯ್ತೊಂದೊಂದು ಕಾರಣ

ಬಾಲೆಯರು ಬಯಸಿದರು ಎನ್ನನು ಶೀಲ ಕೇಳೊ

೩

ಚಿತ್ತಯಿಸು ಒಂದೊಂದು ಮಡದಿಗೆ

ಹತ್ತು ಹತ್ತಣುಗರು ಜನಿಸೆ ತಾವ್

ಮತ್ತೆ ಕೊಡುಕೊಂಬುವರು ನೆಂಟರು ನೊತ್ತವಾಯ್ತು

೪

ಒಬ್ಬ ಸತಿಯಳ ಮದುವೆಯಾದವ

ನಿಬ್ಬರಣುಗರ ಪಡೆದವನು ತ

ಬಿಟ್ಟು ಗೊಂಬನು ಎನ್ನ ಆಟವು ಹೆಬ್ಬವೈಸೆ

೫

ಇಷ್ಟು ಸತಿಯರಿಗಿಷ್ಟು ಪುತ್ರರಿ

ಗೆಷ್ಟು ಬಗೆಯಲಿ ಪ್ರಿಯವ ಮಾಳ್ವೆನು

ಅಷ್ಟು ಇಷ್ಟೆಂಬುವರೆ ಎನ್ನಯದೃಷ್ಟವೈಸೆ

೬

ಹೋರುವರು ಸುದತಿಯರು ತನ್ನೊಳು

ದೂರುವರು ಎನ್ನನುದಿನವು ಸಂ

ಸಾರದೊಳು ಸುಖವಿಲ್ಲ ಬಂದೇ ಭಾರವಾಯ್ತು

೭

ಅಟತಾಳ —

ಇಂತು ಸಂಸಾರಾಂಬುನಿಧಿಯೊಳು ಭ್ರಾಂತಿಗೊಳುತ ಬಳಲುತ್ತ
ಸಂತತವು ದಿನಗಳನು ಕಳೆದೆನು ಸಖನೆ ಕೇಳು ೧
ತರುಣಿಯರ ದುಸ್ಸಂಗವೆಂಬುವ ಸೆರೆಗೆ ಸಿಲುಕಿಯನುದಿನ
ಗುರುವಿನುಪದೇಶವನು ಮರೆತೆನೊ ಪರಮಪ್ರಿಯನೆ ೨
ಧರೆಯೊಳಗೆ ಸತ್ಸಂಗದಿಂದಲಿ ಜೊರಕಲರಿದೆ ಸದ್ಗತಿ
ಮರವೆಯೊಡೆದುದು ಎನಗೆ ನಿನ್ನಯ ದರುಶನದೊಳು ೩
ನಿರುಪಮನೆ ದುಸ್ಸಂಗದಿಂದಲಿ ನರಕವಹುದು ಜನರಿಗೆ
ಸರಸದಲಿ ಸತ್ಸಂಗದಿಂದಲಿ ಸ್ವರ್ಗವಹುದು ೪

ವಚನ:—

ಈ ಪ್ರಕಾರದಿಂದ ಸಂಸಾರ ಸಮುದ್ರದೋಳ್ ಸಿಲುಕಿ ಪರಗತಿಯಂ
ಮರೆದಿದ್ದೆ ಇಂದು ನಿನ್ನ ಸಂದರುಶನವಾದ ಮಹಾ ಮಹಿಮೆಯಿಂದ ಪ್ರ
ಜ್ಞಾಯುಕ್ತನಾದೆ ನಿನ್ನಯ ಸತ್ಸಂಗದಿಂದ ಎನ್ನಯ ದುರಂತವಾದ
ಅಜ್ಞಾನಗಳೆದುವು ಅದೆಂತೆನೆ.—

ಕಂದೆ:—

ಎಲೆವಿವ್ರ ಸಾಧುಸಂಗದ
ಫಲದಿಂದಲಿ ಲೇಸುಬಹುದು ಸಲೆ ಸಕ್ಕರೆಯೋಳ್
ಕಲಸನ್ನ ರುಚಿಪದಾರ್ಥವು
ಇಳೆಯೋಳ್ ಮಾಧುರ್ಯಮಾಗದಿಹುದೇ ಮೆಲ್ಲಲಾ
ಕ್ಷಿತಿಯಲಿ ಸಾಧುಸಂಗದೋ
ಳತಿಶಯದ ಶುಭಫಲವನೀವುದದರಿಂದಲಿ ಒಂ
ದಿತಿಹಾಸಮುಂಟು ಪೇಳುವೆ
ಮತಿವಂತನೆ ಲಾಲಿಸೆನ್ನ ಮಾತ ಕುಚೇಲ

ಸತ್ಸಂಗದಿರವಣ ದಂಡಕ

ಎಲೆ ಸಖನೆ ಕುಚೇಲ ನೀ ಲಾಲಿಸೈ ಭವ್ಯ ಸ
ತ್ಸಂಗದಿಂದಾಹ ಉತ್ಸಾಹಮಂ ಪೇಳ್ವೆನು

ವೀಸುರಮೋರ್ವ ಸರ್ವಾಗಮೋಕ್ತಾರ್ಥ ಸಿ
 ದ್ಧಾಂತ ಸಂವೇದ್ಯಹೃದ್ಯಾ ಸದಾಚಾರ ನಿ
 ಸ್ತಂ ಗರಿಷ್ಠಂ ವರಿಷ್ಠಂ ಪರಬ್ರಹ್ಮ ಸಂವೇದ್ಯನಾ
 ಚಾರ್ಯ ವರ್ಯಾತಿ ಶಿಷ್ಯರ್ಗಿ ಸದ್ವೇದ ಶಾ
 ಸ್ತ್ರೀತಿಹಾಸಂಗಳಿಂ ದಿವ್ಯಪೌರಾಣ ಚೌಷ್ಠಿ ವಿ
 ದ್ಯಾತ್ಮವಿದ್ಯಾದಿ ಬೋಧಾತ್ಮರಿಂ ಮಾಡಿರಲ್
 ಪಿರ್ವ ಶಿಷ್ಯಾಗ್ರಗಣ್ಯಂ ಮಹಾಪುಣ್ಯ ಪುಂ
 ಜಂ ವರೇಣ್ಯಂ ಸಮಸ್ತಾಗಮಾದೀ ಪ್ರಶ
 ಸ್ತಾತ್ಮವಿದ್ಯಾಧಿಕಂ ಸಾಧು ಸಂಸರ್ಗ ಸ್ವ
 ಗರ್ವ ವರ್ಗಾದಿ ಕಾರ್ಯಕ್ಕೆ ಯೋಗ್ಯಂ ಗುರು
 ಸ್ವಾಮಿಯಂ ಸಾರ್ಥ ಸಾಷ್ಟಾಂಗ ದಂಡಪ್ರಣಾ
 ಮಂಗಳಂ ಮಾಡಿ ಬದ್ಧಾಂಜಲೀ ಯುಕ್ತ ಸ
 ದ್ಭಕ್ತಿಯಿಂದೆಂದ ಓ ಸ್ವಾಮಿ ನಿಮ್ಮಂಘ್ರಿ ಕಾ
 ರುಣ್ಯದಿಂದಾನು ಸಂವರ್ಧ ಸಂವೇದ್ಯ ನಾ
 ದೇಂ ವಿಸಂದೇಹ ನಾನಾದೆ ನಿನ್ನೊಂದು ವಿ
 ಚ್ಛಾಪನಾ ದೀಕ್ಷೆಯಂ ತಾಳಿಹೇಂ ದೇವ ಏ
 ನೆಂಬಿಯಾ ಬಿನ್ನಪಂ ಮಾಳ್ವೆನೈಯ್ಯಾಮದೀ
 ಯಯ್ಯದವ್ಯಯ್ಯ ಬೇಯಾದಯಾ ಧೇಯ ನೀ
 ಕೇಳು ಸತ್ಸಂಗದಿಂದಾಹ ಸತ್ಸಾಖ್ಯ ಸಂ
 ಜೋಹಮೇನುಂಟು ತತ್ಸಾಧು ಸಂಸರ್ಗಮಾ
 ಗಂಗಳಿಂದೇನು ಲಾಭೋದಯಂ ಬಕ್ಕು ನೀ
 ನಕ್ಕರಿಂದೆನ್ನ ಚಿಕ್ಕಾತ ನೀನೆಂದು ಧಿ
 ಕ್ಕಾರವಂ ಮಾಡದೇ ಬೋಧಿಸೈ ಮಾರ್ಯಚಂ
 ದ್ರಾಲ ಸತ್ಪುಣ್ಯಸಾಂದ್ರಾದ್ವಿಜೇಂದ್ರಾ ಯೆನಲ್
 ಚಿತ್ತದೋಳ್ ಮೆಚ್ಚಿಯಾಚಾರ್ಯನಾ ಶಿಷ್ಯನಿಂ
 ಗುತ್ತರಂಗೊಟ್ಟ ಕೇಳೈ ಕುಚೇಲಾ ಸುಶೀ
 ಲಾ ಸದಾ ಮುಕ್ತಿಬಾಲಾ ಮನೋ ಲೋಲನೇ

ನಯವಿಸಯ ಧೇಯ ನೀಕೇಳಿದೈ ಶಿಷ್ಯ ಲೋ
 ಕಾಗ್ರಣೀ ಪುಣ್ಯ ಧಾರೇಯ ಸದಾ ಭಾಗಧೇ
 ಯಾ ಮಹಾರಾಯ ನೀ ಮಾಡಿದೀ
 ಪ್ರಸ್ತಗಿನ್ನುತ್ತರಂ ಪೇಳಿ ಬೊಮ್ಮಾದಿ ದೇ
 ವಕಳಂ ವ್ಯಾಸ ವಾಲ್ಮೀಕಿ ಮುಖ್ಯಾದ್ಯ ಸ
 ನ್ನಾಸಿ ವರ್ಗಂಗಳಂ ತೀರದೈ ಕೇಳು ಸ
 ತ್ಪಂಗದಿಂ ಬಪ್ಪ ಸತ್ಪುಣ್ಯಮಿಂತೆಂದು ಗಣ್ಯಂಗಳಂ
 ಮಾಡಿ ಶೇಷಾಹಿಯಿಂದಾಹುದೇ ಪೇಳಲಾ
 ನೆಷ್ಟು ಶಕ್ತಿವೃಭಾಪುಂಜನೋ ಆದಡೇ
 ನಾಯ್ತು ನೀಕೇಳಿ ನಾಪೇಳದೇ ಪೋಗಲಾ
 ಕ್ಷೇಪಮಂಟ್ರಿಸೆ ಇನ್ನೊಂದು ನೀಮಾಡು ಕಂ
 ಡ್ಯಾನಜೇ ಪೋಗು ಆರಣ್ಯ ಮಾಗಾಂತರ
 ಪ್ರಾಂತದೋಳ್ ಗೋಮಯ ಗ್ರಾಸಮಾ
 ಗಿರ್ಪ ನೀಲಾಂಗದಿಂ ಯುಗ್ಮವಾಗಿದ್ ಕೀ
 ಟಿಂಗಳಂ ಸಾರ್ದು ನೀಕೇಳು ಸತ್ಪಂಗ ವೃ
 ತ್ತಾಂತಮಂ ಪೇಳ್ವುದೈ ಪೋಗಿನಲ್ ಶಿಷ್ಯಲೇ
 ಸೆಂದು ಕುಂತಾರಮಂ ಪೊಕ್ಕು ಕೀಟಿಂಗಳಂ ಕಂಡು ಕ್ರಿ
 ಮ್ಯಾಗಮಾಗಿರ್ಪ ಜೀವಾತ್ಮರೇ ಸಾಧು ಸಂ
 ಗವೃಥವಂಗಳಿಂದಾವ ಸೌಖ್ಯಂಗಳಂ
 ಟಾಹುದಾ ಚಾರು ಚಾರಿತ್ರಮಂ ಪೇಳಿನಲ್
 ಕಿಂಕಿಂ ದೇಹಮಂ ತ್ಯಾಗಮಂ ಮಾಡಿ ಪೋ
 ಗಿ ನಿಜಂಕಂಡು ಆಶ್ಚರ್ಯಮಂ ತಾಳಿ ತಾ
 ಪ್ಪಿ ಗಮಾಚಾರ್ಯಗೀವಾರ್ತೆಯಂ ಸೂಚಿಸಲ್
 ಕೆ * ಲೇಸಾಯ್ತು ನೀಪೋಗಿ ಈ ರಾಜಧಾ
 ನಿ ಗುರೋಭಾಗದೋಳ್ ತೋರ್ಪ ಪದ್ಮಾಕರ
 ಸ್ವ * ಸತ್ಪಂಗಜಾರೋಹನಾಘ್ರಾಣಮಂ
 ನ * ಝೀಂಕಾರಮಂ ಮಾಡ್ಪ ಭೃಂಗದ್ವಯಂ

ಕೇಳಿಬಾರೆನ್ನಲಾ ವಿಪ್ರಜಾಗ್ರತ್ವದೋಳಾ
 ಪೊಂಗಿ ಕಾಸಾರಮಂತಾಗಿ ನೀರೇಜ ಸೌ
 ರಭ್ಯ ಸಾರೇತನೋನ್ನತ್ತ ಯೀಂಕಾರ ಮು
 ಕ್ತಾಳಿ ಯುಗ್ಮಂ ಬುಧಂ ನೋಡಿ ಪೇಳಾ ಪಟ್ಟದ
 ಶ್ರೇಷ್ಠರೇ ದಿವ್ಯಸತ್ಯಂಗದಿಂದೇನು ಲಾ
 ಭಾಗಮ ಪ್ರಾಪ್ತಿಯೆನ್ನಲ್ ಸುಧಾಸೂಕ್ತನಾ
 ದಂಗಳಂ ಕರ್ಣದೊಳ್ ಕೇಳಿಯಾದುಂಬಿಗಳ
 ಗಾತ್ರಮಂಮಾಣ್ಡಡಾ ಚಿತ್ರದಿಂ ನೇತ್ರದಿಂ
 ನೋಡಿ ಸಚ್ಚಾಸ್ತ್ರ ಪಾರಿಂಥನಾಗಿರ್ಪ ಭೂ
 ದೇವನತ್ಯಂತಸಂತಾಪದಿಂ ಬಂದು ಆಚಾರ್ಯಗಾ
 ಭೃಂಗ ವೃತ್ತಾಂತಮಂ ಬಿನ್ನ ಪಂಗೈಯೆ ಲೇ
 ಸಾಯ್ತು ಈ ಪಟ್ಟಣಾಧೀಶನಾಗಿರ್ಪ ರಾ
 ಜೇಂದ್ರ ನಾರಾಮದೋಳಾ ಭಾಸುರಾಕಾರ ದಿಂ
 ದಿರ್ಪ ಮಾಕಂದನ್ಯ ಕ್ಷಾಗ್ರಭಾಗಾಂತರಾ
 ಸೀನವಾಗಿರ್ಪವು ದ್ವಂದ್ವಕೀರಂಗಳಂ
 ಕೇಳಿಬಾರೆಂದು ಸಂತೈಸೆ ಸಂತೋಷದಿಂ
 ನಂದನೋದ್ಯಾನ ದಂತಿರ್ಪ ತದ್ರಾಜನು
 ದ್ಯಾನಮಂವೊಕ್ಕು ನೋಡಲ್ ಫಲಂಗಳ ಸುಮಂ
 ಗಳ ಲಸತ್ಪಲ್ಲವಂಗಳ ಮಹಾಪುಂಜದಿಂ
 ದಿರ್ಪ ಶಾಯೋಪಶಾಖಂಗಳಿಂದೊಪ್ಪಮಂ
 ತಾಳ್ವ ಮಾಕಂದ ಭೂಜಾತಶಾಖಾಗ್ರದೋಳಾ
 ತೋರ್ಪ ಮಾಧುರ್ಯಭಾಷಾ ಪ್ರವೀಣತ್ವದಿಂ
 ರಾಜೀಪಾಕೀರವರ್ಯಂಗಳಂ ನೋಡಿ ಮಾ
 ತಾಡಿದಂ ನಾರನಶ್ವಂಗಳೇ ಕೇಳಿ ಸ
 ತ್ನಂಗದಿಂದೇನು ಪುಣ್ಯಂಗಳುಂಟಾಹುದಾ
 ದಿವ್ಯ ವೃತ್ತಾಂತಮಂ ಸತ್ಯಪಾವೋದದಿಂ
 ಪಾಲಿಸಲ್ ಜೀಕೆನಲ್ ಕೇಳಿ ಶೃಂಗಾರದಿಂ

ತೋರ್ಪಕೀರಂಗಳಾ ಕಾಯಮಂ ಮಾಯಮಂ
ಮಾಡಿಪೋಗಲ್ ಬುಧ ಸೌತ್ಯನತ್ಯಂತಚಿಂ
ತಾಭರಕ್ರಾಂತತಾನಾಗಿ ಯಾಸದ್ಗುರು
ಸ್ವಾಮಿಯಂ ಸಾರ್ದುಕೀರಾಂಗಭಂಗ ಪ್ರಸಂ
ಗಂಗಳಂ ಪೇಳಿ ಕೇಳ್ದಾಧರಾನ್ವರ್ಜರ
ಶ್ರೇಷ್ಠನಿಂತೆಂದನೈಯಾ ಸುಧಾಮಾ ಮಹಾ
ಪುಣ್ಯಧಾಮಾ ಸದಾ ಪುಣ್ಯನಾಮಾ

೩

ಶುಭಮತಿಯುಕ್ತ ಸಾರ್ವಭೌಮನಾರಯ್ಯ ತಿ
ಷ್ಠೋತ್ತಮಾ ಸದ್ಗುಣಸ್ತೋಮ ಈ ರಾಜ್ಯವ
ನ್ನಾಳ್ವ ರಾಜನ್ಯಮಾನ್ಯಂ ಮಹಾ ಧನ್ಯನಾ
ಗರ್ವ ಭೂಪಾಲ ಲೋಕಾಗ್ರಗಣ್ಯಂ ವಯೋ
ವೃದ್ಧಧರ್ಮಾತ್ಮನಾಗಿರ್ವ ರಾಜಂಗೆ ತ
ದ್ವಂಶ ವೃಕ್ಷೈಕಸದ್ವೀಕ್ಷೆಯಂ ತಾಳಿ ಸತ
ಪುತ್ರ ಸಂತಾನರಾಗೀರ್ವರೀಪಾಗ ಸಂ
ಜಾತರಾದರ್ಭಕಾಪುತ್ರನುಂ ಪುತ್ರಿಯುಂ
ಭಾಸುರಾಕಾರದಿಂ ರಾಜಸೌಧಾಗ್ರದೋಳ್
ಸೂತಿಕಾಗಾರದೋಳ್ ಮಂಗಳಾಂಗಂಗಳಿಂ
ದಿರ್ಪ ಆ ಬಾಲರಂ ಕೇಳಿದರ್ಪೇಳುವ

ಪುಣ್ಯಮುಳ್ಳಂಧ ಸತ್ಸಾಧುಸಂಸರ್ಗದಿಂ
ಬಪ್ಪಲಾಭಂಗಳಂ ಪಾಪಭಂಗಂಗಳಂ
ಸತ್ಯಮೀವಾಕ್ಯ ನೀಕೇಳಿಬಾ ಪೋಗೆನಲ್
ವಂದನಂಗೆೈದು ಸಾನಂದದಿಂದಾದ್ವಿಜಂ
ಬಂದು ರಾಜಾಲಯಂ ಪೊಕ್ಕಡಾಭೂವರಂ
ಅರ್ಘ್ಯಪಾದ್ಯಾಚಮಾನಂಗಳಿಂಸಾನುರಾ
ಗ ಗಳಿಸಾದರಾಲೋಕನಂಗೆೈದು ಸಿಂ
ಹ ಸನಾಸೀನನಂಮಾಡಿ ವೇದೋಕ್ತವಾ

ಶೀರ್ವಜೋವೃಂದವಂ ತಾಳ್ವು ಸಂತೋಷದಿಂ
 ಪೆಂದನೇನೈ ಬುಧಸ್ವಾಮಿ ನೀ ಬಂದಕಾ
 ಯಂಗಳಂ ಪೇಳಲಾಮ್ನಾಡುವೇಂ ಮೂರ್ಧ್ನದೊಂ
 ತಾಳ್ವು ಯೆಂದಾನುಹೀವಾಲನಾಡಲ್ ದ್ವಿಜ
 ಶ್ರೀಸ್ವನಂತೆಂದನೈ ರಾಜಮಾತಾಂಡ ಓ
 ರಾಜಕಂಠೀರವಾ ನಿನ್ನ ಸತ್ಪುತ್ರರಂ
 ಕಂಡು ಮಾತಾಡಿವೋಗಲ್ ಮಹಾಪೇಕ್ಷೆಯಿಂ
 ಬಂದೆನೈ ರಾಜವರ್ಯಾಯೆನಲ್ ನಕ್ಕು ರಾ
 ಜಾನ್ವನಂತೆಂದ ಬಾಲೇಂದುವಿಂದಂಧಕಾ
 ರಂಗಳುಂ ಪೋಪುದೇ ಈಗ ಜನ್ಮಂಗಳಂ
 ತಾಳ್ವ ಬಾಲರ್ಕಳಿಂತ್ಯೆಯ ಭಾಷಾವಿಶೇ
 ಷೋಚ್ಚಲ ಸ್ಫೂರ್ತಿಯುಂಟೇ ಮಹಾ
 ದೇವಯೆನ್ನಲ್ ದ್ವಿಜೋತ್ತಂಸ ನಿಂ
 ತೆಂದ ರಾಜಾಧಿರಾಜಾ ರಮಾಧೀಶನಾ
 ಗಿರ್ಪ ನಾರಾಯಣಾನಂತ ಕಾರುಣ್ಯದಿಂ
 ಬಾಲರಂನೋಡಿ ಮಾತಾಡುವೆಂ ತೋರು ಸಂ
 ದೇಹಮೇನೆಂದು ಸಂವಾದಿಸಲ್ ಭೂಪತಾ
 ಕೇಳಿ ಈ ವಿಪ್ರನೋಳ್ ತರ್ಕಿಸಲ್ ಸಲ್ಲದೆಂ
 ದಾತನಂಗೆೊಂಡು ಆ ಸೂತಿಕಾಮಂದಿರ
 ದ್ವಾರದೋಳ್ ನಿಂದು ದಾಸೀಕದಂಬಂಗಳಂ
 ಬಾಲರಂ ಕೊಂಡುಬಾಂವೆನ್ನಲಾವಾಗ ಶೂ
 ರ್ವದ್ವಯಾಸೀನರಾಗಿರ್ಪ ಆ ಯುಗ್ಗಸಂ
 ತಾನಮಂ ತಂದಿಡಲ್ ನೋಡಿ ಭೋಜೇಪ್ಪಂ
 ತೆಂದನಾ ಪೌರುಷಾಕಾರರಾಗಿದ್ ಬಾ
 ಲರ್ಕಳಂ ಕಂಡು ಓ ರಾಜವಂಶಾಗ್ರಣೀ
 ಬಾಲಚೂಡಾಮಣೀ ಪೇಳು ಸತ್ಪುಂಗದಿಂ
 ದೇನು ಸತ್ಪುಣ್ಯಮಹಾತ್ಮೆಯುಂಟಾಪದ್ಯ

ಲೋಕದೋಳ್ ಸಾಧುಸಂಸರ್ಗವೇ ಮುಖ್ಯಮೆಂ
ತೆಂದು ಪೌರಾಣಶಾಸ್ತ್ರಗಮಾಚಾರ್ಯರಿಂ
ಜುಕ್ತನಾಗಿಪುರ್ದೈಯರ್ಭಕಾನಿರ್ಭಯಂ
ತುಳಿ ಈ ಪ್ರಶ್ನೆಗಿನ್ನುತ್ತರಂ ಗೊಟ್ಟುಸಂ
ತೋಪದಿಂ ಮೌನವಂತಾಳೆನಲ್ ಆ ದ್ವಿಜ
ಸ್ವಾಮಿವಾಕ್ಯಾವೃತಂಗಳ್ ವರಶ್ರೋತ್ರದೋಳ್
ಪೊಗಲಾಬಾಲಕಂ ದಿವ್ಯ ಸುಜ್ಞಾನ ಸಂ
ಪನ್ನದೀಕ್ಷಾಧುರಂಧರ್ಯ ತಾನಾಗಿ ಇಂ
ತೆಂದನೈ ಭೂಸುರೇಂದ್ರಾ ಮಹಾಪುಣ್ಯಸಾಂದ್ರಾ

೩೬

ನಿರುಪಮಗುಣಪೂರ್ಣನೀಂ ಪ್ರಶ್ನೆಯೆಂಮಾಡಿ ಆ
ಚಾರ್ಯರಂಜಿಡಿ ಪ್ರತ್ಯುತ್ತರಪ್ರಾಥಿಯಂ
ಸೋಡನೀ ಬಂದೆಯೋ ಮುಕ್ತಿಕಾಂತಾ ಮನಂ
ಮಾಂತ ಸುಜ್ಞಾನವಂತಾ ಮಹಾಶಾಂತ ಈ
ಪ್ರಶ್ನೆಗಿನ್ನುತ್ತರಂ ಪೇಳಲೀರೇಳು ಲೋ
ಕಂಗಳಂ ಪೊಕ್ಕು ಕೇಳಲ್ ಮನೋಭೀಷ್ಯವೂ
ರೈಸದೈ ಇನ್ನುಪೇಳಲ್ಕಿ ಯೋಗ್ಯಾಂಗನೇ
ಸಾಧುಧಾರೇಯ ನಾವೀರ್ವರಾರೆಂದು ನೀ
ಕೇಳಬಂದೈಬುಧ ಸ್ತೋತ್ರಪಾತ್ರಾಸದಾ
ಸತ್ಪವಿತ್ರಾ ಮಮಸ್ವಾಮಿ ನೀಕೇಳು ನಾ
ವೇಳುವೇಂ ದಿವ್ಯಸತ್ಸಂಗಭಾಗ್ಯಂಗಳಂ
ಯೆಂತೆನಲ್ ನಾವು ಪೂರ್ವಾರ್ಜಿತಾಘೌಘದಿಂ
ಘೋರಕಾಂತಾರದೋಳ್ ನೀಚನಾಗಿರ್ಪ ಕೀ
ಟಂಗಳೋಳ್ಪುಟ್ಟಿ ಸುಜ್ಞಾನಶೂನ್ಯಂಗಳಾ
ಗಿದೆವೈ ನೀನು ಮತ್ಪ್ರಾಂತ್ಯಮಂಸಾರ್ದು ಒಂ
ದೇಕ್ಷಣಂನಿಂದು ಮಾತಾಡಿಸಲ್ ನಿನ್ನ ಸ
ತ್ಸಂಗದಿಂ ನಾವು ಕ್ರಿಮ್ಯಾಗಮಂಚಿಟ್ಟಿಲೇ

ಸಾದಕಾಸಾರದೋಳ್ ಭೃಂಗಮಾಗಿದೆವೈ
 ಸರ್ವಸತ್ತುಷ್ಟ ಸೌರಭೃಸಂಪನ್ನರಾ
 ಗಿದೆವೈ ಯಲ್ಲಿಗೈತಂದೆಯೋ ತಂದೆನೀ
 ಬಂದು ಕಾರುಣ್ಯದಿಂ ನಿನ್ನ ಶ್ರೀಮೂರ್ತಿಯಂ
 ತೋರಿ ಒಂದುಕ್ತಿಯನ್ನಾಡಲಾ ಪುಣ್ಯದಿಂ
 ನಾವು ಪಟ್ಟಾದದೇಹಂಗಳಂ ಮಾಣ್ಡುಮೇ
 ಲಾದ ಈ ರಾಜನಾರಾಮದೋಳ್ ಕೀರಮಾ
 ಗಿದೆವೈಯಲ್ಲಿ ನೀಬಂದು ಸಂಭಾಷಣಂಗೆಯ್ದು ಸ
 ನ್ನಂಘ್ರ ಸಂದರ್ಶನಾರೂಢರಂ ಮಾಡಲಾ
 ಕೀರಗಾತ್ರಂಗಳಂ ಪೋಗಿ ಈ ಜನ್ಮದೋಳ್
 ಮಾನುಷಾಕಾರಮಂ ತಾಳಿರಾಚಾನ್ವಯಾ
 ಛೇಶರಾವಾದೆವೈ ಈಗನೀಬಂದು ಸ
 ನ್ಮೂರ್ತಿ ಸಂದರ್ಶನಾಲಾಭವನ್ನಿತ್ತೆ ಈ
 ದೇಹದೋಳ್ ನಾವು ಪ್ರಾರಬ್ಧ ಮುಂತಾದ ಪಾ
 ಪಂಗಳಂಪೋಗಿ ಅಜ್ಞಾನಮಂನೀಗಿ ಸು
 ಜ್ಞಾನಮಂತಾಳ್ಳು ಸಂಸಾರವಾರಾಶಿಯಂ
 ಗೆಲ್ಲು ಆಯಾಸಮಾಗರ್ಪ ಆ ರಾಟವಾ
 ಳಂಗಳಾಗಿರ್ಪ ಇಂಥಾ ಪುನರ್ಜನ್ಮಜ
 ನ್ಮಂಗಳಂ ಬಿಟ್ಟು ಲಿಂಗಂಗಳಂಗಳತ್ತದಿಂ
 ನಾವು ವೈಕುಂಠದೋಳ್ ನಿಂದು ಮೋಕ್ಷ ಪ್ರಭಾ
 ಪುಂಜ ಸಂದೋಹದಿಂ ಪುಣ್ಯಮಾನಂದದಿಂ
 ದಿವ್ಯ ಸಾರೂಪ್ಯಮಂ ತಾಳ್ಳು ಸಂತೋಷದಿಂ
 ದಿರ್ಪೆವೈ ನಿನ್ನ ಪಾದಾರವಿಂದ ಪ್ರಸ
 ನ್ನತ್ವದಿಂದೆಮ್ಮ ಕರ್ಮಂಗಳಂ ಪೋಗಿ ನೈ
 ರ್ಮಲ್ಯಮಾಗರ್ಪ ಸಮ್ಪುಕ್ತಿಯೋಗ್ಯಾಂಗರಾ
 ಗರ್ಪೆವೈ ಬ್ರಾಹ್ಮಣಾಗ್ರಾಣ್ಯನೇ ನಿನ್ನ ಸ
 ತ್ಸಂಗದಿಂದಿಂತು ಸುಜ್ಞಾನಮಂ ತಾಳ್ದೆವೈ

ಎಮ್ಮನುಂ ಪೋಲ್ವರಾರುಂಟು ಯೆಂತೆಂದು ಆ
 ಯರ್ಭಕಂವಮೌನವಂ ತಾಳಲಾವಾಗ ಧಾ
 ತ್ರೀ ಸುರೇಂದ್ರಾಂಘ್ರಿ ಪದ್ಮಂಗಳಂ ಪೂಜಿಯಂ
 ಮಾಡಿಯಾರಾಯನಾಶ್ಚರ್ಯಮಂ ತಾಳಿ ಬೀ
 ಳ್ಳೊಟ್ಟಡಾ ಶಿಷ್ಯತಾ ಬಂದು ಆಚಾರ್ಯಗೀ
 ವಾರ್ತೆಯಂ ಪೇಳಿ ಸತ್ಸಂಗಸೌಖ್ಯ ಪ್ರಭಾ
 ವಂಗಳಂ ಚಿತ್ತದೋಳ್ ತಾಳ್ದು ತಾ ಸದ್ಗುರು
 ಸ್ವಾಮಿ ಸೇವಾಧುರೀಣಾತ್ಮನಾಗಿದನೈ
 ಯಾ ಕುಚೇಲಾ ಸುಶೀಲಾ ಮನೋಲೋಲ ನೀ
 ನಿಂತು ಸತ್ಪುಣ್ಯಮುಂಟಾದ ಸದ್ಭಾಷಣ
 ಶ್ರೀಷ್ಠ ನಿನ್ನಂಘ್ರಿಸಂದರ್ಶನಾಪೇಕ್ಷೆಯಂ
 ಮಾಡಿ ಸತ್ಸಂಗಮಂ ನಾನು ಸಂಪಾದನಂ
 ಗೈದೆ ಸಾಂದೀಪರಂ ಕಂಡ ಸಂತೋಷಮಂ
 ತಾಳ್ದೆನ್ನೆಯಾ ಕುಚೇಲಾ ಸದಾಭವ್ಯ ಸ
 ತ್ಸಂಗದಿಂದಾಹ ಸತ್ಪುಣ್ಯವನ್ನೀವ ಈ
 ದಂಡಕಂ ಭಕ್ತಿಯುಂಟಾಗಿ ತಾ ಪೇಳ್ವರಂ
 ಕೇಳ್ವರಂ ಲೇಖನಂಗೈವರಂ ವಾಚಿಸಲ್
 ಬಲ್ಲರಂ ಪಾಠಮಂ ಮಾಳ್ವರಂ ಜ್ಞಾನ ಸ
 ದ್ಭಕ್ತಿ ಮೈರಾಗ್ಯ ಸದ್ಭಾಗ್ಯ ಸಂಯುಕ್ತರಂ
 ಮಾಳ್ವ ತೀ ಮನ್ನಿಸಿಂಹನ್ನಮಸ್ತೇ ನಮಸ್ತೇನಮಃ

೪

ವಚನ —

ಇಂತೆಂದು ಶ್ರೀಕೃಷ್ಣನು ಕುಚೇಲನೊಡನೆ ಮತ್ತೀನೆನ್ನುತ್ತದನು:-

೧೨ ಪದಿ --

ಕೇಳು ಭೂಸುರವರನೆ ಕೇಳೆನ್ನ ಸಖನೆ
 ಕೇಳೆನ್ನ ಬಾಂಧವನೆ ಕೇಳೆನ್ನ ಪ್ರಿಯನೆ
 ತ್ರಿವಿಧಜೀವರಪರಿಯ ತಿಳವಂತೆ ನಿನಗೆ
 ವಿನರಿಸಿ ನಾ ಪೇಳ್ವಿ ವಿಶ್ರುತಮಾಗಿ

೫

೬

ಮುಕ್ತಿಯೋಗ್ಯರುಗಳು ನಿತ್ಯ ಸಂಸಾರ ಯುಕ್ತರು ತಮೋಯೋಗ್ಯರುಗಳು	೬
ಸಾತ್ವಿಕಗುಣಗಳು ಮುಕ್ತಿಯೋಗ್ಯರಿಗೆ ನಿತ್ಯ ಸಂಸಾರರಿಗೆ ನಿಜರಾಜಸಗುಣ	೭
ತಾಮಸಗುಣಗಳು ತಮೋಯೋಗ್ಯರಿಗೆ ಈ ಮೇರೆ ಗುಣಗಳಾಗಿರುವಭಾಜನರು	೮
ಸುಕರಮಾಗಿರುತಿರ್ಪ ಸುಜ್ಞಾನಯೋಗ ಮುಕ್ತಿಯೋಗ್ಯರಿಗೆ ಕಾಮ್ಯಕಯೋಗ	೯
ನಿತ್ಯಸಂಸಾರರಿಗೆ ನಿಜವಿದಜ್ಞಾನ ಅತ್ಯಂತಸಾಧನವು ತಾಮಸಜನಕೆ	೧೦
ಅಹಿವಿಭೂಷಣ ಶ್ರೀ ಮಹಾದೇವನಿಂದ ಮಹಿತಾರ್ಥತಾರಕ ಮಂತ್ರೋಪದೇಶ	೧೧
ನಿರಜಾನದೀಸ್ನಾನ ವರಜಗತ್ಪ್ರಾಣ ಕರಗದಾಘಾತದಿಂ ಘನಲಿಂಗದೇಹ	೧೨
ಭಂಗಮಾಗಿಯು ಬಳಿಕ ಬ್ರಹ್ಮನಿಂಗೂಡಿ ಶೃಂಗಾರದಿಂ ಪುನರ್ಜನ್ಮಗಳ ತೊರೆದು	೧೩
ವೈಕುಂಠದೋಳಾನಿಂದು ವರಚತುರ್ಭುಜದಿ ಸಾಕಾರಮಾಗಿರ್ಪ ಸಾರೂಪ್ಯ ಮುಖ್ಯ	೧೪
ಮುಕ್ತಿಯನ್ನೈದುವರು ಮುದದಿಂದಲವರು ಮುಕ್ತಿಯೋಗ್ಯರು ಕರ್ಣಾ ಮುದದೊಳವಧಿಸು	೧೫
ಘನತರಮಾಗಿದ್ ಕಾಮ್ಯಕರ್ಮಗಳ ನನುದಿನಂಗಳು ಮಾಡಿ ಅದರ ತರುವಾಯ	೧೬
ತತ್ಪುಣ್ಯಫಲದಿಂದ ಸ್ವರ್ಗಾನುಭವರಾಗಿ ತತ್ಪುಣ್ಯಫಲತೀರೆ ಭೂಭಾಗದೋಳ್ ಜನಿಸಿ	೧೭

ಸುಕೃತದುಷ್ಕೃತವನು ಸುಲಭದಿಂ ಮಾಡಿ ಪ್ರಕಟ ಸ್ವತೋಕನರಕವನುಭವಿಸಿ	೧೫
ಪಾವನರಹಿತರೆಂಭತ್ನಾ ಲ್ಕುಲಕ್ಷ ಜೀವರಾಶಿಗಳಲ್ಲಿ ಜನನಮರಣಗಳ	೧೬
ತೊಳಲಿಬಳಲುತಲಿ ಸುಖದುಃಖಾನುಭವವ ಸಲಿಸುತಿಪ್ಪರು ನಿತ್ಯಸಂಸಾರರಿವರು	೧೭
ಅಖಿಲಜನ್ಮಗಳಲಿ ಅಜ್ಞಾನಗಳನು ಸುಖವೆನ್ನುತಲಿಮಾಡಿ ಶುದ್ಧತಾಮಸರು	೧೮
ವರಯಮಾಲಯದಲ್ಲಿ ಪರಿಪರಿಯಾದ ನರಕಯಾತನೆಗಳನುಭವಿಸಿ ಬಳಿಕ	೧೯
ಕಲಿಯಿಂದ ಉಪದೇಶ ಕಲಿಗದಾ ಪ್ರಹರ ದಲಿ ಲಿಂಗದೇಹಮಂಕಳಿದು ಬೇಗದಲಿ	೨೦
ನಚಪುನರಾವರ್ತಿಯಚಲಮಾಗಿದರ್ ಸಚರಿತವೂರ ನಿಸ್ಸಾರ ದುಷ್ಕಾರ	೨೧
ದಂಧಂತಮೋಪ್ರಾಪ್ತಿಯಾಗಿ ಸಂತತವು ಬಂಧುರಶೋಕದೋಳ ಬಳಲುವರವರು	೨೨
ಘನತಮೋಯೋಗ್ಯರುಗಳು ಕೇಳು ಕುಚೇಲ ಇನಿತು ತ್ರೈವಿಧಜೀವರನುಭವ ವಿನಿತು	೨೩
ಇದುಕೇಳನಾದಿಯಿಂದುದಿತಮಾಗಿಹುದು ಸದಮಲಸುಜ್ಞಾನ ಸಾತ್ವಿಕವೃತ್ತಿ	೨೪
ಯುಳ್ಳವರು ಮುಕ್ತಿಯೋಗ್ಯರೇ ಜಗದಿ ಬಲ್ಲಿದವರುಗಳು ಪರಮಸಾವನರು	೨೫
ಅಮಿತದುಸ್ತರಮಾದ ಎನ್ನ ನಾಯವನು ಕ್ರಮದಿಂದಗಲಿದು ಅಜ್ಞಾನಮಂ ತೊರೆದು	೨೬

ತಾರತಮ್ಯವತಿಳಿದು ತತ್ಪಜ್ಞರಾಗಿ ಸಾರವಿರಹಿತದ ಸಂಸಾರದೋಳ ಸಿಲುಕಿ	೨೬
ಸಿಲುಕದಂದದಿ ಪದ್ಮದೇಲೆಯು ಜಲಸ್ಪರ್ಶ ದಲಿ ಇಲ್ಲದಂತೆ ನಿತ್ಯಾನಂದರಾಗಿ	೨೭
ಭಕ್ತಿಯಿಂದೆನ್ನ ಸರ್ವೋತ್ತಮನೆಂಬ ಯುಕ್ತಿಯನ್ನರಿದು ಸನ್ಮುಕ್ತಿಮಾರ್ಗವನು	೨೮
ಅರಿತುನಿಷ್ಠಾಮದಿಂದರ್ಚಿಸಿ ಎನ್ನ ಶರಣೆಂಬುವರ ನಾನು ಪರಿಪಾಲಿಸುವೆನು	೨೯
ಅವರೆನ್ನ ಬಾಂಧವರವರೆನ್ನ ಮಿತ್ರ ರವರೆನ್ನ ಪ್ರಾಣಗಳವರೆನ್ನ ಸಖರು	೩೦
ಅವರೆನ್ನ ಭಕ್ತರುಗಳವರೆನ್ನ ಸಖ್ಯ ರವರಿಗಿಂದಧಿಕವಿಲ್ಲವು ಜಗತ್ತಯದಿ	೩೧
ಇಂತಪ್ಪ ಸುಜ್ಞಾನವಿಧದ ಮಾರ್ಗವನು ಸಂತರಾಗಿರುತಿರ್ಪ ಸದ್ಗುರುಗಳಿಂದ	೩೨
ತಿಳಿಯಬೇಕಲ್ಲದೆ ತಿಳಿವುದೇ ಬರಿದೆ ಹಲವು ಯೋಚನೆಗಳಿಂದಾಗದೀಯೋಗ	೩೩
ಅದರಿಂದ ಗುರುಕುಲವಾಸವಂಮಾಳ್ಪು ದದಯುಕ್ತವೆನಿಸುವುದು ಮುಕ್ತಿಕಾರಣವು	೩೪
ಕೇಳು ನಾವೀರ್ವರು ಬಾಲರಾಗಿದರ್ ಕಾಲದಿಂ ಸಾಂದೀಪರಾಲಯದಲ್ಲಿ	೩೫
ಸಕಲವಿದ್ಯಾಭ್ಯಾಸ ಸಕಲಶುಶ್ರೂಷೆ ಆಕಳಂಕದಿಂಗೈದು ಅನುಗಾಲವಿದರ್	೩೬
ಸಮಯದೊಳಗೊಂದುದಿನ ನಮಗಾದಪರಿಯ ವಿಮಲಾತ್ಮ ಮರೆತೆಯೋ ವಿಜ್ಞಾನಮುಂಟೊ	೩೭

ಎಂದು ಶ್ರೀ ಕೃಷ್ಣನು ಮುಂದು ಗುರುವುಗಳ
ಮಂದಿರದೊಳಗೆ ಸಾನಂದದಿಂ ಸೇವೆ
ಮಾಡಿದ ಪರಿಗಳಂ ಮನುಜನಂದದಲಿ
ಆಡುತಲಿದರ್ ಸುಧಾಮಾಖ್ಯನೊಡನೆ

೩೯

೪೦

ವಚನ:—

ಈ ಪ್ರಕಾರದಿಂದ ಶ್ರೀ ಕೃಷ್ಣನು ನಿರೂಪಿಸಿ ಪೂರ್ವಪ್ರಸಂಗಮಂ
ಕುಚೇಲನೊಡನೇನೆಂದು ಬಣ್ಣಿಸುತಿದರ್ನು.—

ಕೇಶರಗೌಳ ಛಾಪುತಾಳ

ಮರೆದೆಯೇನೈಸಖನೆ—ಕುಚೇಲನೆ
ಮರೆದೆಯೇ ನೈಸಖನೆ

ಸ.

ಮರೆದೆಯೇನೈಯ ಸದ್ಗುರುಗಳ ಬಳಯನಾ
ವಿರುವಕಾಲದಿಗೈದ ಪರಿಪರಿ
ಚರಿಯ ಭಯಭರಿತಾನುಭವವ

ಅ.

ಅನಘ ನೀಕೇಳೊಂದು ದಿನವೆಮ್ಮ ಗುರುಪತ್ನಿ
ವನಕೆವೋಗಿ ಇಂಧನವನ್ನು ತರಹೇಳಿ
ಕನಲಿ ಕೋಪವಮಾಡಲು—ನಾವೀರ್ವರು
ಏನಯದಿಂ ಪೊರವೊಡಲು—ಆ ಘೋರಕಾ
ನನವನ್ನು ಪೊಗುತಿರಲು—ಆ ಸಮಯದೋಳ್
ಅನುಪಮ ಪ್ರಳಯಾನಿಲಾಗಮ
ಘನಘನಸ್ಪನ ಚಪಲಮಯ ಸಂ
ಜನಿತ ಪವಿಪತನಾಗಿಯದ್ಭುತ
ವೆನಿಪ ಮಳೆ ಭಯಪಡಿಸಿದುದನೀ

೧

ತರಣಮಂಡಲವಸ್ತುಗಿರಿಯ ಸಾರಲು ಶಂಕೆ
ತೋರೆದು ಕಾಳ್ಗತ್ತಲೆ ಪರಿದುವೇಡೈಸೆ ದು

ಸ್ತರಮಾಗಿ ನಾವೀರ್ವರು— ಮಾರ್ಗವಕಾಣ
 ಲರಿಯದೆ ಕಡುಬೆದರು—ಗೊಳ್ಳುತ್ತ ಮಿಂಚು
 ಬರಲು ಬೆಳಕಿನವರು—ನಾವಾಗುತ್ತ
 ಕರಗಳನುವಿಡಿದುರುತರದ ಕರಿ
 ಕರದ ಪೋಲ್ಕಳಿಗರೆಯೆ ನೆನೆದಂ
 ಬರವು ನಡುಗುತ್ತ ನಾವು ರಾತ್ರೆಯೊಂ
 ಇರುವುದಕೆನೆಲೆಯರಸುತಿರ್ದುದ

೨

ಕರಿ ಸಿಂಹ ಶಾರ್ದೂಲ ಕರಡಿ ಕಾಡೆಮ್ಮೆ ಸೂ
 ಕರ ಘೂಕ ಕಾಕ ಸಂಚರಮಾದವಿನದೋಳ್
 ಚರಿಸುತ್ತಲಿರಲಿಲ್ಲವೆ-ಒಂದಾಲದ
 ಮರನ ಸಾರಿದೆವಲ್ಲವೆ—ಆ ಯಿರುಳುಚಾ
 ಗರವ ಮಾಡಿದುದಿಲ್ಲವೆ---ನಿಧ್ರೆಯ ಪರಿ
 ಹರಿದು ಸದ್ಗುರು ಚರಣಕಮಲ
 ಸ್ಮರಣೆಯನು ಹೃತ್ತರಿಸಿರುಹದೊಳು
 ಧರಿಸಿ ಧೈರ್ಯದೊಳಿರಲು ಬಾದಿರಿ
 ಪುರಿ ನೃಸಿಂಹನ ಕರುಣವಾದುದ

೩

ವಚನ:—

ಈ ಪ್ರಕಾರದಿಂದ ನಾವೀರ್ವರೂ ಅರಣ್ಯವಾಸಿಗಳಾಗಿ ಹಸಿವು ತೃಪ್ತೆಗ
 ಳಿಂದ ಬಸವಳಿದಿರುತ್ತಿರಲು ಸೂರ್ಯೋದಯಾನಂತರದಲ್ಲಾದ ಪರಿಯಂ
 ಪೇಳುವೆ ಕೇಳೆಂದು ಶ್ರೀ ಕೃಷ್ಣನು ಕುಚೇಲನೊಡನೆ ವಿನೋದಿಸಿದನು.—

ಝಂಪೆ:—

ಅಂದಿನಿರುಳಲಿ ನಾವು ಮಂದಿರವ ಪುಗದಿರಲು
 ಸಾಂದೀಪರಾದ ಗುರುವಂದು ನಿಜಮನದಿ
 ಮಾರರನು ಪೋಲ್ವು ಸುಕುಮಾರರನು ಇಂಧನಕೆ
 ತಾರೆಂದು ಕಳುಹುವರೆ ಘೋರಕಾನನಕೆ

೧

೨

ನಾರಿನೀನಲ್ಲ ಹೆಮ್ಮಾರಿ ಘೋರಾಕಾರಿ
 ವೈರಿಯಪಕ್ಷೀರ್ತಿ ಸ್ವಾಕಾರಿ ವೈಯಾರಿ
 ಇಂತು ಸತಿಯಳ ಬೈದು ಚಿಂತಿಸುತಲಂದಿರುಳು
 ಅಂತವಿಲ್ಲದೆ ಯುಗಗಳಂತೆ ತಾ ಕಳೆದು
 ಅರುಣೋದಯದೊಳಿದ್ದು ಗುರುವರನು ನಮ್ಮವನು
 ಅರಸುತಲಿ ಕಾನನಕೆ ಬರನೆ ಬಾಯ್ಬಿಡುತ

೨

೩

೪

೧. ಸ್ವಪ್ನ. —

ವನದೇವಿಕಾಣಿಯಾ ವನಜಾಯತಾಕ್ಷನಾ
 ಭೂದೇವಿ ಕಾಣಿಯಾ ಭೂಧವನ್ನ
 ತರುಗಳೇಕಾಣಿರೇ ತರುಕಾಪವಿದಳನ್ನ
 ಖಗರಾಜ ಕಾಣಿಯಾ ಖಗವಹನ್ನ
 ಮೃಗಗಳೇ ಕಾಣಿರೇ ಮೃಗರಾಜವರದನ್ನ
 ಗಿರಿಗಳೇ ಕಾಣಿರೇ ಗಿರಿಧರನ್ನ
 ನದಿಗಳೇ ಕಾಣಿರೇ ನದಿನಾಥಶಯನನ್ನ
 ಭೃಂಗಾಳ ಕಾಣಿರೇ ಭೃಂಗಸಖನ
 ವಾಸುದೇವನ ಕಾಣಿರೇ ವಾಸುಕಿಗಳೇ
 ಸಖ್ಯನಾದ ಕುಚೇಲನ ಸಹಚರಿಯಲಿದ್ದ
 ಶ್ರೀ ಕೃಷ್ಣನ ಕಾಣಿರೇಯೆಂದು ನಮ್ಮ
 ನರಸಲ್ಲಿವೆ ವನದಿ ಸದ್ಗುರು ಸುಧಾಮಾ

೧

ಬಾರೈಯ ಶ್ರೀ ಕೃಷ್ಣ ಭಕ್ತವತ್ಸಲ ರಮಾ
 ಬ್ರಹ್ಮಾದಿವಂದಿತ ಬಹುವರಾಕು
 ಬಾರೈಯ ಯದುರಾಜ ಭಾನುಕೋಟಿಪ್ರಭಾ
 ಭಾಸಿತದಿವ್ಯಾಂಗ ಬಹುಪ್ರರಾಕು
 ಬಾರೈಯ ಕಮಲಾಕ್ಷ ಭಾಗವತಾರ್ಚಿತಾ
 ಪಾದಪಂಕೇರುಹ ಬಹು ಪರಾಕು

ಬಾರೈಯ ಸರ್ವಭೂಭಾರ ದೈತ್ಯವ್ರಾತ
 ಭಂಜನಾಧಾರೈಯ ಬಹುಪರಾಕು
 ದೇವಕೀಪುತ್ರ ಬಾರೈಯ ದಿವಿಜರೊಡೆಯ
 ಬಾಲಗೋಪಾಲಮಿತ್ರ ಕುಚೇಲಬಾರೊ
 ಯೆಂದು ಗುರುವರ್ಯ ವನದೊಳು ಬಂದು
 ಬಳಲಿಬಾಯಾರಿ ಕೂಗನೆ ಪ್ರಾಣಸಖನೆ

೨

ದ್ವಿಪದಿ —

ಓ ಬಾಲಗೋಪಾಲ ಓ ಕುಚೇಲ
 ಓ ಬುಧಸ್ತುತನಾಮ ಓ ಸುಧಾಮ
 ಎಂದು ನಾಕೂಗಿಡಲ್ ಸಾಂದೀಪ ಓಹೋ
 ಎಂದೆನಲಾಗದೆ ಇಂದು ನೀವೀಗ
 ಎನ್ನಾಕೆ ಪೋಗಿನಲು ಇಂಥನವ ತರಲು
 ಎನ್ನಯ್ಯಗಳರ ನೀವೀಯರಣ್ಯ
 ವನು ಪೋಗಲುಚಿತನೆ ಎನಗೆ ತಿಳುಹದಲೆ
 ವನಿತೆಯಳಸರಾಧವನು ಎನ್ನ ನೋಡಿ
 ಮಾಣಿರೈ ಬನ್ನಿರೈ ಮಾತಾರೈಯ
 ಕಾಣದೆನಿಲನೆನ್ನ ಪ್ರಾಣಗಳ್ ಬಳಿಕ
 ನಿಮ್ಮಿಂದಲೇಶಾಂಶ ನೀತಿಗೂಣೆಯಮಿಲ್ಲ
 ಎಮ್ಮಿಂದ ವಂಚನೆ ಎಮ್ಮಿಂದ ಕೊರತೆ
 ಗಾಡಾಂಧಕಾರ ಮಳೆಗಾಳಿ ಸಿಡಿಲುಗಳು
 ವೇಡೈಸೆಭಯದಿಂದಲೆದೆಗುಂದದಿಹಿರೆ
 ಕರಿಸಿಂಹಶಾರ್ದೂಲ ಗಂಡಭೇರುಂಡ
 ಶರಭವೃಕ್ಷಿಕ ಸರ್ಪಚಯಭಯಗಳಿಂದ
 ನಿರ್ಮಾನುಷಾರಣ್ಯ ನಿಲಯದೊಳಗೆನ್ನ
 ಧರ್ಮಪತ್ನಿಯನಿಂದೆಯ ಮಾಡದಿಹಿರೆ

೧

೨

೩

೪

೫

೬

೭

೮

೯

- ನಿಬಿಲವಿದ್ಯವಕಲಿಸಿ ನಿಪುಣರಂಮಾಡಿ
ಸತಿಯಿಂದ ಮರುಳಾದೆ ಸಟಿಯಲ್ಲಕಡೆಗೆ ೧೦
- ಭಸ್ಮದೋಳ್ ಮಾಡಿದ ಬಲುಹೋಮದಂತೆ
ಅಸ್ಮತ್ಕುಲಕೆ ಮಹದಾರ್ಥಿಯಾಯ್ತಾಗ ೧೧
- ಶ್ರೀಕೃಷ್ಣ ಶಿಶುವಾಗಿ ಗೋಕುಲದಲ್ಲಿ
ನೀಕ್ರೀಡೆಯೊಳಗಿರಲನೇಕ ಮೃತ್ಯುಗಳು ೧೨
- ಬರಲದಂ ಪರಿಹರಿಸಿ ಬದುಕಿದೆಯೆಂದು
ಹಿರಿದಾಗಿಕಂಡವರ್ ಪೇಳಿ ಕೇಳಿಹೆನು ೧೩
- ವೂತನಿಯಕೊಂದ ಭೂತೇಶನಂದ್ಯ
ಭೂತಪ್ರೇತಪಿಶಾಚಿ ಭೀತಿ ನಿನಗುಂಟಿ ೧೪
- ಮೃಗದಭಯವುಂಟೆಂದು ಮೂರ್ಖನಾಗುವೆನೆ
ವಿಗಡವತ್ಸುಸುರಾದಿಗಳ ಹೈಚ್ಛುಲ ೧೫
- ಪಕ್ಷಿಗಳಭಯ ನಿನಗೆ ಪ್ರಾಪ್ತವಾಗುವುದೆ
ತಿಕ್ಷಿಸಿದೆ ಬಕಮುಖ್ಯರಾಕ್ಷಸಾಧಮರ ೧೬
- ಉರಗನಟ್ಟುಳಿಯುಂಟೆ ಸರಸಿಯೊಳು ಕಾಳ
ಉರಗನಂಗೆಲ್ದಿ ಸಾಸಿರಮೂರ್ಧ್ನ ಶಯನ ೧೭
- ತರುಗಳಂಜಿಕೆಯುಂಟೆ ಒರಳಿಂದ ಮತ್ತೀ
ಮರಗಳನ್ನರುಳ್ಳ ಗಾಂಧರ್ವರಂಗೈದೆ ೧೮
- ನರುಷದಾಯಸವುಂಟೆ ವಾಸವನಿಂದ
ಸುರಿವಂಬುರಾಶಿ ಗಿರಿಯೆತ್ತಿ ಮೆರೆದೆ ೧೯
- ವಾಯುವಿಂದಳುಕುಂಟೆ ವಾತಾಸುರಾರಿ
ಗಾಯಗ್ನಿ ಭೀತಿಯೇ ಗಹನಾಗ್ನಿ ಭುಕ್ತ ೨೦
- ಭವಭಯಹರ ಮಹಾಭಯ ನಿವಾರಣೆ
ಎವೇ ಸಲ್ ನಿನಗುಂಟೆ ವಿಪಿನದೋಳ್ ಭಯವ್ವ ೨೧

ನಿನ್ನಂಧ ಸನ್ನಿತ್ರ ನಿನ್ನಂಧ ಸಜ್ಜೀವ ನಿನ್ನಂಧ ಬಾಂಧವನು ನಿನ್ನಂಧ ಪ್ರಿಯನು	೨೨
ನಿನ್ನಂಧ ಸತ್ಸಂಗ ನಿನ್ನಂಧ ಸಾಧು ನಿನ್ನಂಧ ಗುಣಪೂರ್ಣನಿಧಿಯ ಸಂಗದಲಿ	೨೩
ಇರುವ ಕುಚೇಲಂಗೆ ಇನ್ನುಂಟೆ ಭಯವು ಕರಿಯಬಾಧೆಗಳುಂಟೆ ಹರಿಯಸಾರ್ದಂಗೆ	೨೪
ಆರೋಗ್ಯಮಸ್ತು ದೀರ್ಘಾಯುರಸ್ತು ಶ್ರೀರಸ್ತು ಶುಭಮಸ್ತು ಶೋಭನಮಸ್ತು	೨೫
ಆಗಲಿ ನಿಮಗೆ ನಾನಾವಾಗ ಕಾಂಬೆ ಆಗದೇಯೆನಗೆ ಪುಣ್ಯಾನುಕೂಲಗಳು	೨೬
ಎಂದು ನಮ್ಮರಸುತ್ತ ಬಂದು ಗುರುವಾದ ಸಾಂದೀಪರಳಲುತ್ತು ಶ್ರಮದಿ ಬಳಲುತ್ತು	೨೭
ಅಸಮಾನಮಾದ ಶ್ರೀಮದನಂತನಂಬೆದಕಿ ಬಸವಳಿದ ಕೌಂಡಿಣ್ಣಮುಷಿಯ ಮೋಲುತಲಿ	೨೮
ಬರುತ ಯೋಚನೆಗೈದು ಪಟುತರೋನ್ನತದ ಗುರುತರಾಶ್ವತ್ಥ ತರುವಿನಗ್ರವನು	೨೯
ತಾನೇರಿದೆಸೆಗಳಂವೀಕ್ಷಿಸುತಲಾಗ ಕಾನನದಲಿ ನಮ್ಮಕಂಡ ದೂರದಲಿ	೩೦

ವಚನ —

ಈ ಪ್ರಕಾರದಿಂದ ವೃಕ್ಷಾಗ್ರವನ್ನೇರಿ ನಮ್ಮನ್ನಿರೀಕ್ಷಿಸಿ ಸಂತೋಷಪಿ
ತ್ತನಾಗಿ ಓಹೋ ಕೃಷ್ಣ! ಎಲೋ ಕೃಷ್ಣ! ಕೃಷ್ಣಾ! ಕೃಷ್ಣಾ! ಕೃಷ್ಣೇಶ್ವರಯ!
ಕೃಷ್ಣೇಶ್ವರಯ! ಕೃಷ್ಣಮ್ಮ! ಕೃಷ್ಣಸ್ವಾಮಿ! ಕೃಷ್ಣದೇವ! ಕೃಷ್ಣರಾಯ!
ಕೃಷ್ಣಾ! ಕೃಷ್ಣಾ! ಕೃಷ್ಣಾ! ವಸುದೇವನಂದನ! ದೇವಕೀತನಯ! ನಂದ
ಗೋಪಕುಮಾರಾ! ಯಶೋದಾನಂದನ! ಓ ಕುಚೇಲಾ! ಎಲೋ ಸುಶೀಲಾ!
ಓ ಸುಧಾಮಾ! ಎಲೋ ಸದ್ಗುಣಧಾಮಾ! ಕೃಷ್ಣಮಿತ್ರಾ! ಬಾರೋ ಬಾರೈ

ಯ್ಯಾಯೆಂದು ಕೂಗಿಡುವ ಧ್ವನಿಯಂ ಕೇಳಿ ನಾವೀರ್ವರು ಸಂತಸಂಬಡುತ್ತ
 ಬರಲು ಮರಸಿಕ್ಕಿದು ಪರಮಾನಂದಭರಿತನಾಗಿ ತಕ್ಕೈಸಿ ಮುಂಡಾಡಿ ಮೂ
 ಘ್ನಮಾಘ್ರಾಣಿಸಿ ಕರೆದೊಯ್ಯನೇಮನೆಗೆ! ಇಂತಪ್ಪ ಸದ್ಗುರುಚರಣಸೇವೆ
 ದೊರಕಿದುದರಿಂದ ಧನ್ಯರಾದೆವು ಗುರು ಕರುಣಕಟಾಕ್ಷ ವೀಕ್ಷಣದಿಂದ ಸಕಲ
 ವ್ಯಾಪ್ರವೀಣರಾಗಿ ಗುರುದಕ್ಷಿಣೆಗಳನ್ನಿತ್ತು ಗುರುವರನಾಜ್ಞೆಯಿಂದ ನಾ
 ವೀರ್ವರೂ ತೆರಳಿ ಪೊದಾರಭ್ಯಮಾಗಿ ಇನ್ನು ಕಂಡಕಾರಣ ಗುರು
 ಸಾಂದೀಪರಂ ಕಂಡಂತಾಯಿತು. ಎಂದು ಇತ್ಯಾದಿ ಪೂರ್ವಪ್ರಸಂಗದಿಂದಾ
 ತನಂ ಕೊಂಡಾಡುತ್ತಿರುವ ಶ್ರೀ ಕೃಷ್ಣದೇವಂಗಿ ಕುಚೇಲನು ಕರಕಮ
 ಲಂಗಳಂ ಮುಗಿದು ಏನೆಂದು ಬಿನ್ನಹಂ ಮಾಡುತ್ತಿದ್ದನು —

ಶ್ರವಣಿ:—

ಶ್ರೀರಮಾಬ್ರಹ್ಮಾದಿ ವಂದಿತ
 ಸೃಷ್ಟಿಗೊಡೆಯ ಮುಕುಂದಮಾಧವ
 ನೀರಜೋದರ ನಿಗಮಗೋಚರ ನಿರ್ವಿಕಾರ

೧

ಗುರುವರಗೆ ನೀ ಮೂಲಗುರು ಸ
 ತ್ಪುರುಷರಿಗೆ ಪುರುಷೋತ್ತಮನು ದೇ
 ವರ ಸಮೂಹಕೆ ದೇವನೀನೇ ಹರಿಮುರಾರಿ

೨

ನಿನ್ನನಾಮ ಸ್ಮರಣೆಯಿಂದಲಿ
 ನಿಖಿಲಲೋಕವವಿತ್ರವಹುದೈ
 ನಿನ್ನ ಸಂಗದ ಮಹಿಮೆ ಪೊಗಳಲು ಎನ್ನ ನಶನೆ

೩

ತಿರುಕಹಾರವನಾದ ಎನ್ನಯ
 ದರುಶನದಿ ನೀಧನ್ಯನೆಂತೈ
 ಸರಸಿಜಾಂಬಕ ನಿನ್ನ ಮಹಿಮೆಯ ಪೊಗಳಲಳನೆ

೪

ನಿನ್ನ ಮಾಯಗಳೆಲ್ಲಬಲ್ಲೆನು
 ಇನ್ನು ಸಂಶಯವಿಲ್ಲ ಎನ್ನಲಿ
 ಪನ್ನ ಗಾರಿಧ್ಯಜ ಮುರಾಂತಕ ಪಾಲಿಸೆನ್ನ

೫

ವಾರ್ಧಿಕ ಪಟ್ಟಿ:-

ಜಯವದನಲಾವಣ್ಯ ಜಯಮಾರುತಶರಣ್ಯ
ಜಯಮಿತ್ರರುಚಿಚರಣ ಜಯಮಾನತನುಧರಣ
ಜಯಮುಕುಂದಸುವಪುನಿ ಜಯಮೂಲಪುರುಷಜಯ
ಜಯಮೇರುಚಾಪಮಿತ್ರ

ಜಯವೈಧಿಲೀಪ್ರೀಯ ಜಯವೋಕ್ಷಸಂದಾಯ
ಜಯಮೌನಿಜನಗೇಯ ಜಯಮಂಗಳ ಸಹಾಯ
ಜಯನಮಃ ಕಮಲಾಕ್ಷ ಸಕಲಲೋಕಾಧ್ಯಕ್ಷ
ಜಯವಿಬುಧ ಲೋಕರಕ್ಷ

ರಾಗ ಕಲ್ಯಾಣಿ ಅಟತಾಳ

ರಾಧಿಕಾಹೃದಯಾಂಬುಜ ಮಿಳಿಂದ
ರಕ್ಷಿಸು ದಯದಿಂದ

೩

ರಕ್ಷಿಸೆನ್ನ ಗೋವಿಂದ ಮುಕುಂದ
ರಕ್ಷಿಸು ಮುರಳೀಧರ ಮಧುರಾಧರಾ

೪

ನಿರ್ಜರರಿಪುಗಳ ನಿರ್ಜೆಸಿಗೋದ್ವಿಜ
ನಿರ್ಜರನು ಮೊರೆವ ಮೂರ್ಜಗದೊಡೆಯ
ದುರ್ಜನಕಂಸಾದಿ ದುಷ್ಟದೈತ್ಯರನೆಲ್ಲ
ನಿರ್ಜೀವರನುಗೈದ ನೀರಜನಾಭ
ವರ್ಜಿಸಿದನೆಂದಾವನೀಶನ
ವತ್ಸರನ ದ್ರೌಪದಿಯ ಹೃದ್ಭಯ
ಭರ್ಜನಾಯಮಳಾಜುನಾಘವಿ
ಸರ್ಜನಾ ಭೀಮಾರ್ಜುನಪ್ರಿಯ

೧

ವರ್ಧೀಶನಾದ ಚತುರ್ದಶಭುವನಕೆ
ಮೂರ್ಧನ್ಯಕುಬ್ಜಾಂಗದುರ್ದೇಶಪರಿದೆ

ಕರ್ದಮಾದಿ ಮುನಿಗಣನುತ ಕುಸುಮಧ
ನುರ್ಧರಜನಕ ಮನೋಜ್ಞ ಭೂಷಣನೆ
ನಿರ್ಧರಿಸಿ ಸರ್ವೋತ್ತಮನುನೀನೆಂ
ಡೊದ್ದಭೃಗುವರಿಯನೆ ಮಹಾತ್ಮ ಜ
ನಾರ್ದನಾ ಮರಮರ್ದನಾಯದು
ವರ್ಧನಾ ಗೋವರ್ಧನೋದ್ಧರ

೨

ಅಕ್ರೂರವರದನೆ ಚಕ್ರಗದಾಧರ
ವಿಕ್ರಮಯುಕ್ತ ಸದಾಕ್ರತುಭೋಕ್ತ
ಶುಕ್ರನಂಬಕವನ್ನು ವಕ್ರಿಸಿಬಲಿಯಿಂದ
ಲಾಕ್ರಮಿಸಿದೆ ಮೂರ್ತೋಕವನೊಲಿದು
ಶಕ್ರಗಿತ್ತಿಮಹಾತ್ಮನೂತನ
ಚಕ್ರ ಖಾದಿನ್ಯಸಿಂಹ ಕೃಷ್ಣ ತ್ರಿ
ವಿಕ್ರಮಧಿಕ ಪರಾಕ್ರಮಾಸರ
ಸಕ್ರಮಾಧವ ನಕ್ರಮದಹರ

೩

ಉಕ್ತಲಮಾಲಾ ವೃತ್ತ:-

ಶ್ರೀ ಕೃಷ್ಣಾ ಮುರಳೇಧರಾ ಮುರಹರಾ ಶ್ರೀಮದ್ರಮಾವಲ್ಲಭಾ
ರಾಕಾಬ್ಜಾರಿ ಮುಖಾರವಿಂದನಯನಾ ರಾಧಾಮನೋರಂಜನಾ
ಸಾಕಾರಿಸ್ತುತ ಭಕ್ತವತ್ಸಲ ಜಗತ್ಪಾಲಾ ಕೃಪಾತೋಲ ನೀ
ನೇ ಕಾರುಣ್ಯದಿ ಪಾಲಿಸೆನ್ನನು ಸದಾ ನಿತ್ಯಾತ್ಮ ಮುಕ್ತಾಶ್ರಯಾ

ರಾಗ : ಮುಖಾರಿ ಅರಿತಾಳ

ಕೃಷ್ಣಾ ರಕ್ಷಿಸೋ ರಕ್ಷಿಸೆನ್ನನು, ರಾಮಕೃಷ್ಣ
ಕೃಷ್ಣಾ ನಂದಕುಮಾರ ಕೃಷ್ಣಾ ನವನೀತಚೋರ
ಕೃಷ್ಣಾ ವಸುದೇವಬಾಲ ಕೃಷ್ಣಾ ರುಕ್ಮಿಣೀಲೋಲ
ಕೃಷ್ಣಾ ವಾಸುಕಿತಲ್ಪ ಕೃಷ್ಣಾ ಶ್ರೀಹರೇ

ಪ.

ಅ.

ಅಪ್ರಾಕೃತ ಶರೀರ ಆಶ್ರಿತಮಂದಾರ
ವಿಪ್ರವಂಶೋದ್ಧಾರ ವಿಮಲಸದ್ಗುಣಹಾರ ಕೃಷ್ಣಾಕ್ಷಿಸೋ

ಕಮಲಲೋಚನ ಕಮಲಾರಮಣ
ಕಲ್ಯಾಣಪ್ರದ ಕಬಂಧಮೋಕ್ಷದ
ಕಲುಷಸಂಹಾರ ಕನಕಾಂಬರಧರ
ಕಸ್ತೂರಿಫಾಲ ಕರುಣಾಲವಾಲ
ಕವಟನಾಟಕ ಕದನಾದ್ಭುತಬಲ
ಕಮನೀಯಾನನ ಕರೀರಾಜಾವನ
ಕಮಲಾಸನನುತ ಕಪಿಕುಲರಕ್ಷ
ಕವಿವೃಂದಾಧಿಕ ಕಲಶಜಸನ್ನತ
ಕಲಶಾಬ್ಧಿಶಯನ ಕಟಾಕ್ಷವೀಕ್ಷಣ
ಕಾರ್ಮುಕಹಸ್ತ ಕಾರಣವಿಗ್ರಹ
ಕಂದರ್ಪಜನಕ ಕಂಪವಿಮರ್ದನ
ಕಂಬುಗ್ರೀವ ಕೈವಲ್ಯಪ್ರದ
ಸುಪ್ರಸನ್ನ ನೀನಾದೆ ಸುಲಭಧನ್ಯ ನಾನಾದೆ
ಅಪ್ರಮೇಯ ಗೋವಿಂದ ಅಖಿಲಲೋಕೈಕವಂದ್ಯ

ದೇವಕಿವರಪುತ್ರ ದಿವ್ಯಶುಭಚರಿತ್ರ
ಭಾವಜಾಂತಕಮಿತ್ರ ಭಕ್ತಹೃತ್ಪದ್ಮಮಿತ್ರ ಕೃಷ್ಣಾಕ್ಷಿಸೋ

ಅಗಣಿತಗುಣಗಣ ಅಣೋರಣೀಯ
ಅಪ್ರತಿಪುರುಷ ಅನೇಕರೂಪ
ಅಪಾರಮಹಿಮ ಅನಂತಶಯನ
ಅಮರಾರ್ಚಿತಪದ ಅಹಲ್ಯಾವರದ
ಅಕ್ರೂರಪ್ರಿಯ ಅಜಾಮಿಳರಕ್ಷ
ಅರ್ಜುನಸಖ್ಯ ಅಗಾಧಚರಿತ
ಅನಿರುದ್ಧಹರೇ ಅತುಲಿತಭುಜಬಲ
ಅಜರಾಮರಣ ಆಶ್ರಿತರಕ್ಷಣ

ಅನುಧಬಂಧೋ ಅಭಯಶುಭಪ್ರದ
 ಅಷ್ಟಾನದಳನ ಅನುಪಮಪಾವನ
 ಅಧೋಕ್ಷಜಹರೇ ಆಪದ್ಬಾಂಧವ
 ಅಂಬುಧಿಶಲ್ಪಕ ಅಂಬುಧಿಬಂಧನ
 ರಾವಣಾದ್ಯರಕೊಂದ ರಾಮನೀನೈಮುಕುಂದ
 ಶ್ರೀಪತ್ನಪನಮಾಲ ಶೃಂಗಾರಗೋಪಾಲ

೨

ಸರ್ವಸಂಹಾರಭಾರೆ ಸಂಹಾರಯದುವೀರ
 ಸರ್ವಲೋಕೋದ್ಧಾರ ಶರನಿಧಿಗಂಭೀರ ಕೃಷ್ಣಾರಕ್ಷಿಸಿ
 ರಥಾಂಗಪಾಣಿ ರಣಜಯಚತುರ
 ರಜನೀಚರಹರ ರಮಾನಿನೋದ
 ರವಿಶಶಿನಯನ ರತ್ನಕಿರೀಟ
 ರಸಿಕಾಗ್ರೇಸರ ರಘುಕುಲವಲ್ಲಭ
 ರಾಕೇಂದುಪದನ ರಾಘವಕೃಷ್ಣ
 ರಾಜಶೇಖರ ರಾಧಾಲೋಲ
 ರಾಜಸದೂರ ರಾಜಾನ್ವಯಭಯ
 ರಾಮಾಭಿರಾಮ ರಾಮಚಂದ್ರಹರ
 ರಾಮಭದ್ರಶ್ರೀರಾಮ ಬಲಾಂತಕ
 ರಾಜೀವನಾಭ ರಾಮಸಹೋದರ
 ರಮ್ಯಚರಣಯುಗ ರಂಜಿತಗಾತ್ರ
 ರಂಭೋರುದ್ವಯ ರಂಗನಾಯಕ
 ನಿರ್ವಾಣಪದವೀವ ನೀನೇದೇವರದೇವ
 ಸರ್ವೋತ್ತಮಕೇಶವ ಸ್ವಾಮಿನ್ಯಸಿಂಹದೇವ

೩

ವಚನ: —

ಈ ಪ್ರಕಾರದಿಂ ಸ್ತೋತ್ರವೆನೂಡಿ ಸಾಸ್ವಾಂಗದಂಡಪ್ರಣಾಮಂ
 ಗಳಾಚರಿಸಿ ಭಯಭಕ್ತಿಯುಕ್ತದಿಂ ನಿಂದಿರುವ ಕುಚೇಲನಂ ತೆಗೆದಪ್ಪಿ

ಕುಳ್ಳಿರಿಸಿಕೊಂಡು ಮಂದಸ್ಥಿತವದನಾರವಿಂದನಾಗಿ ಶ್ರೀಹರಿಯೇನೆನ್ನು
ತಿದರ್ಶನು.—

ಯಾಲಪದ್ಯ:—

ಸುಮ್ಮನೆ ನೀನೀಗ ಪರಬೊಮ್ಮನೆಂದು ಸ್ತುತಿಸಿದರೆ
ಎಮ್ಮಹಸಿವು ಮಾಣಲಾಹುದೆ, ಕೇಳೈ ಕುಚೇಲ
ಸಮ್ಮತವೆ ಬಂದೆ ವೊಗಳಲು

೧

ಇತ್ತು ನಿನ್ನ ಪೋಗೆಂದ ನಮ್ಮತ್ತಿಗೆ ನಿನ್ನ ಕೈಲಿಯೇ
ನಿತ್ತು ಕಳುಹಿದಳು ಪೇಳೈಯ, ಕುಚೇಲ ಎನ
ಗಿತ್ತು ಪೋಗಲಾಗದೇನೈಯ

೨

ಬಿಟ್ಟುನಂತೆವೊಗಳಿ ಎನ್ನ ಬಿಟ್ಟದಮೇಲೆ ಕುಳ್ಳಿರಿಸಿದೆ
ಹೊಟ್ಟೆತುಂಬ ಬಲ್ಲುದೇನೈಯ, ತಂದಿದ್ದ ಗಂಟೆ
ಬಿಟ್ಟುಕೊಡಲು ಮನಸುಬಾರದೆ

೩

ರಿಕ್ತಹಸ್ತದಿಂದಲೆನ್ನ ಭಕ್ತರು ಬಾರರೆಷ್ಟು ವಿ
ರಿಕ್ತರಾದರೇನು ತಾರರೆ, ಸ್ವಲ್ಪವಾದರೂ
ಜಿತ್ತಿಯೆ ಕಾರಣವಲ್ಲವೆ

೪

ಕಾಣಿಕೆ ನೀನೇನತಂದೆ ಮಾಣದೆ ಪೇಳಿನ್ನತಂದೆ
ಪ್ರಾಣಸಖನೀನಲ್ಲವೇನೋ, ಎನಗೆ ನಿನ್ನ
ರಾಣಿಯಿತ್ತು ಕಳುಹಲಿಲ್ಲವೆ

೫

ಝಂಪೆ:—

ಸಖನೆತಂದ ಪದಾರ್ಥ ಸ್ವಲ್ಪವೆಂದಿನಬೇಡ
ಭಕುತಿಯೇ ಕಾರಣವು ಭಾಗವತಜನಕೆ

೧

ಚಂದಿರಮದೇವರಿಗೆ ಒಂದು ನೂಲೆಳೆಯಿತ್ತು
ವಂದಿಸರಿಗೆ ಕಂದುಕುಂದುಗಳುಬಹುದೆ

೨

ಬಿಟ್ಟದಷ್ಟುದೇವರಿಗೆ ಬಿಟ್ಟದಷ್ಟು ಪುಷ್ಪವನು
ಮುಟ್ಟಿ ಪೂಜಿಸುವರುಂಟೆ ಮೂರುಲೋಕದಲಿ

೩

ಪದಿ:—

ಭಕುತಿಪೂರ್ವಕಮಾಗಿ ನಿರ್ಮಲ
ಭಾವದಿಂದಲಿ ಎನ್ನ ದಾಸರು
ಯುಕ್ತದಲಿ ತೃಣಮಾತ್ರವೀಯಲು ಯೋಗ್ಯರಹಗು ೧

ಒಂದು ಪತ್ರವನೊಂದು ಪುಷ್ಪವ
ನೊಂದು ಫಲವನು ಜಲವನೊಂದೇ
ಬಿಂದುಮಾತ್ರವನೀಯಲಧಿಕಾನಂದವಹೆನು ೨

ಜ್ಞಾನವಿಲ್ಲದೆ ಭಕುತಿಶೂನ್ಯರು
ಏನು ಮೇರುಸಮಾನವಿತ್ತರು
ಕಾನನದ ಬೆಳದಿಂಗಳಂದದಿ ಕಾಂಬಿನಾನು ೩

ಇಷ್ಟವಹನಿಜಕಿಂಕರರು ತಿಲ
ದಷ್ಟಕೊಡಲತಿ ತುಷ್ಟನಾಗಿ ವಿ
ಶಿಷ್ಟಮುದದೊಳಗೀವೆ ನವರಿಗಭೀಷ್ಟೆಗಳನು ೪

ಏಕೆನಾಚಿಕೆ ತಂದವಸ್ತುವ
ಬೇಕೆನಲು ಕೊಡದಿಹರೆ ಮೌನವ
ಸಾಕುಮಾಡೈ ಬರಿದೆಲೋಭಗಳೇಕೆ ನಿನಗೆ ೫

ಪದಿ:—

ಕೇಳೈಯಸಖನೆ ಕುಚೇಲನಾ ನಿನಗೆ
ಷೇಳುವೆ ಇನ್ನಾಕೆ ಭೇದವೆನ್ನೊಡನೆ ೧

ಭಕ್ತರೆಂದರೆ ಎನ್ನ ಪ್ರಾಣಕಿಂದಧಿಕ
ಭಕ್ತರಿತ್ತುದರಿಂದ ಪರಿ ತೃಪ್ತನಹೆನು ೨

ವಿವಿಧಾವತರಾಗಳಾ ವಿವುಲದಿಂದರಿಸಿ
ಪ್ರವಿಮಲಾತ್ಮಕರಾದ ಭಕ್ತರಂವೊರೆವೆ ೩

ಸಜ್ಜನರಾಗಿರ್ಪ ಸಲೆಡಿಂಗರಿಗಳ
ಲಜ್ಜೆನಾಚಿಕೆಬಿಟ್ಟು ರಕ್ಷಿಸುತಲಿಹೆನು ೪

ಪೂತಿಗಂಧಶರೀರ ಭೂಷಣನಾವೆ ಖಾತಿಯಿಲ್ಲದೆ ಮಹಾಕಲ್ಲನಾಂ ಮೊತ್ತೆ	೪
ಆರುಸೇರದ ಮಹಾರಣ್ಯದೊಳಗಿದ್ದೆ ವೀರತ್ವದಿಂ ವಿಕೃತವೇಷವಂತಾಳೆ	೬
ತಿರುಕಹಾರವನಂತೆ ತಿರುದುಂಡು ಬೆಳೆದೆ ಅರಿತು ಸ್ವಕುಲವಿನಾಶನಾರ್ಹನಾನಾದೆ	೭
ಅಂಜದೇನಾ ಬ್ರಹ್ಮಹತ್ಯವಂಗೈದೆ ಭುಂಜಿಸಿದೆ ಮಹಾದ್ಭುತಪಾವಕವನು	೮
ಮರೆಯಮಾತಿನೇನು ಮಾನವನ್ನುಳಿದೆ ಉರುತರ ಪ್ರಬಲರಾವೃತನಾಗಿಮೆರೆದೆ	೯
ಸಾರವಿರಹಿತದ ನಿಜಾಚರಣೆಗಾಗಿ ಕಾರಣವೆನ್ನ ಭಕ್ತರಪೊರೆಯಲೈಸೆ	೧೦
ಶಬರಿಯ ಭಕ್ತಿಗೆಂಜಲನು ಭುಂಜಿಸಿಬೆ ಪ್ರಬಲರಾಗಿಹ ಭಕ್ತಪಾಂಡವರಮನೆಯ	೧೧
ಜೀತದವನಂತೆ ಉಚ್ಚಿಷ್ಟಮಂಬಳಿದೆ ಪ್ರೀತಿಯಿಂ ಸ್ತ್ರೀರಿತ್ತ ಭಿಕ್ಷುವಂಸವಿದೆ	೧೨
ಗೊಲ್ಲರೋಳುಬೆಳೆದು ನಾಕಲ್ಲಿಗೂಳುಂಡೆ ಬಲ್ಲಿದಕುರುರಾಯ ಪ್ರಸನ್ನವಂಮಾಡಿ	೧೩
ಕರೆಯಕಳುಹಿಸಲು ಧಿಕ್ಕಾರವಂಗೈದು ಪರಿದೋಡಿನಾವೋಗಿ ಭಕ್ತನಾಗಿರುವ	೧೪
ಮಾಸೀಕುಮಾರನೆಂದರಿತು ಸಂಭ್ರಮದಿ ಭಾಸುರವಿದುರಸ ಪರ್ಣಶಾಲೆಯೊಳು	೧೫
ಕುಡಿತೆಪಾಲ್ಕುಡಿಯಲೈ ಕಡಲಾಗಿಪರಿದ ಕಡುವಿಜಿತವ ನೀನು ಕರ್ಣದೋಳುಕೇಳೆ	೧೬

ತಂದವಸ್ತುವ ಕೊಡದೆ ಸಂದೇಹದಿಂದ	
ಕಂದು ಕುಂದೇನಿಸುತಲಿ ಕಾಲವಂ ಕಳಿದೆ	೧೭
ಎಂದು ಶ್ರೀ ಕೃಷ್ಣ ಸಾನಂದದಿಂ ನುಡಿಯೆ	
ಮುಂದುಗಾಣದೆ ವಿಪ್ರಮುಗ್ಧನಂದದಲಿ	೧೮
ಮನದೊಳಾಲೋಚಿಸುತ ಮಾತಿಗುತ್ತರವ	
ವಿನಯದಿಂದರಿಯದೆ ವಿಸ್ಮಯನಾದ	೧೯

ವಚನಂ—

ಈ ಪ್ರಕಾರದಿಂದ ಶ್ರೀ ಕೃಷ್ಣ ದೇವರು ವೇಳುತ್ತಿರಲು ಕುಚೇಲನು ತನ್ನಿಗೈತು ತಾನೇನೆನ್ನು ತಿರ್ದನು.—

ಕುರಕು ಮಂಪೆ —

ಮೂರುಜಗದೊಡೆಯನಿಗೆ ನಾನು ಎಂತು	
ತೋರುವೆನು ಸ್ವಲ್ಪವಸ್ತುವನು	೧
ತಿರಿತಂದ ಪೃಥಕುತಂಡುಲವ ಹರಿಯ	
ಕರದೊಳೆಂತಿಡಲಿ ಲಘುತರವ	೨
ಹರಿಯ ಸಭೆಯಾಗಿರುವ ಜನರು ಎನ್ನ	
ಪರಿಹಾಸಕವ ಮಾಡಿದಿರರು	೩
ಎನ್ನ ಕೈಲಿರುವ ವಸ್ತುವನ್ನು ಕೃಷ್ಣ	
ತನ್ನೊಳಗೆ ಎಂತು ತಿಳಿದಿಹನು	೪
ಸರ್ವಜ್ಞ ತಾನರಿಯದಿಹನೆ ಎನ್ನ	
ಸರ್ವಾಪರಾಧ ಕ್ಷಮಿಸುವನೆ	೫
ತಾರದೇಬರುವುದತಿಲೇಸು ತಂದು	
ತೋರದಿದರ್ಪಡೆ ನೀಚವೈಸು	೬
ಧರ್ಮಸಂಕಟಕೆ ಒಳಗಾದೆ ಎನ್ನ	
ಮರ್ಮ ಬಯಲಾಗದೇ ಇಹುದೆ	೭

ಕಂದೆ:—

ಇಂತಮನದೊಳಗೆ ನಾಚುತ
ಚಿಂತಿಸುತಲಿ ತಂದವಸ್ತು ಜೀರ್ಣಾಂಬರದೋಳು
ಸಂತೈಸಿ ಕಕ್ಷಭಾಗದೋ
ಳಂತಸ್ಥನುಮಾಡಿ ತೆಗೆಯಲಂಜುತಲಿದಂ

ವಚನ:—

ಈ ರೀತಿಯಿಂದಿರುವ ಕುಜೇಲನೋಳು ಶ್ರೀ ಕೃಷ್ಣನುಂಟೆಯೆ
ನೆನ್ನುತಿದನು.—

ರಾಗ ಕಾಫಿ - ಅಪತಾಳ

ಎನುಸಖನೆ ಕುಜೇಲಮನದನುತಾಪವೇನೈ ನಿನ್ನೊಳು
ಧ್ಯಾನಿಸುವೆ ಚಿಂತಿಸುವೆಕೊಡದೆ ಕಾಣಿಕೆಯನು ೧

ಮನವಚನಕಾಯದೊಳು ಸಂಕಲ್ಪವನು ಮಾಡಿಕೊಡದವ
ಘನದುರಾತ್ಮಕನೆಂಬುದರಿಯ ವಿನಯಶೀಲ ೨

ಇಷ್ಟನಾಚಿಕೆಯೇಕೆ ನಿನಗಿನ್ನೆಷ್ಟುಪೇಳ್ವೆನೊ ಸಖನೆ ಭಕ್ತೋ
ಚ್ಚಿಷ್ಟವಾದರು ಎನಗೆ ಪಾವನ ಶಿಷ್ಟಕೇಳೋ ೩

ವಚನ:—

ಈ ಪ್ರಕಾರದಿಂದ ಶ್ರೀಕೃಷ್ಣನು ನುಡಿದ ನುಡಿಗಳಂ ಕೇಳಿ ಕೊಡ
ದಿರುವ ಲಜ್ಜಾಭಾವವಂ ಕಂಡು ಈ ಬಡಬ್ರಾಹ್ಮಣನ ದಾರಿದ್ರ್ಯಮಂ ನಿವಾ
ರಿಸಲೀತನ ಪದಾರ್ಥವಂ ಸ್ವೀಕರಿಸದೇತೀರದೆಂದು ದಯಾಸಮುದ್ರನಾಗಿ
ಎನುಮಾಡಿದನೆಂತೆನೆ.—

ದ್ವಿಸದಿ:—

ಶ್ರೀಯುರುಸ್ಥಳದೊಳತಿ ಶೃಂಗಾರದಿಂದು
ಪಾಯದಿಂ ಮಕರಿಕಾಪತ್ರವಂಬರೆವ ೧

ಸಭಯರಾದಮರಗಿಂ ಗಭಯಮಂಕೊಡುವ
ಅಭವಾದಿಗಳೆಗಮಿತ ಶುಭಗಳನ್ನೀವ ೨

ಪೆದುಮುಶಂಖಸುಚಕ್ರ ಗದೆಗಳಂಪಿಡಿವ	
ವೃದ್ಧನಲ್ಲವಾಬ್ಜನಂ ಮುದದಿ ಸೋಲಿಸುವ	೩
ಸರಿಸಿರುಹರಧಾಂಗ ಶಂಖಾದಿರೇಖೆ	
ವೆರೆಸಿದ ಶುಭಲಕ್ಷಣಗಳಿಂದ ಪೊಳೆವ	೪
ನರನ ಹರಿವಾಘೆಗಳ ನಯದಿಧರಿಸಿರುವ	
ಪರಮಸುಸ್ವರಯುಕ್ತ ವರವೇಣುರಂಧ್ರ	೫
ಪರಿಯಬಲ್ಲಹ ಗೋಪಭಾಮಿನೀಜನರ	
ಗುರುಪಯೋಧರ ಮರ್ದನದಿ ಪ್ರೌಢಮಾದ	೬
ಕರಗಳಂನೀಡಿ ಭೂಸುರನಕಕ್ಷದೊಳು	
ಪರಿಶೋಭಿಸುವ ಪರಮಪಾವನಮಾದ	೭
ಖಂಡೋತ್ತರೀಯದೋಳು ಕಟ್ಟಿದ್ರವ್ಯಧಕು	
ತಂಡುಲವಬಿಚ್ಚಿ ತಾಕೊಂಡುಸಂಭ್ರಮದಿ	೮
ಮಂದಸ್ಥಿತ ಮುಖಾರವಿಂದನಾಗುತಲಿ	
ಅಂದದಿಂದೆಂದನಿಂತೆಂದು ದ್ವಿಜನೊಡನೆ	೯

ಪ್ರಸವಿ:—

ಎನುಸಖನೆ ಮಹಾನುಭಾವ ನ	
ವೀನವಸ್ತುವ ತಂದುಕೊಡದಲೆ	
ನೀನು ಎನ್ನನು ಬಳಲಿಸಿದೆಯನುಮಾನದಿಂದ	೧
ಮುಕ್ಕುಡಿತೆಯವಲಿಕ್ಕಿ ಎನ್ನಯ	
ಮಕ್ಕಳಿಗೆ ಮಡದಿಯರಿಗೆನಗೀ	
ತಕ್ಕಬಾಂಧವಜನಕೆ ಸಾಲದೆ ಅಕ್ಕರಿಂದ	೨
ಒಂದು ಕುಡಿತೆಯಪಾಲವಿದುರನು	
ತಂದುಕೊಡಲದ ಪ್ತೀರಸಾಗರ	
ಕಿಂದ ಇಮ್ಮಡಿಯಾಗಲಿಲ್ಲವೆಂದು ಮುದದಿ	೩

ಅಕ್ಷಯನು ಹಸ್ತಸ್ಪುರುಶವನು
ತತ್ಕ್ಷಣದಿಗೈಯಲು ಪದಾರ್ಥವು!
ಅಕ್ಷಯಾಕೃತಿಯೊಂದುದೊಂದಾರಕ್ಷಣದೊಳು ೪

ವಾರಿಜಾಕ್ಷನು ಓಲಗದಪರಿ
ವಾರರಿಗೆ ಸಕಲರಿಗೆ ಅಮೃತವ
ಬೀರಿದಂದದಿ ದಣಿಯಲಿತ್ತನುದಾರತನದಿ ೫

ಮಿಕ್ಕ ಅವಲಕ್ಕಿಯನು ತನ್ನಯ
ಜೊಕ್ಕೆಯಿಕ್ಕುಡಿತೆಯಲಿ ಪಿಡಿದುರೆ
ಯಕ್ಕರಿಂದಲಿ ಒಕ್ಕುಡಿತೆಯಾಮುಖಕೆ ನೆಗಹಿ ೬

ಒಪ್ಪದಲಿ ನೈವೇದ್ಯವೆನುತಾ
ಚಪ್ಪರಿಸುತಲಿ ಸನಿದುರುಚಿಯಾ
ಗಿಪ್ಪುಡೆಂದೆರಡನೆಯ ಮುಷ್ಟಿಯನಪ್ಪುತಿರಲು ೭

ಕಂಡು ಶ್ರೀಸತಿಯಾದ ರುಕ್ಕಿಣಿ
ಗಂಡನಾಗಿಹ್ನ ಕೃಷ್ಣದೇವನ
ಪುಂಡರೀಕವ ಪೊಲ್ವಕ್ಕಿಪಿಡಿಕೊಂಡಳಾಗ ೮

ಎಲ್ಲರಿಗೆ ನೀನಿತ್ತುಮಿಕ್ಕುದ
ನೆಲ್ಲ ನೀನೇಮೆಲ್ಲಲುಚಿತವೆ
ವಲ್ಲಭನೆ ಎನಗಿಲ್ಲವೇನೈ ಪುಲ್ಲನಾಭ ೯

ವಚನ:-

ಈ ಪ್ರಕಾರ ಸರ್ವಸಾರಭೋಕ್ತನಾದ ಪರಮಾತ್ಮನು ಕುಚೇಲನಿಂದ
ಪರಿಗ್ರಹಿಸಿದ ಪ್ರಥಮತಂಡುಲದಲ್ಲಿ ಒಂದು ಮುಷ್ಟಿಯಂ ಸವಿದು ಎರಡನೇ
ಮುಷ್ಟಿಯಂ ನಿವೇದನಮಾಳ್ವ ಶ್ರೀಕೃಷ್ಣನ ಕರಕಮಲಂಗಳಂ ಪಿಡಿದು,
ಕೊಂಡು ಶ್ರೀಲಕ್ಷ್ಮಿಯಾದ ಶ್ರೀ ರುಕ್ಕಿಣೀಸೇವಿಯು ಏನೊಂದು ಬಿನ್ನಹವಂ
ಮಾಡುತಿದ್ದಳು —

ಅಷ್ಟಕ. —

ಶ್ರೀಹರೇ ಬ್ರಹ್ಮಾದಿವಂದ್ಯ ವಿಶೇಷಗುಣರತ್ನಾಕರಾ
ಸಾಹಸಾದ್ಭುತ ನಿತ್ಯತ್ಯಕ್ತನಿಶಾಚರಾಂಧದಿವಾಕರಾ
ಮೋಹಿನೀಶ್ವರಶಯನ ಯಾದವವಂಶ ಜಲಧಿಸುಧಾಕರಾ
ಪಾಹಿಮಾಂಪರಮೇಶ ಶ್ರೀ ಗೋಪಾಲಕೃಷ್ಣದಯಾನಿಧೇ

೧

ಸಚ್ಚಿದಾನಂದಸ್ವರೂಪನೆ ಸರ್ವಸಾರವಿಭೋಕ್ತನೇ
ಮೆಚ್ಚಿರುವೆ ಏಕಾಂತಭಕ್ತನ ಮನದಭೀಷ್ಟೆಯ ಸಲಿಸುವೇ
ಮೆಚ್ಚಿದೊಂದೇಮುಷ್ಟಿಯಾಗಿಹುದಚ್ಚುಸುಖಸಂಪ್ರಾಪ್ತಿಗೇ
ಹೆಚ್ಚಿದೆರಡನೆಮುಷ್ಟಿ ಸವಿದೇನೀವೆ ಕೃಷ್ಣದಯಾನಿಧೇ

೨

ನಿನ್ನ ಗುಣಗಳಬಲ್ಲೆ ಭಕ್ತರಮೆಚ್ಚಿ ನೀಮರುಳಾಗುವೆ
ಎನ್ನ ಲೇತಕೆ ನಿಷ್ಕರದನುಡಿಯೆನ್ನದಿರು ಬಿನ್ನೈಸುವೆ
ಎನ್ನ ಕೊಡದಿರು ಎನ್ನ ಬಿಡದಿರು ಎನ್ನ ನೇತಕೆಮಾರುವೆ
ಇನ್ನು ಎರಡನೆಮುಷ್ಟಿ ಸವಿಯದಿರೆ ನೃಸಿಂಹದಯಾನಿಧೇ

೩

ಸಿ'ಸಂ ದ್ಯ. —

ಜನಕನಾಭವನವಂ ಸಾರ್ದುನಾನಿರುವೆನೆ
ಅಮಿತಭಂಗಾಗಾರನಾದನಾತ
ಜನನಿಯ ನೆರೆನಂಬಿ ಸಂತೋಷವೆಸೆವೆನೆ
ಒಬ್ಬಳಲ್ಲವನೇಕವಾದ ರೂಪು
ಒಡಹುಟ್ಟಿದನ ನಂಬಿ ವಹಿಲದೊಳಿರುವೆನೆ
ಕ್ಷಯರೋಗಿಯೆಂತೆಂಬ ಸದರವಾಯ್ತು
ಭಗಿನಿಯನ್ನೆರೆನಂಬಿ ಬದುಕುವೆನೆಂಬೆನೆ
ಬಡತಿಯಾದವಳೆನ್ನ ಪಾಲಿಸು ವಳೆ
ಎಂದು ಮುನ್ನಿನಜನ್ಮದೋಳ್ ನೊಂದು ನಾನು
ಜನಕ ಭೀಷ್ಮನಬಸುರಲ್ಲಿ ಜನ್ಮವಾಂತು
ಅತನೊಲ್ಲದೆ ನಿನ್ನ ಪಾದಾರವಿಂದ
ವನ್ನು ಮರೆಹೊಕ್ಕೆ ಮಾರದಿರೆನ್ನ ಕೃಷ್ಣ

ವಚನ—

ಈ ಪ್ರಕಾರದಿಂದ ನುಡಿದು ಶ್ರೀ ಹರಿವಾಸಪದ್ಧಂಗಳುಂ ಪಿಡಿದು
ಗಡಗಡನೆ ನಡುಗುವ ಮಡದಿಯೊಡನೆ ಜಗದೊಡೆಯನೇನೆನ್ನು ತಿರ್ದನು —

ಪ್ರಪದಿ —

ಮಾಯಾಕಾತಿಯೆ ಮರುಳು ರುಕ್ಮಿಣಿ
ನೋಯಿಸಿದೆ ದಾರಿದ್ರ್ಯ ದುಃಖದಿ
ದಾಯಿಗನಪರಿ ಎನ್ನ ಭಕ್ತನ ಆಯತಾಕ್ಷಿ ೧
ಕಟಕಟಾ ನಿನ್ನಂಧ ನಿಷ್ಕರ
ಕರಿಣಚಿತ್ತರಕಾಣೆ ಭಕುತನ
ವಟುತರದಿ ಬಳಲಿಸಿದೆ ಬರಿದೇ ಬಡತನದೊಳು ೨
ನಾರಿ ಬಿಡುಬಿಡು ಕರವ ನಿನ್ನನು
ಮಾರಿದೆನು ಮಾರಿದೆನು ಸಾರೆಲೆ
ನೀರೆ ನೀನೆನಗರಸಿಯಲ್ಲ ವಿಚಾರಿಸುವರೆ ೩
ಎನ್ನ ಭಕ್ತರು ನಿನಗೆ ನೋಡಲು
ಅನ್ಯರೆಂದೇ ಅಶನವಸನಕೆ
ಬನ್ನ ಬಡಿಸುವೆ ದೈನ್ಯಗೊಳಿಸುವೆ ಗನ್ನ ಗಾತಿ ೪
ವಿಧಿಸಿ ನೋಡಲು ಭಕುತಗಿಂದತಿ
ಅಧಿಕಳೇ ನೀನೆನಗೆ ಯೋಚಿಸೆ
ವಿಧುವದನೆ ನೀನೆನ್ನ ಹೃದಯದ ಬಗೆಯನರಿಯ ೫

ವಚನ.—

ಈ ಪ್ರಕಾರದಿಂದ ಮನಮುನಿಸುತೋರುವಂದದಿ ನುಡಿದ ರಮಾ
ರಮಣನೊಡನೆ ಬಡನಡುವಿನ ಕುಡಿತೆಗಂಗಳ ಕಡುಚಿಲ್ವಿಯಾದ ಮಡದಿ
ಗಡಗಡನೆ ನಡುಗುತ್ತ ವಿನೆನ್ನು ತಿರ್ದಳು.—

ಝಂಪೆ:—

ಎನ್ನ ಭಜಿಸುವುದಿಲ್ಲ ಎನ್ನ ಪೂಜಿಸುವುದಿಲ್ಲ
ನಿನ್ನ ಭಕುತರಗುಣವ ನಿನ್ನೇನಪೇಳಿ

ನಿನ್ನ ನರ್ತಿಪದಾಸರೆನ್ನ ಕಡೆಗಣ್ಣಿಂದ	
ಚೆನ್ನ ಗಿಣೋಡರೈ ಪನ್ನಂಗಶಯನ	೨
ನಾನೇನುಮಾಡುವೆನು ನನ್ನಿಂದಲಪರಾಧ	
ವೇನುಂಟು ತೋರೆನಗೆ ತೀನಿಕೇತನನೆ	೩
ಕರವಬಿಡಹೇಳಿ ನೀಬರಿಯ ಮುನಿಸೆನ್ನೊಡನೆ	
ಕರುಣೆಪರೆ ಸರ್ವನಿನಗರಿಕೆಯುಂಟೈಸೆ	೪
ಸರ್ವಜ್ಞ ಚಿತ್ತವಹ ಸರ್ವೇಶನಾನಿನಗೆ	
ಸರ್ವಾಪರಾಧಗಳ ಸಲಹೋ ಸರ್ವೇಶ	೫

ವಚನ —

ಇಂತೆಂದ ಇಂದಿರೆಯೊಡನೆ ತೀ ಗೋವಿಂದನೇನೆನ್ನು ತಿರ್ದನು.—

ದ್ವಿಪದಿ.—

ಕೇಳು ಭೀಷ್ಮನಪುತ್ರಿ ಕೇಳಬ್ಬ ನೇತ್ರಿ	
ವೇಳುವೆ ಎನ್ನ ಸತ್ತಿಯ ಭಕ್ತಜನರು	೧
ಭಜಿಸಿ ನಿನ್ನರ್ತಿಪರೆ ಪರತತ್ವವೆಂದು	
ನಿಜಮಾಗಿ ಮನ್ನಿಪರೆ ನಿನ್ನ ಸಂಪದವ	೨
ಹೊನ್ನು ಹೊಸ್ತಿಲೊಳಿರಲು ಧಾನ್ಯವಂತಿರಿದು	
ತಿನ್ನುವರುಂಟೇನೆ ಪನ್ನಂಗವೇಣಿ	೩
ಎನ್ನ ನಿಷ್ಕಾಮದೋಳ ಸನ್ನುತಿಯಮಾಳ್ಳು	
ಧನ್ಯರು ಭಜಿಪರೆ ಅನ್ಯದೇವತೆಯ	೪
ಭಕ್ತುತಿ ಎನ್ನೊಳಗಾಂತು ಪರಮನಿಸ್ಪೃಹದಿ	
ಮುಕುತಿಯಂ ಪಡೆವ ಸಮ್ಮೋಹಮಂಮಾಣ್ಡು	೫
ನಿನ್ನ ಭಾಗ್ಯವಪಡೆವ ನಿತ್ಯಸಂಸಾರ	
ನಿನ್ನ ಪೇಕ್ಷಿಪರುಂಟೆ ವನಜಾತಗಂಧಿ	೬
ಇದನರಿತು ನೀನೆನ್ನ ಪದದ ಶರಣರನು	
ಮುದದಿಂದಸಂತೈಸು ಮುಕುರಕವೋಲೆ	೭

ಕಾಮ್ಯಯೋಗವಬಿಟ್ಟು ಜ್ಞಾನಯೋಗದಲಿ ಸಾಮ್ಯಭಾಗದೊಳಿರ್ಪ ಸದ್ಭಕ್ತರುಗಳು	೮
ಮಾನಸದಲಿ ಮಾಳ್ವಧ್ಯಾನಕ್ಕೆ ಮೆಚ್ಚಿ ನಾನಾಗಿಕರಗುವೆನು ನವನೀತದಂತೆ	೯
ಜನನಿಸಿಶುವನು ನೆನೆವಚೆಂದದಿಂನಾನು ಮನವೊಲಿದುರಕ್ಷಿಸೆನು ಮಡದಿಎನ್ನವರ	೧೦
ತವಕದಿಂ ದಶಾವತಾರಾದ್ಯನಂತ ಅವತಾರಗಳಧರಿಸಿ ಆತ್ಮಭಕ್ತರನು	೧೧
ರಕ್ಷಿಸೆನಾನಾಗಿ ರಮಣೀನೀನವರ ರಕ್ಷಿಸದೆ ಮನ್ನಿಸದುಪೇಕ್ಷೆಯಂಮಾಡಿ	೧೨
ಅಂತರಂಗದಿ ಮಹಾಚಿಂತೆಯಂ ಬಡಿಸಿ ಕಾಂತೆನೀಬಳಲಿಸುವೆ ಕಡುದರಿದ್ರದಲಿ	೧೩
ಎಂದುತ್ತೀಕೃಷ್ಣ ಸಾನಂದದಿಂನುಡಿಯೆ ನೆೊಂದುಮನದಲಿ ಭೀಷ್ಮನಂದನೆಯಾಗ	೧೪
ಆಪರಾಧವೆನ್ನಿಂದಲಾಯ್ತು ಪ್ರಾಣೇಶ ಕೃಪೆಮಾಡಿಸಲಹೆಂದು ವಿಪುಲಭಕುತಿಯಲಿ	೧೫
ಜಲಜದಂದದಲಿರುವ ಚರಣಯುಗಳದಲಿ ತಲೆವಾಗಿಬಹುವಿಧದಿ ಲಲನೆಪ್ರಾರ್ಥಿಸಲು	೧೬
ತರುಣೀರ್ಥಿಯಸಲಿಸೆ ಕರುಣಸಾಗರನು ಕರದಲಿರ್ದವಲಕ್ಕಿ ಕಡೆಗಿಟ್ಟುನಗುತ	೧೭
ಕಾಂತೆಯಂಸಂತೈಸಿ ಘನಕುಚೇಲನನು ಅಂತರಂಗದಿ ಬಹಳಸಂತೋಷವೆರೆಸಿ	೧೮
ವಾಲಗದೊಳಿರುವ ದೇವಾದಿಪರಿವಾರ ಜಾಲವಂ ತಮ್ಮ ನಿಜಾಲಯಂಗಳಿಗೆ	೧೯

ಕಳುಹಿ ಕುಚೇಲನಂ ಕೈಪಿಡಿದು ಮುದದಿ

ಒಲಿದು ರಾಣೀನಾಸದುಚಿತ ಸೇವೆಯೊಳು

೨೦

ಪರಮಾತ್ಮನಾದ ಶ್ರೀಧರನಾರಸಿಂಹ

ನರಮನೆಯಸಾರ್ಧ ನಿತ್ಯಾನಂದದಿಂದ

೨೧

ಮತನ —

ಈ ವ್ರಕಾರದಿಂದಂತೆಪುರ ಪ್ರವೇಶವಂ ಮಾಡಿ ಶ್ರೀ ಕೃಷ್ಣರಾಯ
೨೨ ಸಿದ್ಧಿಯೊಡನೇನೆನ್ನ ತಿರ್ದನು —

ಮೂರನೆಯ —

ಇಂದುಮುಖೆಯೆನ್ನ ಪ್ರಾಣದಂಗಸಖನಿಂದ ತಾನು

ಬಂದನಪರೂಪದಿಂದಲಿ, ಇವನಿಗಾಗಿ

ಇಂದು ಮಾಡಿಕಳುಹಲುಚಿತವು

೧

ನೀನೇ ಮಿಂದು ಮಡಿಯನುಟ್ಟು ನಾನಾವಿಧ ಭಕ್ಷ್ಯಭೋಜ್ಯ

ನೂನವಿಲ್ಲದಂತೆ ಪಾಕವ, ಮಾಡೆಂದು ಮನದಿ

ಶ್ರೀನಿವಾಸನಿರೂಪಿಸಿದ

೨

ಸಡಗರದಿಂದ ರುಕ್ಮಿಣಿ ನಡೆದು ಮಿಂದು ಮಡಿಯನುಟ್ಟು

ಅಡುಗೆಯನ್ನು ಮಾಡುತಿರ್ದಳು, ಶ್ರೀ ಕೃಷ್ಣರಾಯ

ನುಡಿದನಾಗ ಪ್ರಾಣಸಖನೊಳು

೩

ಕ. ಪ. —

ಮೆಚ್ಚನವ ಮಾಡಲೇಳ್ಳೆ

ಸಜ್ಜನಕುಲತಿಲಕ ಎಂದು ಸಂತಸದಿಂದಲೆ

ಸಜ್ಜೆಯನಿಳಿದೀರ್ವರು ವರ

ಮೆಚ್ಚನಶಾಲೆಗೆ ನಡೆದರು ಮುರಹರವಿಪ್ರರಾ

೧

ಭಂಗಾರದಿಂದ ರಚಿಸಿದ

ಗಂಗಾಳದಿ ಉಷ್ಣಮಾದ ಗಂಗಾಜಲವಂ

ತೃಂಗಾರದಿ ಸತ್ಯಭಾವೆ

ರಂಗಗೆ ಕುಚೇಲಂಗಿರದಳತಿ ಸಂಭ್ರಮದೊಳು

೨

ಶ್ರೀಪದಿ:—

ಉಟ್ಟುಪೊದ್ದು ರುಮಡಿಗಳಾಗಿಹ ಪಟ್ಟುಪಟ್ಟುವಳಯನಾಕ್ಷಣ ಉಟ್ಟು ಪೀಠದಿ ಕುಳಿತರಸುರಘರಟ್ಟು ದ್ವಿಜರು	೧
ಬಟ್ಟುಕುಚಿ ಕಾಳಂದಿರತುನದ ತಟ್ಟು ತಂಬಿಗೆ ಪಂಚವಾತ್ರೆಯು ಪಟ್ಟುಗೆಯು ಶುದ್ಧೋದಕವು ತಂದಿಟ್ಟುಳಾಗ	೨
ಅತುಲದ್ವಾದಶನಾಮ ಮುದ್ರಾಂ ಕಿತದಿ ಶೋಭಿತಮಂತ್ರಯುಕ್ತದಿ ನುತಿಸಮಾಧ್ಯಾಪ್ತಿ ಕವ ರಚಿಸಿದರತಿ ಹಿತದಲಿ	೩
ದೇವತಾರ್ಚನೆ ನೈಶ್ವದೇವವು ಪಾವನದ ಬಲಿಹರಣ ಮುಖ್ಯವ ಸಾವಧಾನದಿ ಮಾಡಿದನು ಶ್ರೀದೇವಿಯರಸ	೪
ಭೂದಿವಿಜನಾಗಿಹ ಕುಚೇಲನ ಪಾದಪ್ರಕ್ಷಾಳನವಗೈದತಿ ನೋದದಿಂದಲಿ ಕುಳ್ಳಿರಿಸಿದನು ಯಾವವೇಂದ್ರ	೫
ಸ್ವರ್ಣಮಯಮಾಗಿರುವ ಕದೇ ಪರ್ಣರತುನ ದೋಣಿಗಳನು ಸು ಪರ್ಣವಾಹನ ಮಂಡಿಸಿದ ಕಡುತೂರ್ಣವಿಂದ	೬
ದೇವಕೀ ವಸುದೇವ ಗೋಪೀ ದೇವಿ ನಂದನು ಸಾತ್ಯಕೀ ಬಹು ಪಾವನರು ಯಾದವರು ಕುಳಿತರು ಭಾವದಿಂದ	೭
ಪುತ್ರಪುತ್ರರು ಬಾಂಧವರು ಸ ನೃತ್ಯ ರತಿಧಿಗಳಾದ ಯೋಗ್ಯರು ಪತ್ರಭಾಜನದೆಡೆಯ ಸಾರ್ಧರು ಚಿತ್ರನುನಲು	೮

ಪೊಳೆವ ಸಾಲಿಗ್ರಾಮ ತೀರ್ಥವು

ಮಳಸಿದಳವಂಗಾರವನು ಪರಿ

ಮಳದ ಗಂಧಾಕ್ಷತೆಯ ನಿತ್ತನು ನಳಿನನಾಭ

೯

೧೦೫ -

ಇಂತು ಶ್ರೀ ಕೃಷ್ಣ ದೇವರು ಕುಚೇಲನಂ ಪುರಸ್ಕರಿಸಿ ಸಮಸ್ತರಂ ಕು
ಚೇಲನು ಸಂಕಲ್ಪಪೂರ್ವಕವಾಗಿ ಪಾತ್ರಾಭಿಗಾರವಂ ಮಾಡಿಸಿ ಪದಾರ್ಥಂ
ಗೊಂಬೆಮಾಡಿಸಿದನು ಮಡದಿಯಾದ ರುಕ್ಮಿಣಿಯೊಡನೆ ನಿರೂಪಿಸಲು ಷಡ್ವರಸಾ
ವ್ಯಗ್ರವಂ ಬಡಿಸುತೀರ್ಥಳದೆಂತೆನೆ.—

೧೦೬

ದಿವ್ಯಾಂಬರವನುಟ್ಟು ದಿವ್ಯಕಂಚುಕವ

ಭವ್ಯದಿಂದಲಿ ತೊಟ್ಟು ಬಹುತರಾಭರಣ

೧

ಗಳನಲಂಕರಿಸಿ ಪುತ್ತ್ವಳಿಬಿಂಬಿಯಂತೆ

ಭಳಭಳಿಸುತ್ತಲಿ ಸೆರಗನಳವಡಿಸಿ ಮುದದಿ

೨

ಬಡನಡುವು ಗಡಗಡನೆ ಬಳುಕುತಡಿಯಿಡಲು

ನುಡಿವ ಕಿರುಗೆಜ್ಜೆ ಹೊಂದೊಡರು ಮಂಜೀರ

೩

ಘಲು ಘಲೂರೆನೆ ಯುಗಳಕರಕಂಕಣಾದಿ

ಸಲೆಭೂಷಣಗಳು ರುಂರುಂಣವೆಂಬ ನಿನದ

೪

ಪೂರೈಸೆ ಕರ್ಪೂರಸಾರಡಿಂಡೀರ

ಶಾರದ ನಾರದ ಚಾರುಸ್ವಚ್ಛಗಳ

೫

ನಿಂದಿಸುವ ಲವಣವಾನಂದದಿಂ ತಂದು

ಮಂದಯಾನದಿ ಬಂದು ಮಡದಿ ಬಡಿಸಿದಳು

೬

ನಿಂಬೆ ಹೇರಿಳೆ ಮಾವು ನಿರ್ಮಲಾಮಲಕ

ಸಂಘಾರಮಯ ದ್ರಾಕ್ಷೆ ಸ್ವಾದು ಖರ್ಜೂರ

೭

ಅಲ್ಲ ಮಾಗಳಿ ಬದರಿ ಬಿಲ್ವಮಾದಳದ

ಸಲ್ಲಲಿತದಾಮೋದ ಷಡ್ವಚಿವೀಚಿ

೮

ಒಪ್ಪುವಂದದೊಳಿವು ಉಪ್ಪಿನಕಾಯಿ ತನ್ನದೆ ಎಡೆಗೆ ತಾ ತಂದು ಬಡಿಸಿದಳು	೯
ಕಿಚ್ಚಡಿಗಳು ಅನೇಕಗಳಾದ ರುಚಿಯ ಪಚ್ಚಡಿಗಳು ತಂದು ಬಾಲೆ ಬಡಿಸಿದಳು	೧೦
ಸುರಿದ ತೆಂಗಿನವಲದಿ ಬೆರೆದ ಕೆನೆಪೊಸರು ಸರಿಸರಿಯಾದ ಒಗ್ಗರಣೆಗಳಂ ರಚಿಸಿ	೧೧
ಕಡಲೆ ವೆಸರುಗಳವಿಂಗಡಿಸಿ ಪರುರನಿಸಿ ಷಡುರಸಾಯನದಿಂದ ಸಮವಿಲ್ಲದಿರ್ಪ	೧೨
ಇಂಬಾದ ನಿನ್ನಧಕೋಸಂಬರೀರತವ ಹೊಂಬಟ್ಟಲಿಂದ ಜಗದಂಬಿಬಡಿಸಿದಳು	೧೩
ನಾನಾವಿಧವಾದ ನವ್ಯತುಮಾದ ಮಾನಿತರುಚಿಯಿಂ ಸಮಾನವಿರಹಿತದಿ	೧೪
ಪಾಕವಂಮಾಡಿದ ಬಗೆಬಗೆಗಳಾದ ಶಾಕಂಗಳನು ಮದನಜನನಿ ಬಡಿಸಿದಳು	೧೫
ಗೌಳಿಸೇವಿಗೆಫೇಣಿ ಗೋಧೂನುಮುಖ್ಯ ಮೇಲಾದಪಾಯಸವ ಬಾಲೆಬಡಿಸಿದಳು	೧೬
ಪೂರಿಗೆಕಡಬು ಯಣ್ಣೂರಿಗೆದೋಸೆ ತೋರಗೂಳೂರಿಗೆ ತೊಳೆಪಗರುಗೊಡೆಯು	೧೭
ಕಜ್ಜಾಯವತಿರಸವು ಕಣ್ಣುಕದ್ವಾರಣದ ಸಜ್ಜೆಗೆಯದೋಳಿಗೆಯು ಸವಿಯಪ್ಪಂದಿಗೆಂಗೆ	೧೮
ಮೊದಲಾದಭಕ್ಷ್ಯಗಳ ಮುದವಿಂದತಂದು ಸದುಮಾಕ್ಷಿರುಕುನಿಡಿಯು ಬಡಿಸಿದಳಾಗ	೧೯
ಚಿತ್ರಾನ್ನ ಪೇರಾನ್ನ ತಂತ್ರಿಣೀಯನ್ನ ತತ್ರದಧ್ಯಾನ್ನ ವಿವಿಧಗುಡಾನ್ನ	೨೦

ಸದ್ಯೋಘ್ನತಾನ್ನ ರಾಜಾನ್ನ ಶಾಲ್ಯಾನ್ನ ಹೃದ್ಯಾಮಿಷಾಚೂರ್ಣ ವಿತತದಿವ್ಯಾನ್ನ	೨೧
ಮುದ್ಗಾನ್ನ ಪರಮಾನ್ನ ಮುಖ್ಯಾನ್ನ ಗಳನು ಸದ್ಗಮನದಿಂತಂದು ಚಿದುರೆಬಡಿಸಿದಳು	೨೨
ಉಪ್ಪುಳವು ಸಂಡಿಗೆಯು ಹಾಲುಕೆನೆಮೊಸರು ತುಪ್ಪುಸಕ್ಕರೆ ಜೀನುತುಪ್ಪುಪಾಸಕವು	೨೩
ಘೃತದಿಂದ ಪಕ್ವಮಾದತುಳಗರುಗೋಡೆಯು ಹಿತಮಾದ ಸೂಪಸಂಯುತದಿ ಬಡಿಸಿದಳು	೨೪
ನೀರನುಚ್ಚೈಗಿಹಲಸು ನಿಂಬೆಸುಲಿದಕದಳೆ ಸಾಗಸೀಕರಣೆಯು ಪಂಚಾಮೃತಮೆಂಬ	೨೫
ಗೊಜ್ಜುಮಜ್ಜೆಗೆಪಳದ್ಯ ಸಜ್ಜಾದವಸ್ತು ಮೂಜ್ಜಗನ್ಮಾತ್ರೆಯು ಮುದದಿಬಡಿಸಿದಳು	೨೬
ಸಕಲಮಾದಪದಾರ್ಥ ಸಂತಸದಿಂದ ರುಕುಮಿಣೀದೇವಿ ಕಾರುಣ್ಯದಿಂತಂದು	೨೭
ಬಡಿಸಿದ ಎಡೆಗಳಂ ಭಕ್ತವತ್ಸಲನು ಕುಡಿತೆ ಗಣ್ಯಲಿನೋಡಿ ಕುಳಿತಿದೆದ್ದು	೨೮
ವಿಪ್ರಗಾಪೋಶನವನಿತ್ತು ಭಕ್ತುತಿಯಲಿ ಅಪ್ರಮೇಯ ನೃಸಿಂಹಾರ್ಪಣಮಸ್ತು	೨೯
ಎಂದು ಹಸ್ತೋದಕವನಿತ್ತು ಕುಳ್ಳಿದುರ್ಗ ಚಂದದಿಂದಲಿ ದ್ವಿಜನನುಜ್ಞಾಪೂರ್ವಕದಿ	೩೦
ಆಪೋಶನವನಾಂತು ಅಂತರಾತ್ಮಕನು ಸಾಪೇಕ್ಷಿತಪದಾರ್ಥ ಶುಕಪಾಕಾದಿ	೩೧
ಅಪ್ರಾಕೃತಾನ್ನ ವನಾರೋಗಿಸುತಲಿ ವಿಪ್ರೇಶಗುಪಚಾರ ವಿವಿಧ ವೇಳುತಲಿ	೩೨

ಚಿವ್ವರಿಸುತಲುಣುತ ಪಡುರಸಾನ್ನವನು	
ತಪ್ಪುಗಳೆನಿಸುತಲಿ ತರುಣಿರುಕ್ಮಿಣಿಯು	೩೨.
ಆರೋಗಣಿಯಮಾಡಿ ಸಾರಸನಾಭ	
ಸಾರಣಿಗೈದವರ ಪದ್ಮಯಂನೋಡಿ	೩೩
ಉತ್ತರಾಪೋಶನವನ್ನೆತ್ತಿ ಕೈಗೊಳುತ	
ಚಿತ್ತಜನವೆತ್ತಯ್ಯ ಚಿತ್ತಸಂಭ್ರಮದಿ	೩೪
ಎಲ್ಲರಿಂದಲಿಕೂಡಿ ಎದ್ದು ಕರಚರಣ	
ಪಲ್ಲವಂಗಳತೊಳಿದು ಬಂದುಮಂಟಪದಿ	೩೫
ಕುಳಿತುಕರ್ಪೂರ ಪರಿಮಳಯುಕ್ತಮಾದ	
ತಳಿತ ತಾಂಬೂಲಸ ದಕ್ಷಿಣಾದಿಗಳ	೩೬
ನಿತ್ತೆಲ್ಲರಂಕಳುಹಿ ಉತ್ತಮಶ್ಲೋಕ	
ನತ್ಯಂತಮುದದಿಂದ ಮಿತ್ರಾಗ್ರಣೀಸಹಿತ	೩೭
ವೀಳ್ಯಮೆಲ್ಲುತಲಿ ವೇದಾಂತವೇದ್ಯ	
ಲಾಲಿತ ಸರಸಪಲ್ಲಾಪಂಗಳಿಂದ	೩೮
ಸ್ವತ್ಯಗೀತಗಳಿಂದ ಸತ್ಯಸಂಕಲ್ಪ	
ಹೊತ್ತುಕಳಿಯುತಲಿದ್ವ ನತ್ಯಂತಮುದದಿ	೪೦

ವಚನ —

ಇಂತು ಮಜ್ಜನಭೋಜನಾದಿ ಉಪಚಾರಗಳಿಂದ ದಿವಸವಂ ಕಳಿದು ಸಂಧ್ಯಾಕಾಲದೋಳ್ ಸಾಯಂಸಂಧ್ಯಾವಂದನಾದಿ ಸತ್ಕರ್ಮಂಗಳಾಚರಿಸಿ ರಾತ್ರಿ ಕುಚೇಲನಂ ಕೂಡಿ ಸಹಪದ್ವಿಭೋಜನವಂಮಾಡಿ ಹಂಸತೂಲಿಕಾ ತಲ್ಲದೋಳ್ ಸಖನಂ ಮಲಗಿಸಿ ನಿದ್ರಾಲಿಂಗನಾಗುವನ್ನಕ ಪಾದಂಗಳಂ ಸೆವಿಸಿ ಬಳಿಕೆದ್ದು ನಿಜಕೇಳಿಕಾ ಮಂದಿರದೋಳ್ ನಿಜಾಂಗನಾಸಂಗ ದೋಳ್ವವಡಿಸಿ ಸೂರ್ಯೋದಯಾತ್ಮೂರ್ವದಲ್ಲಿ ಉಪ್ಪವಡಿಸಿ ಸ್ನಾನಸಂ ಧ್ಯಾವಂದನಾದಿ ನಿತ್ಯಕರ್ಮಂಗಳಂ ತನ್ನೊಡಗೂಡಿ ರಚಿಸಿದ ಶ್ರೀ ಕೃಷ್ಣ ಸಾದ ಸಾಕ್ಷಾತ್ಪರಮಾತ್ಮನೊಡನೆ ಸುಧಾಮನೇನೆನ್ನು ತಿರ್ದನು.—

ವ್ಯಕ್ತಿ ಕ —

ಜಯಜಯವರನೂತ್ಮಾ ಸರ್ವಜೀವಾಂತರಾತ್ಮಾ
ಜಯಗುಣ ಪರಿಪೂರ್ಣಾನಂತ ಸನ್ನಿಘನರ್ಣಾ
ಕ್ಷಯರಹಿತರಮೇಶಾ ಸಾರಸಾಪ್ತಪ್ರಕಾಶಾ
ಭಯಹರಣುನೇಂದ್ರಾ ವಾಹಿನಿಯಾದನೇಂದ್ರಾ

ರಾಗ ಭಂಗಾ ಆಟತಾಳ

ಜಯಜಯನೂಧವ ಜಯಜಯಕೇಶವ

ಜಯ ಯದುಕುಲರಾಜ

ಜಯಜಯಶ್ರೀಧರ ಜಯಜಯಭೂಧರ

ಜಯ ಮಮಸುರಭೂಜ

೧

ಪಂಕಜಲೋಚನ ಪಾಪಮೋಚನ

ಶಂಕರನುತನಾಮ

ಕಿಂಕರಲೋಕದ ಸಂಕಟಹರಣಾಕ

ಳಂಕ ಸುಗುಣಧಾಮ

೨

ನಿನ್ನಯ ಶುಭಪದನೀರಜ ದರುಶನ

ವನ್ನು ಹರುಷದಿಂದ

ಕಣ್ಣಲಿಕಂಡೆ ಪ್ರಸನ್ನದಿ ನ. ಕಡ.

ಧನ್ಯನು ಗೋಪಿಂದ

೩

ಎನ್ನಯ ಪ್ರಾರಬ್ಧಾದಿ ದುರಿತಗಳು

ಛಿನ್ನವಾಯಿತು ಹರಿಯೆ

ಪನ್ನಂಗಶಯನಾಪನ್ನವರದಸಾರ

ಸನ್ನುತ ನರಹರಿಯೆ

೪

ಅಂಗಜನಕ ವಿಹಂಗಾರೋಹಣ

ರಂಗನಾಥಶೌರಿ

ಮಂಗಳಫಲದ ಶುಭಾಂಗ ಬುದ್ಧಿನರ

ಸಿಂಗ ತ್ರೀಮುರಾರಿ

೫

ಉತ್ಪಲಮಾಲಾ ವೃತ್ತ:—

ಶ್ರೀಕರ ಭಕ್ತವತ್ಸಲ ಶುಭಾಕರ ಕಂಸವಿದಾರ ದಿವ್ಯರ
ತನ್ನ ಕರತಲ್ಪಮಾಧವ ದಯಾಕರ ಪಾಪವಿದೂರ ನನ್ನ ಜೋ
ಷಾಕರಫಾಲ ದೈತ್ಯರಣಭೀಕರ ಚಕ್ರದರಾಬ್ಜನಾಭ ಶೋ
ಭಾಕರಪಾದಸಂಕಜ ದಿವಾಕರ ಸನ್ನಿಭಕ್ಯಕ್ಷಣ ಪುನುನಾಂ

ರಾಗ ವಾಡಿ ಅಟತಾಳ

ವಾಲಿಸುಬಿನ್ನ ಹೆ ಇನತೇಜ, ಕೃಷ್ಣ
ಪಾಲಿಸನುಜ್ಞೆಯ ಯದುರಾಜ

೨

ಪೋಗಿಬರಲೆನಾನೂರಿಗೆ, ಕರುಣಾ
ಸಾಗರಮಾಧವ ಜಗದೀಶ
ನಾಗಶಯನ ಎನ್ನ ದರಿಸಿದೆ ಅನು
ರಾಗದಿ ಕೇಶವಪರಮೇಶ

೧

ಸಂಭ್ರಮವಾಯಿತು ಚರಣದರುಶನದಿ
ಕಂಬುಗದಾಧರ ಕಮಲಾಕ್ಷ
ಅಂಭುಜಭವ ಮುಖರರಿಯದ ನಿನ್ನ ವ
ದಾಂಬುಜಕಂಡೆ ದುರಿತತಿಕ್ಷ

೨

ಧನ್ಯನಾದೆನು ಉದಗ್ರಭಕ್ತ, ರೋಷ
ಮಾನ್ಯನಾದೆನು ಮಧುಸೂದನ
ನಿನ್ನನ್ನು ನುತಿಸೆ ಸಮರ್ಥನೇ ಫಣಿಪ
ಪನ್ನಂಗಶಯನ ಶುಭಕಥನ

೧

ದೇವರದೇವನೆ ದೀನಮಂದಾರನೆ
ಭಾವಿಸಿ ಎನಗಿಹಪರವಿತ್ತೆ
ಸೇವಕನೆನ್ನದೆ ಸರಿಸಮನೆನಿಸಿಹೆ
ಪಾವನಗೈದು ಕೀರ್ತಿಯಪೊತ್ತೆ

೪

ಅಪ್ಪಣೆಯಾದರಗ್ರಹಾರಕೆ, ಪೋಗಿ
 ಬಪ್ಪೆನು ಸತಿಸುತರನು ನೋಡಿ
 ಒಪ್ಪದಿಂದೆನ್ನಯ ತಪ್ಪುಗಳೆಲ್ಲ ಎ
 ಮ್ಮಪ್ಪ ಖಾದ್ರೀಶನೆ ಕ್ಷಮೆಮಾಡಿ

೫

ಝಂಜಿ —

ಶ್ರೀ ರಮಾಪತಿ ತಿರುಕಹಾರವನು ಇವನೆಂದು
 ಗಾರುಮಾಡದೆನೋಡಿ ಕಾರುಣ್ಯದೆನ್ನ
 ಪೇಳಬಾರದನಿಖಿಳ ಉಳಿಗವ ನೀರಚಿಸಿ
 ಪಾಲಿಸಿದೆ ಎನ್ನ ನವನೀಲಘನವರ್ಣ
 ಎಣಿಸುವಡೆವಶವಲ್ಲ ಮನನೆಬಲ್ಲುದು ಎನ್ನ
 ಮನವೊಲಿದು ಸಲಹಿದುದ ಸನಕಾದಿವಂದ್ಯ

೧

೨

೩

ವಚನ —

ಇಂತು ಅನೇಕ ಪ್ರಕಾರದಿಂ ಸ್ತೋತ್ರವಂ ಮಾಡುತ್ತ ನಿರೂಪವಂ
 ಬೇಡುವ ಕುಚೇಲನೊಡನೆ ಶ್ರೀಮದ್ರಮಾವಲ್ಲಭನೇನೆನ್ನು ತಿರ್ದನು —

ಶ್ರೀಪದಿ: —

ಎಂದು ಬಾರದಸಖನು ನೀನಡೆ
 ತಂದೆಯಪರೂಪದಲಿ ಎಮ್ಮಯ
 ಮಂದಿರದಿ ಇರಬಾರದೇ ನಾಲ್ಕೊಂದುದಿನವು.

೧

ನಾನು ನಿನ್ನವ ಮನೆಯು ನಿನ್ನದು
 ಮಾನಿನೀಜನ ಮಕ್ಕಳಾದ್ಯರು
 ಭೂನುತನೆ ನಿನ್ನವರು ಭೇದವೆ ಮಾನಸದೊಳು

೨

ನೀನಿರೈ ನಾಲ್ಕಾರುದಿವಸವು
 ನಾನು ಬರುವೆನು ಕೂಡೆ ಪೋಗುವ
 ಸಾನುರಾಗದಿ ನಿಲ್ಲಲಾಗದೆ ಮಾನನಿಧಿಯೆ

೩

ನೆನೆದೆಯೇನೈ ಮನದಿ ನಿನ್ನಯ
ವನಿತೆಯನ್ನ ಗಲಿರುವೆನೆನುತಲಿ
ಎನಗೆ ಪೇಳಾ ಕರೆಸುವೆನು ಬೇಗದಿ ವನಜಮುಖಿಯು

೪

ಎಂದು ಪೇಳುವ ಮದನನೈಯಗೆ
ವಂದಿಸುತ ಸಾಷ್ಟಾಂಗದಿಂದಲಿ
ನಿಂದು ಬಿನ್ನಹವಾಡಿದನು ಮುದದಿಂದಲಾಗ

೫

ನೀನಪದ್ಯ:—

ಕಮಲಾಕ್ಷ ಗೋವಿಂದ ಕಮಲಾಮನೋಹರಾ
ಅಖಿಳಲೋಕನಿವಾಸ ಅಬ್ಬನಾಭಾ
ಎಲ್ಲಿಗೇ ನಾಂವೋಪೆ ಎಲ್ಲಿ ಎನ್ನಯವಾಸ
ಎತ್ತಣಾಸುದತಿ ನಾನೆತ್ತಲಿರುವೆ
ಈ ದೇಹವೆಲ್ಲಿದೋಡೇನು ನಿನ್ನಯಪಾದ
ಪದ್ಮಕೆನ್ನಯ ಚಿತ್ತಭ್ರಮರವಾಗಿ
ಇರುತಿರಲ್ಪಾನಂದಭರಿತನಾಗಿರುವೆ ನೀ
ನುರುತರಕಾರುಣ್ಯ ಮೂರ್ತಿಯೈಸೆ
ಹೋಗಿಬರುತ್ತಿದೆ ಈ ದೇಹವೀಗನುಜ್ಜೆಯನು
ಇತ್ತು ಕಳುಹೆಂದು ಸಾಷ್ಟಾಂಗಮೆರಗೆ
ಬೇಗತೆಗೆದು ತಕ್ಕೈಸಿ ಶ್ರೀಕೃಷ್ಣ ನಗುತಾ
ಸಖನೊಡನೆ ಪೇಳ್ವನಿಂತೆಂದು ಸಂತಸದೊಳು

ಮಾಲಪದ್ಯ:—

ಪ್ರಾಣಬಾಂಧವ ನೀನೊಣ್ಣಿಗೆ ಬಾರೈಯ ಸಂತೋಷದಿಂದ
ಮಾಣದಿರು ಈಗಮೇಲಣ, ಪ್ರೀತಿಯನಿನ್ನು
ಮಾನಸದಿ ಸಂತಸದೊಳು

೧

ಇಷ್ಟುದಿನವು ಬಾರದಂತೆ ಇನ್ನು ಮಾಡದೆ ನೀ ಬಂದು
ತುಷ್ಟಿಬಡಿಸು ದರುಶನವಿತ್ತು, ಪೋಗುತ್ತಲಿರು
ಇಷ್ಟಬಾಂಧವ ನೀನೆನಗೆ

೨

ಉತ್ತಮೋತ್ತಮಳಾದ ನಮ್ಮತ್ತಿಗೆ ಶ್ರೀಚರಣಕ್ಕೆ
ಹತ್ತು ಹತ್ತಾಗಿ ಸಾಷ್ಟಾಂಗವ, ಮಾಡಿದನೆಂದು
ಮತ್ತೆಪೇಳು ಮರೆಯದೆ ನೀನು

೩

ನಿನ್ನಯ ನಂದನರಿಗೆ ಎನ್ನಾ ಶೀರ್ವಾದವ ಪೇಳು
ಸನ್ನುತಾಂಗ ಮಿಕ್ಕಾದವರನ್ನು, ಕೇಳಿದನೆಂದು
ನನ್ನಿಯಿಂದ ಪೇಳು ಮರೆಯದೆ

೪

ಎಂದನುಜ್ಞೆಯನಿತ್ತು ಗೋವಿಂದನ ಪದಾಂಬುಜಕ್ಕೆ
ವಂದನೆಯಗೈದು ರುಕುಮಿಣಿ, ಸತ್ಯಭಾಮಾದಿ
ಇಂದುವದನೆಯರ ಕಂಡನು

೫

ವಚನ—

ಇಂತು ಶ್ರೀ ಕೃಷ್ಣನಿಂದ ನಿರೂಪವಂ ತೆಗೆದುಕೊಂಡು ಶ್ರೀ ರುಕ್ಮಿಣೀ
ಸತ್ಯಭಾಮಾದಿ ಅಷ್ಟಮಹಿಷಿಯರಂ ಕಾಣಿಸಿಕೊಂಡು ಕುಚೇಲನೇನೆನ್ನು
ತಿರ್ದನು —

ರಾಗ ಪಂತುಮರಾಳ ಅಟಾಳ

ಪೋಗಿ ಬರುತ್ತೇನೆ ಅಮ್ಮಯ್ಯ ನಾಂ
ಪೋಗಿ ಬರುತ್ತೇನೆ

ಪ.

ಪೋಗಿ ಬರುತ್ತೇನೆ ತಾಯೇ ಅಮ್ಮಯ್ಯ
ಈಗ ನಿಮ್ಮಯ್ಯ ದಯವಿರಲೆನ್ನಲ್ಲಿ

ಅ.

ಬಹಳ ಸಂತಸವಾಯ್ತು ಬಂದದಿನಾರಭ್ಯ
ಸಹಪಜ್ಞೆಭೋಜನ ಷಡುರಸದಿ
ಇಹಪರದಲಿ ನಾನು ಇನ್ನೆಂತು ಮರೆವೆನು
ಅಹಿರಾಜವೇಣಿ ಶ್ರೀ ಹರಿಯ ಪಟ್ಟದರಾಣಿ

೧

ನಿಮ್ಮ ಮಕ್ಕಳಮಗ ನಿಮ್ಮ ದಾಸರದಾಸ
ನಿಮ್ಮ ಭಂಟರಭಂಟ ನಿಮ್ಮೊಳಿಗ
ಜನ್ಮಜನ್ಮದಿ ನಿಮ್ಮ ಚರಣಕಮಲಗಳ
ನೆಮ್ಮವಭಕ್ತಿಯನಿತ್ತು ಸಲಹಬೇಕು

೨

ಅಷ್ಟಮಹಾಲಕ್ಷ್ಮಿಯವತಾರರಾಗಿಹ
ಅಷ್ಟಮಹಿಷೇರಿರಾ ಆನಂದದಿ
ಅಷ್ಟಾಂಗಸಖ ನಾರಸಿಂಗನಡಿಗಳಲ್ಲಿ
ನಿಷ್ಕೆಯಿರುವಂತನುಜ್ಞೆಯನಿತ್ತಿರಾದಡೆ

೩

ವಚನ:-

ಈ ವ್ರತಾರದಿಂ ಅಷ್ಟಮಹಿಷಿಯರುಗಳಿಗೆ ವಂದನೆಯಂ ಮಾಡಿ ಇನ
ರುಗಳಿಂದ ಉಪಚರಿತನಾಗಿ ವಸುದೇವ ದೇವಕೀ ಮುಖ್ಯರನುಜ್ಞೆಯಂತಾಳೆ
ಪುನಹಾ ಶ್ರೀ ಕೃಷ್ಣನ ಸನ್ನಿಧಾನಕ್ಕೆ ಬಂದು ಕರಕಮಲಂಗಳಂ ಮುಗಿಸ
ಪ್ಪಣೆಯಂ ಕೇಳಲು ಶ್ರೀ ಕೃಷ್ಣರಾಯನು ಕಾರುಣ್ಯದಿಂದ ಸಂಗಡ ಕೆಲವು
ದೂರಬಂದು ಕಳುಹಿಸಿ ಕೊಟ್ಟು ನಿಜಾಂತಃಪುರಕ್ಕೆ ಚಿತ್ತೈಸುವ
ಶ್ರೀ ಕೃಷ್ಣಮೂರ್ತಿಯಂ ಅಗಲಿರಲಾರದೆ ಅತ್ಯಂತ ಚಿಂತಾಕ್ರಾಂತನಾಗಿ
ತಾಯನ್ನಗಲಿ ಪೋಗುವ ಶಿರುವಿನಂತೆ ಶ್ರೀ ಕೃಷ್ಣಮೂರ್ತಿಯ ಧ್ಯಾನವನ್ನು
ಹೃತ್ಯಮಲದೊಳಗಿಂಬಿಟ್ಟುಕೊಂಡು ದ್ವಾರಕಾಪಟ್ಟಣದ ರಾಜಮಾಗ-
ದೋಳ ಬರುತ್ತಿರುವ ಕುಚೇಲನಂ ಕಂಡು ಪಾರಜನವೇನೆಂದು ಕೊಂಡಾ
ಡುತ್ತಿದ್ದರು.—

ರಾಗ ತೋಡಿ ಅಟಾಳ

ಏನು ಪುಣ್ಯವನು ಮಾಡಿದನೊ ಕುಚೇಲ
ಶ್ರೀನಿವಾಸನಾದ ಶ್ರೀ ಕೃಷ್ಣನ ಚರಣಾಬ್ಜ ಸಖನಂತೆ

ವ

ಸರಸಿಜಭವಾದ್ಯರ ಸರಕುಮಾಡದ ದೇವ
ಪಿರಿದು ದ್ವಾರಪಾಲಕ ಬಿನ್ನೈಸೆ ಕೇಳಿ
ಕರೆಸಿತಾನೆದುರಾಗಿ ಗಮನಿಸಿಯಾಲಿಂಗನ
ವೆರೆಸಿ ರತುನವಿಷ್ಟರದಿ ಕುಳ್ಳಿರಿಸಿದನಂತೆ

೧

ಸುರನದಿ ಪಿತನೀ ಭೂಸುರನ ಚರಣಯ್ಯಗ
ಸರಸಿಜವತೊಳೆದ ಜಲ ತನ್ನ ಶಿರವಾಂತು
ಸುರರಿಂದ ಪೂಜೆಯುಗೊಂಬಂತೆ ಪೂಜಿಸಿ
ಹರಿಯು ಸತ್ಸಂಗದಿತಿಹಾಸವ ಪೇಳಿದನಂತೆ

೨

ತರಳತನದಲಿ ಸದ್ಗುರುಗಳ ಭವನದಿ
ಪರಿಚರಿಯಮಾಡಿದ ಪರಿಯನೆಲ್ಲ
ಅರುಹಿ ತನ್ನ ಕಕ್ಷಾಂತರದ ಜೀರ್ಣಾಂಬರದ
ಸಿರಗಿಲಿವರ್ವಲಕ್ಕಿಯ ಸವಿದು ಚಪ್ಪರಿಸಿದನಂತೆ

೩

ಒಡನೆ ತನ್ನ ರಮನೆಗೊಯಿದು ಮಜ್ಜನಗೈಸಿ
ಮಡಿವಸನಗಳತ್ತು ಮಮತೆಯಿಂದಲಿ
ಮಡದಿ ರುಕ್ಮಿಣಿಗೈದ ಪಡುರಸಾನ್ನವನುಣ್ಣ
ಬಡಿಸಿ ಸಹಸಜ್ಜಲಾಭವ ಪಾಲಿಸಿದನಂತೆ

೪

ಇರುಳನ್ನವಾನಗಳ ಇತ್ತು ನಿಂದು ತನ್ನಯ
ಪುರಕೆ ಪೋಗಬೇಕೆನುತರುಹಿಸಲು
ಹರುಷದಿ ಕೆಲದೂರವೆರೆಸಿ ಕಳುಹಲು ಖಾದ್ರಿ
ನರಹರಿಯಧ್ಯಾನದಿ ಪುರಕೆ ಪೋಗುವನಂತೆ

೫

ವಚನ:-

ಈ ಪ್ರಕಾರದಿಂದ ಪುರಜನರು ಕೊಂಡಾಡುತ್ತಿರಲು ಕುಚೇಲನು
ಪ್ವಾರಕಾಪುರವಂ ಪೊರಮಟ್ಟು ನಿಜಪುರದ ಮಾರ್ಗವಂ ಪಿಡಿದು ಬರುತ್ತಾ
ತನ್ನ ಮನದೊಳೇನೆನ್ನು ತಿರ್ದನು —

ಯಾವುದು:-

ದ್ವಾರಕೆಯ ಬಿಟ್ಟು ನಾನಮ್ಮೂರಿಗೆ ಪೋಗಲು ಬಂದ
ದಾರಿಮರೆವು ತೋರಿದಂತಿದೆ, ಅಲ್ಲದಿರ್ದದೆ
ಕಾರಣ ಅದಾರಮನೆಯಿದು

೧

ಆರಭವನಕೆ ಬಂದೆ ಊರನೋಡಲೆನ್ನ ಅಗ್ರ
ಹಾರದಂತೆ ಕಾಣಿಸುತ್ತಿದೆ, ನಮ್ಮನೆ ಇಹ
ಕೇರಿಯಂತೆ ಕುರುಹುಗಳಿವೆ

೨

ಒಂದು ಕೇರಿಯಂತೆ ಮತ್ತೊಂದು ಕೇರೆಗಳಿರವೆ
ಮಂದಮತಿ ದೃಷ್ಟಿಗಾಯಿತೋ, ಹಾಗಲ್ಲದೋ
ಮಂದಿರವೆಲ್ಲಿಂದ ಬಂದಿದೆ?

೩

ಚಂಪಕಮಾಲಾ ವೃತ್ತ:—

ನೆರೆಹೊರೆ ಬೀದಿ ಭಾವಿ ನದಿ ನಿರ್ಮಲ ಬ್ರಾಹ್ಮಣರರ್ಪ ಶ್ರೇಣಿಗಂ
ತರುಲತೆ ಗುಲ್ಮ ಪುಷ್ಪ ವನ ಧಾರ್ಮಿಕರಿಟ್ಟುಹ ಸತ್ರಸಾಲೆಗಳ್
ಕುರುಹುಗಳಂ ನಿರೀಕ್ಷಿಸಲು ಕುಂದುಗಳಿಲ್ಲಮದೀಯ ವಾಸವೀ
ಪುರವಹದಾದೊಡೀಭವನ ಭೂವಣ ನೂತನ ಚಿತ್ರವೈಸಲೇ

ವಚನ —

ಎಂತೆಂದಾಶ್ಚರ್ಯ ಚಿತ್ತನಾಗಿ ತನ್ನ ಪುರ್ವದ ಪರ್ಣಶಾಲೆಯಂ
ಕಾಣದೆ ಅಗ್ರಹಾರಮೊಲ್ಲಮಂ ತಿರುಗಿ ಅರಸಿ ಪುನಹಾನಿರ್ವಿಣ್ಣ ನಾಗಿ ಬಂದು
ಮಂದಿರದ ಸಮಾಪದಿ ನಿಂದಿರುವ ಸಮಯದೊಳಿಂತೆನೆ.—

ಕಂದ:—

ಅಂಬರದಿ ಪೋಪಚಂದ್ರಗಿ
ಚುಂಬನವಂ ಕೊಡುತಲಿರುವ ಸೌಧಾಗ್ರದೊಳಾ
ಬಿಂಬೋಸ್ತಿ ಕುಂಭ ಕುಚೆ ಶತೆ
ಬಿಂಬಾಸ್ಮಯು ಬೇಗ ತನ್ನ ಪತಿಯಂ ಕಂಡಳಾ

ವಚನ —

ಇಂತು ಪತಿಯಾದ ಸುಧಾಮನಂ ಕಂಡು ಸುಶೀಲೆಯು ಈತನ ಸನ್ನಿ
ಧಾನಕ್ಕೆ ಬರುತ್ತಿರ್ದಳೆಂದೆಂತೆನೆ.—

ಹಾಗೆ ಸಾವೇರಿ ಆದಿತಾಳ

ಬಂದಳಾಗ್ಗಸುಶೀಲೆ ಪರಮಮಂಗಳ ಜಾಲೆ
ಇಂದು ಬಿಂಬ ನಿಭಾನನೆ
ಮಂದಾನ್ವಿತದಿಭರಾಜ ಸಮಯಾನೆ
ಮನ್ಮಥ ನಾನೆ

ಪ

ಮಂಪಹಾಸಪೊಳ್ಳೆ ತಂದಳಂದು ಅರ
ವಿಂದನಯನದ ಮಂದಗಮನದ
ಸುಂದರೀಜನವೃಂದ ಶತದಿಂದ, ನಂದದಿಂದ

ಅ.

ಕಿರುಗೆಜ್ಜೆ ಕಡಗಕಾಲ್ ಸರವು ವಾಗಡವುಮೇಲ್
 ಕಿರುಪಿಲ್ಲೆಗಳು ಮೆಂಟಿಕೆ—ಗಿರುಕು ಕಾಲುಂ
 ಗುರವು ನೀರಮುದಿಕೆ—ಯಿಂದರುಣನ
 ಕಿರಣ ಪೋಲುವಪದಕೆ—ಕಿಂಕಿಣಿಯುತ
 ಮೆರೆವ ಕಾಂಚಿಯ ಮಿರುಪರತುನಡ
 ಸರಪದಕಗಳು ಸರಿಗೆಯಡ್ಡಿಕೆ
 ಧರಧರದ ಕಟ್ಟಾಣಿಗಳಿಸೆಯೆ
 ಭೂಸುರನ ಸಿರಿಯೆ

೧

ಪೊರಳ ಮಂಗಳಸೂತ್ರ ಕರಿಮಣಿ ಮುಖಚಿತ್ರಾ
 ಭರಣ ಕಂಠದೊಳಿಸೆಯೆ—ವಂಕಿಯು ಭಾ
 ಪುರಿ ಕಂಕಣಗಳುಲಿಯೆ—ಬಾಜುಬಂದಿ
 ನೆರವಿನಮಣಿ ಸಿರಿಯೆ—ಕಣದಿ ಚಂದ್ರ
 ಮುರುವು ಬಾವುಲಿ ಬುಗುಡಿ ಮುತ್ತಿನ
 ಸರಪಣಿಯು ಪಂಜರದ ಓಲೆಯು
 ಸೆರೆಹೊನ್ನೊವು ಕೊಪ್ಪುವೆಂಟಿಯಡಿ
 ಶೋಭಿಸುತ ಭರದಿ

೨

ರತುನಡ ಮೂಗುತಿ ಪ್ರತಿಯಿಲ್ಲದ ದ್ಯುತಿ
 ಯುತ ಸೂರ್ಯಚಂದ್ರ ಮುರುವು-ರಾಕಟಚೌರಿ
 ಶತಜಡೆ ಭಂಗಾರವು—ಭ್ರಮರತತಿ
 ಯುತಮಾದ ಪುಷ್ಪಸರವು—ಎಂದೆಂದಿಗೂ
 ಚ್ಯುತಿರಹಿತದರಿಸಿನವು ಕುಂಕುಮ
 ಧೃತ ಹಿರಣ್ಯದುಕೂಲಕಂಚುಕ
 ವತಿ ನೃಸಿಂಹಪದಾಬ್ಜ ಪಟ್ಟರಣೆ
 ಸರ್ವಾಭರಣೆ

೩

ಕಂದೆ:—

ಮುನ್ನ ತನಗುಳ್ಳ ಬಡತನ
 ವನ್ನು ಕಟೆಯೊಳಿಟ್ಟು ರತುನದೊಡ್ಡಾಣದಿ ಕೋ
 ಪೋನ್ನ ತದಿಬಿಗಿದ ಬೆಡಗಿನ
 ಬಿನ್ನಾಣದ ಜಾಣೆ ಪತಿಯ ಬೇಗದಿ ಕಂಡಳ್

ಸೀಸಪದ್ಯ:—

ಕೋಟಿರತ್ನ ನಿಬದ್ಧ ಕೋಟೀರ ಕಾಂತಿಯಿಂ
 ಮಕರಕುಂಡಲದೀಪ್ತಿ ಮಹಿತದಿಂದ
 ಬಹುದಿವ್ಯಗಳಹಾರವದಕರಾಜಿಗಳಿಂದ
 ವಿನುತಸತ್ಯನಕೋಪೇತದಿಂದ
 ರಮಣೀಯ ಭಜಕೀರ್ತಿ ರಾಮನಾಮಾಂಗುಳೀ
 ವರ ಪವಿತ್ರಾದಿ ಉಂಗುರಗಳಿಂದ
 ಕಮನೀಯ ಕಟಿಸೂತ್ರ ಕಲಿತಪಾದುಕದಿಂದ
 ಕಮನೀಯವಸನೋತ್ತರೀಯದಿಂದ
 ನವಮದ ಶೋಭಿತಾಕಾರಮಾಗಿ
 ವರಸುಧಾಮಾಖ್ಯ ಜೀವಿತೇಶ್ವರನ
 ವಿನಯಭಕ್ತಿಯಿಂದಲಿ ಬಲವಂದುಪದಕೆರಗಿ
 ನಮಿಸಿ ಸಾಷ್ಟಾಂಗವೆರಗಿದಳ್ ನಳನನೇತ್ರಿ

ಝಂಪೆ:—

ಹೊನ್ನ ಕಲಶದಿ ತಂದ ಪನ್ನೀರಿನಿಂದ ನಿಜ
 ಚೆನ್ನಿಗನ ಚರಣಗಳ ಚೆನ್ನಾಗಿ ತೊಳೆದು
 ಚರಣೋದಕವ ತನ್ನ ಶಿರದಿ ಮುದದೊಳಗಾಂತು
 ಸೆರಗಿನಿಂದೊರೆಸಿದಳು ಚರಣ ಸಲಿಲವನು
 ಗಂಧವುಷ್ಪಾಕ್ಷತೆಗಳಿಂದ ಪೂಜಿಸಿ ಭಕ್ತಿ
 ಯಿಂದಲಾದರಿಸಿದಳು ಮಂದಸ್ಥಿತದಲಿ

೧

೨

೩

ರಾಜಿತದ ರತುನ ನೀರಾಜನಂಗಳ ಬೆಳಗಿ
 ಸೋಜಿಗದೆ ಚೆಲ್ಲಿದಳು ರಾಜೀವಗಂಧಿ ೪
 ಪತಿತಪಾನನರಮಾಪತಿಯೆ ನಿಜಪತಿಯೆಂದು
 ಪತಿವ್ರತೆಯು ತಿಳಿದಳಪ್ರತಿಮತಿಯೋಳಾಗ ೫

ರಾಗ ಶಂಕರಾಭರಣ ಅಟಾಳ

ಕಲಿತಧನಳಚ್ಛತ್ರಚಾಮರಗಳನು ಪಿಡಿದುಸೂತರು
 ನಿಲಲುನಾಗಧರೊಲಿದು ಪೊಗಳಲು ನಿರುಪಮದೊಳು ೧
 ಬಹುವರಾಕು ಮಹಾತ್ಮ ಶ್ರೀಹರಿಭಕ್ತತಯೆನುತಾವೇತ್ರದ
 ವಿಹಿತಹಸ್ತರು ಪೇಳುತಿರುವರು ವಿಹಿತದಿಂದ ೨
 ಕಳಸಕನ್ನಡಿವಾದ್ಯರವ ಮಂಗಳದೊಳಿಸೆಯೇಗಣಿಕೆಯು
 ರಲಸಿನಟಿಸಲು ಗಾಯಕರು ಉಜ್ಜಲಿಸುತಿರಲು ೩

ವಚನ—

ಈ ಪ್ರಕಾರಮಾದ ಸಂಭ್ರಮದಿಂದ ಅಂದಣವನ್ನೇರಿ ಇಂದಿರಾಮಂ
 ದಿರದಂತಿರ್ಪ ನಿಜಮಂಜುರವಂ ಪ್ರವೇಶಗೈದು ನೋಡುತಿರ್ದನದೆಂತೆನೆ.—

ಪ್ರಪದಿ —

ರಾಮಣೀಯಕ ವಜ್ರಕೀಲಿತ
 ಭೂಮಿವ್ಯಗ ಮದಸಾರಣೆಯು ಮದ
 ಸಾಮಜದ ಕುಂಭಸ್ಥಳದ, ಮುಕ್ತಾವಣಿಗಳಂತೆ ೧
 ರಂಗವಲ್ಲಿಯು ಸುಪ್ರವಾಳದ
 ಸಿಂಗರಿಸಿರುವ ಕಾರಣೆಯು ಚಂ
 ದ್ರಂಗೆ ಹಿತವಹಶಿಲೆಯು ಹೊಸ್ತಿಲ ಹೊಂಗೆಲಸದ ೨
 ಮರಕತದ ಮಣಿದ್ವಾರಬಂಧದ
 ನಿರುಪಮದ ರತ್ನದ ಕವಾಟಗ
 ಳರುಣರುಚಿ ಮಾಣಿಕೃತೋರಣ ಸಿರಿಯಲೆಸೆಯೆ ೩

ಕುಂದಣದ ಭಿತ್ತಿಗಳು ವಜ್ರದ
ಸಂಮಗಾರೆಯು ನೀಲಮಣಿ ತೊಲೆ
ಬಿಂಬದ ಗೋಮೇಧಿಕದ ಮುಚ್ಚಳವಂದದಿಂದ ೨

ನಾಲಲೆಸೆದಿಹ ಪುಷ್ಯರಾಗದ
ಮೇಲುಕಟ್ಟಿನ ಲೋವೆಬೋದಿಗೆ
ಜಾಲವೈಡೂರ್ಯಗಳ ರಚನೆ ವರಾಲಯದೊಳು ೩

ಉರಗರಾಜನ ಶಿರದೊಳಿರುತಿಹ
ವರತುನಕಿಂದಧಿಕ ತೇಜ
ಸ್ಫುರಿತ ದಿನಮಣಿದೀಪಪಜ್ಜೆಯ ಕಿರಣಲಹರಿ ೪

ಮೋದದಿಂದಿನರಾತ್ರಿಯೆಂಬುವ
ಭೇದಗಳು ತೋರದೆ ವಿಚಿತ್ರವಿ
ನೋದಮಂದಿರಕಂಡು ಕೌತುಕಮಾಡುವೆನಲು ೫

ಸೂರ್ಯಕಾಂತದ ಚಂದ್ರಕಾಂತದ
ಚಾರುಶಿಲೆಗಳು ದ್ರವಿಸುವದರಿಂ
ತೋರುವುದಪೋರಾತ್ರಿ ಕಾಲಗಣಾನನೆಯಲಿ ೬

ಸುರಪತಿಯ ಧನಪತಿಯ ಸಿರಿಪತಿ
ಯರಮನೆಗಳ ವಿಲಾಸಕಿಂದತಿ
ಹಿರಿದುಹೊಗಳಲು ವಿಶ್ವಕರ್ಮನ ಪರಾರವನೆಯ ೭

ವಚನ —

ಇಂತಿರುವ ಅಂತಃಪುರದ ಮಧ್ಯದಲ್ಲಿ ಕೋಟೆಸೂರ್ಯಪ್ರಕಾಶದಂತೆ
ಹೊಳೆವ ಹಜಾರದಲ್ಲಿ ರತ್ನಾಸನಾಸೀನನಾಗಿ ಒಡ್ಡೋಲಗದಲ್ಲಿ ಕುಳಿತಿರುವ
ಸಮುದ್ರದೊಳಂತೆನೆ —

ಯಾಲವದಃ__

ಬಾಲದೊಡಿಗೆಗಳಿಂದ ಬಾಲರಸಿಂಗರಿಸಿ ಸು
ಶೀಲಿಕರೆದುತಂದುಕಾಂತನ, ಪಾದಾಬ್ಜದೊಳು
ಮೌಳಿಗಳಿಂದೊಂದನೆಗಳು

೧

ವಿರಚಿಸಿದ ಬಾಲಕರಕರೆಸಿ ತನ್ನ ತೊಡೆಯೊಳು ಕು
ಳ್ಳಿರಿಸಿದನು ಮೋಹದಿಂದಲಿ, ಕೃಷ್ಣರಾಯನ
ಕರುಣವನು ಸ್ಮರಣೆಗೈವೃತ

೨

ಇಂತಾದ ಸಂಸಾರದಿಂದ ಚಿಂತಿಸುತಚಿನ್ಮಯನ
ನಂತಗುಣಗಳನ್ನು ಮನದಲ್ಲಿ, ಸ್ಮರಿಸುತ್ತಿರೆ
ಸಂತಸದವಾರ್ತೆಯ ಕೇಳಿ

೩

ಅಗ್ರಹಾರದಲ್ಲಿಹ ಸಮಗ್ರರಾದ ಭೂಸುರರು
ದಗ್ರವಾದ ಸಂಭ್ರಮದೊಳು, ಸದ್ಗುಣಗಣ
ನಗ್ರಗಣ್ಯನರಮನೆಗಾಗಿ

೪

ದಂಪತಿಯುಕ್ತಗಳಾಗಿ ಗುಂಪುಗೂಡಿ ಬ್ರಾಹ್ಮಣರು
ಇಂಪಿನಿಂದ ಬಂದವರನ್ನು, ಕಾಣಿಸಿಕೊಂಡು
ಸೊಂಪಿನಿಂದಾಸನವನಿತ್ತು

೫

ಝಂಪೆ —

ಧಾರುಣೀನಿರ್ಜರರ ತಾರತಮ್ಯವನರಿತು
ಭೂರಿದಕ್ಷಿಣೆಯ ತಾಂಬೂಲಗಳಕೊಟ್ಟು

೧

ವರಸುವಾಸಿನಿಯರಿಗೆ ಅರಿಸಿನವು ಕುಂಕುಮವು
ಮರದಬಾಗಿಲಗಳನು ಹರುಷದಿಂಕೊಡಿಸಿ

೨

ಗಂಧಪುಷ್ಪಾಕ್ಷತೆಗಳಿಂದ ಪೂಜಿಸುತ ನಿಜ
ಮಂದಿರಕೆ ಕಳುಹಿದನು ಸಂದಸಂಭ್ರಮದಿ

೩

ವಚನ.—

ಇಂತು ಬಂದ ಪುರಜನಂಗಳನ್ನು ಸಂತೈಸಿ ಅವರ ನಿಜಮಂದಿರಂ

ಗಳಿಗೆ ಕಳುಹಿಸಿ ಸಮಸ್ತವಾದ ಗೃಹಪರಿವಾರದ ಜನಂಗಳಿಗೆ ತಾಂಬೂಲ
ವಸ್ತ್ರಾಭರಣಂಗಳಿತ್ತು ಕಳುಹಿಸಿದ ತದನಂತರದೊಳಂತೆನೆ —

ದ್ವಿಪದಿ —

ಶ್ರೀರಮಾಪ್ರಾಣೇಶ ಶೇಷಾಹರಯನ ವಾರಿಚೋದ್ಭವವಂದ್ಯ ವಸುದೇವತನಯ	೧
ನಾದಶ್ರೀಕೃಷ್ಣ ಪೂರ್ಣಾನಂದಮಯನ ವಾದದರುಶನದಿಂದ ಬಂದ ಸಂಪದವ	೨
ಸಕಲವೃತ್ತಾಂತಮಂ ಸಂತೋಷದಿಂದ ಪ್ರಕಟಮಾದಾನಂದ ಬಾಷ್ಪಧಾರೆಗಳು	೩
ಸುರಿಯೆತನ್ನಯ ನಿಜೀಶ್ವರಿಯಾದ ಕಾಂತೆ ಗೊರೆದು ಕುಚೀಲನಾಹರಿಯಾಚ್ಛೇಯಂತೆ	೪
ನಿನಗಿನಮಸ್ಕಾರ ನಿನ್ನ ಪುತ್ರಗರ್ಭ ಘನತರಾಶೀರ್ವಾದಗಳನು ಪೇಳೆಂದು	೫
ಸಕಲ ಜಗನ್ನಿಯಾಮಕನು ಪೇಳಿದನು ವಿಕಚಪದ್ಮಾಕ್ಷಿ ಶ್ರೀಕೃಷ್ಣದರುಶನವು	೬
ನಿನ್ನಿಂದಲೆನಗಾಯ್ತು ನೀಪುಣ್ಯಸಾಧ್ಯ ಪನ್ನಂಗವೇಣಿ ಶ್ರೀಪತಿಯೆ ನಿನಗಾಗಿ	೭
ಕರುಣಿಸಿದನೀಭಾಗ್ಯ ತರುಣಿನಿನಗಾಗಿ ಚರಣದರುಶನವಿತ್ತು ಸಾಕದೇತನಗೆ	೮
ಎಂದು ಶ್ರೀಹರಿಯ ಮಹಾಮಹಿಮೆಗಳನು ಕುಂದದೆ ಕಾಪಾಡಿ ಕುಣಿಕುಣಿದಾಡಿ	೯
ಎನಗೆ ಪೇಳಿದ ನಿನಿತು ಘನತರೈಶ್ವರ್ಯ ವನುಪಾಲಿಸಿದ ದಯಾವನಧಿ ಶ್ರೀಕೃಷ್ಣ	೧೦
ರಮಣಿಯಳ ಮನದಭಿಲಾಷೆಯುಂ ತಿಳಿದು ವಿಮಲದರುಶನವನಿತ್ತು ತನ್ನಂತೆಗೈದ	೧೧

ನೆಂದುಮನದೊಳಗೆ ಪೂರ್ಣಾನಂದನಾಗಿ

ಕಂದರ್ಪಜನಕನಾಕಾರನಂ ಮನದಿ

೧೨

ಧ್ಯಾನಿಸುತಲಡಿಗಡಿಗೆ ಸದ್ಗುಣಗಳ

ಮಾನಸದಿಪ್ತಜಿಸುತ ಮೌನದಿಂದಿರುವ

೧೩

ಸತಿಯುಪದಗಳಿಗೆರಗಿ ಪರಮಭಕ್ತಿಯಲಿ

ಸತಿಯಿಂದಳಿಂತು ಸಂತೋಷದಿಂದ

೧೪

ವಚನ —

ಈ ಪ್ರಕಾರದಿಂದ ಪರಮಾತ್ಮನ ಮಹಾಮಹಿಮೆಗಳನ್ನು ಸ್ಮರಿಸುತ್ತ
ಮೌನದಿಂದಿರುವ ಕುಚೇಲನೊಳು ಸತಿಯಾದ ಸುತೀಲಾದೇವಿಯನ್ನೇನೆನ್ನು
ಳಿದಳು —

೪ ಸಪದ್ಯ:—

ಏನಿದೇನಾಶ್ಚರ್ಯ ಇಂದಿರೇಶನ ಮಹಾ

ಮಹಿಮೆಗೀಸಾಮ್ರಾಜ್ಯವಹುದೆ ನಾಥ

ಆ ದೇವಿಸಾರೀಮಣಿ ಮಹಲಕ್ಷ್ಮಿ ಕಟಾಕ್ಷ

ವೀಕ್ಷಣದಿಂದಲಾ ವಿಧಿಭವೇಂದ್ರ

ವದವಿಯೈದುವುದಮಮ ಪ್ರಾಣೇಶ ಆ ದೇವಿ

ಸ್ವಕರಾಬ್ಜದಿಂದ ವಿರಿಂಚಾಮರಾದಿ

ಉಪಚಾತಗೈದರಿಂದುಪಮಾನರಹಿತವಾ

ದೀಭಾಗ್ಯಬರುವುದಿನ್ನೇನುಚಿತ್ರ

ಮೂರುಲೋಕಂಗಳಾಳ್ವ ತ್ರಿನಾರಾಯಣನ

ಕಾರುಣ್ಯಕೀರ್ತಿಭಾಗ್ಯ ಸಮವಲ್ಲ ಅರಿತರ್ಗೆ

ಎಲ್ಲಧರೆಯಾಳ್ವ ನೃಪತಿಯಿಂದೆಳ್ಳಿನಷ್ಟು

ಧನವನಿತ್ತರೆ ಹಿರಿದಾಯ್ತು ಧರ್ಮಚರಿತಾ

ಕಂದ:—

ಇಂತೆಂದು ಕಾಂತೆ ವತಿಯೊಳು

ಸಂತೋಷದಿಹರಿಯ ಮಹಿಮೆಸರಸದಿಪೇಕ್ಷೆ

ತ್ಯಂತ ಹರುಷದಲಿ ಒಳಮನೆ

ಯಂತಃಪುರವೈದಿನಾಥ ಗರುಹುತಲಿದರ್ಶ

ಪಾಠ —

ಇಂತು ಅಂತಃಪುರವಂ ಸೂರ್ಯ ಸುಧಾಮಂಗೆ ಸುಶೀಲೆ ಸಾಕಾರ
ಮಾದ ಸಕಲಸಾಮ್ರಾಜ್ಯಮಂ ತೋರುತಿರ್ದಳದೆಂತೆನೆ:—

ರಾಗ ಸೌರಾಷ್ಟ್ರ ತಾಳ

ನೋಡೆನ್ನ ಪ್ರಾಣದೊಲ್ಲಭ ಶ್ರೀಕೃಷ್ಣರಾಯ

ಮಾಡಿಪಾಲಿಸಿದ ಸಾಮ್ರಾಜ್ಯರೂಪಾಂಬುಧಿಯ

ಪ

ರಮಣವಾಜಿಕಾಲೆಯೊಳು ಆ ಮಹಾಉಜ್ಜ್ವಲೈಶ್ವರಸಕೆ

ಸಮನಾದನೇಕವಾಜಿಗಳು ಸಾಮಾಜಾಲಯದೊಳಹ

ಪೀಮಹಾದೈರಾವತಾಭದಿ ಶೋಭಿಸುತಿಹ

ಸಾಮದೇಭಗಳು ಅಕ್ಷಯ ಸಂಗರದಾಗಾರದಿ

ರಮಣೀಯದರಧಂಗಳ ಗಣಿತೋ

ಪಮವಿರಹಿತ ಗೋಭವನದೊಳರುತಿವೆ

ಅಮರಧೇನು ವಿಂಗಧಿಕ ಫಣಿಪತಿಗೆ

ಪ್ರಮವನೆಗೋವ್ರಜ ಸಂಖ್ಯೆಗಗೋಚರ

ಸುಮಶರಜನಕನ ಶುಭಕರಲೀಲೆಯ

೧

ಅದಕೋಭಂಡಾರಮಂದಿರ ಶ್ರೀರಾಮಟಂಕೀವರಹಾ ಮಂ

ತಾದವಳಯನಾಣ್ಯಸುಂದರ ಉದಧಿವೀಚಿಯಭಾ

ವದಿ ರಾತಿರಾತಿಗಳಿವೆ ನವರತ್ನ ಖಚಿತ ವಿ

ವಿಧಾನೂಪಣಾಖ್ಯದಿ ಶೋಭಿಸುತ್ತಲಿದೆ

ಸದಮಲ ದಿವ್ಯವಸನಪೀತಾಂಬರ

ವಿದಿರಲಿ ಕಾಣಿಸುತ್ತಿದೆ ಗಿರಿಯಂದದಿ

ಚದುರನೆ ಉಗ್ರಾಣದಮನೆಯಿದಕೊಳ

ಗಿದೆ ಸರ್ವಾಭೀಷ್ಟದ ವಸ್ತುಚಯಗಳಿ

ಗೃದುರಾಜನ ಪದದರುಶನ ಫಲವಿದು

೨

ಬ್ರಹ್ಮಣಾವರ್ತಶಂಖ ನಿಧಿ ಅನೇಕಕ್ಷೇತ್ರ
 ಲಕ್ಷ್ಮೀನಾರಾಯಣ ಸಾಲಿಗ್ರಾಮ ಸಂಪುಟ
 ಸಾಕ್ಷಿದ್ವೈಕುಂಠದಂದದಿ ಸ್ತಂಭದೊಳು ಪು
 ತ್ಯಕ್ಷವಾದವಿಗ್ರಹ ತಂಡನಾಡಂಬರದಿ
 ಲೋಕ್ಷಿಸುದೇವರ ವಿಭವದಮನೆಯೊಳು
 ಅಕ್ಷಯವೇದ ಪುರಾಣಶಾಸ್ತ್ರವ ಪ
 ರೀಕ್ಷಿಸು ಪುಸ್ತಕಗಳಪರಿಮಿತವಿವೆ
 ಲಕ್ಷ್ಮಣ ಕರುಣಕಪಾಕ್ಷನೀಕ್ಷಣದಿ
 ಲಕ್ಷ್ಮಣ ಓದ್ರಿಸ್ಪಸಿಂಹನನುಗ್ರಹ

೩

ವಚನ -

ಈ ಪ್ರಕಾರದಿಂದ ಸಮಸ್ತ ವೈಭವದಿಂದ ಪ್ರಸನ್ನನಾದ ಇಹಪರ
 ಸಾಧನೋಪೇತನಾದ ಪದಾರ್ಥಗಳಂ ನೋಡಿ ಕುಚೇಲನತ್ಯಂತ ವಿಸ್ಮ
 ಯಾಂತಃ ಕರಣನಾಗಿ ಶ್ರೀಹರಿಯ ಮಹಾನುಹಿಮೆಯಂ ಅನೇಕ ಪ್ರಕಾರ
 ಯಂ ನೋತ್ತರವಂ ಮಾಡುತ್ತ ಸತಿಯೊಡಗೂಡಿ ಮಾಧ್ಯಾಹ್ನಕಾಕ್ಷತ್ಯ
 ನಾದ ಸ್ನಾನಸಂಧ್ಯಾನದೇವತಾರ್ಚನಾದಿ ಸತ್ಕರ್ಮಗಳನಾಚರಿಸಿ ಇಷ್ಟ
 ಜನರಿಂದ ಮೃಷ್ಟಾನ್ನವಂ ಭುಂಜಿಸಿ ಸದ್ಗೋಷ್ಠಿಯಿಂದ ಸತ್ಸಂಗದಿಂದ
 ಕಾಲಕ್ಷೇಪವಂ ಮಾಡುತ್ತಿದ್ದನದೆಂತೆನೆ -

೧ ಪದ -

ಕೆರೆನುನೀರನುಕಂಡು ಕೆರೆಗೆಚಿಲ್ಲತಲಿ
 ವರವಪಡೆದವರಂತೆ ಪರಮಸಂಭ್ರಮದಿ
 ಹರಿಯಕಾರುಣ್ಯದಿಂದಾದ ಭಾಗ್ಯವನು
 ಹರಿಯಚರಣಕೆ ಸಮರ್ಪಣೆಯ ಮಾಡುವನು
 ಅರವಟಿಗೆ ಪೂಮೋಟವಗ್ರಹಾರಗಳು
 ಕೆರೆಕುಂಟೆ ಕೊಳಭಾವಿ ಕ್ರೀಡಾವನಗಳು
 ಸಾಲುಪೃಕ್ಷಗಳು ಮೃಷ್ಟಾನ್ನಸತ್ರಗಳು
 ಆಲಯಗಳು ಧರ್ಮಶಾಲೆ ಮಂಟಪವು

೧

೨

೩

೪

ಹರಿಹರರ ದೇವಾಲಯ ಸುಯಜ್ಞಗಳು ವರುಷಾಶನಂಗಳು ವಸ್ತುದಾನಗಳು	೫
ತಿಶುಗಳಿಗೆಲ್ಲ ಗೋಕ್ಷೀರದಾನಗಳು ವಶುಗಳಿಗೆತ್ಯಣರಾಶಿ ಪಥಿಕರಿಗೆನೆಳಲು	೬
ಸಕಲವಿದ್ಯಾದಾನ ಸಂಸಾರಯುಕ್ತ ಸಕುಟುಂಬಪೋಷಣ ಚಾರುರಕ್ಷಣೆಯು	೭
ತೀರ್ಥಯಾತ್ರೆಗಳು ಕಾರ್ತಿಕದೀಪಗಳು ತೀರ್ಥಚರಣಗಿಷ್ಟಾರ್ಥಸಿದ್ಧಿಗಳು	೮
ಮೂಸೋಪವಾಸ ಧರ್ಮಗಳನೇಕಗಳು ಬೂಸುರಪಿತೃದೇವ ಬೃಂದಯಜ್ಞಗಳು	೯
ವಿಪುಲಕನ್ಯಾದಾನ ವಿವಿಧದಾನಗಳು ಚವಲವಿಲ್ಲದೆಯೆ ನಿಷ್ಕಾಮದಿಂಮಾಡಿ	೧೦
ಕೃಷ್ಣಾರ್ಪಣಂಗಳೈದು ಕೃಪೆಯನಾಧರಲಿ ನಿಸ್ತೆಯಿಂದಿಡುತ ಮನ್ನಿಸುತ ಸರ್ವರನು	೧೧
ನಿತ್ಯಪ್ರಾತಃಕಾಲ ನಿತ್ಯಕರ್ಮಗಳು ಸತ್ಯಸದಾಚಾರ ಶ್ರವಣಮನನಗಳು	೧೨
ತಪ್ಪದೇಪ್ರತಿವಿವಸ ದ್ವಾರಕೆಗೆವೋಗಿ ಸರ್ಪಶಯನನ ಶ್ರವಣ ಸಂದರುಶನವನು	೧೩
ಪಡೆದುನಿಜಗೃಹಕಾಗಿ ಬರುತಲಿರುತಿರುತ ವಡದಿಗರುಹುತಲಿ ಶ್ರೀಹರಿಯಾಚರಣೆಯು	೧೪
ಮಕ್ಕಳಿಗೆ ಉಪನಯನ ಮದುವೆಮುಂತಾದ ಅಕ್ಕರೆಗಳನುಸಲಿಸಿ ಅಖಿಳವಿದ್ಯೆಗಳ	೧೫
ಕಲಿಸಿ ನಿಪುಣರಮಾಡಿ ಕಮಲಲೋಚನನ ಕಲಿತ ಸಕ್ಕಪ್ಪನೆಗವರ ಯೋಗ್ಯರಂ ಮಾಡಿ	೧೬

ಜನಸಮೃತ್ತಗಳಿಂದ ಸಕಲಕರ್ಮಗಳ	
ಮನವೊಲಿದು ಇಹಪರದಮಾರ್ಗವನುಸರಿಸಿ	೧೭
ಚಿತ್ರದಿಂ ಮಾಡುತ ಪವಿತ್ರನೆಂದೆನಿಸಿ	
ಪುತ್ರಪೌತ್ರಕಳತ್ರಮಿತ್ರಬಾಂಧವರ	೧೮
ಒಡಗೂಡಿ ಸುಖದಿಂದ ಕಡಲತಲ್ಪಕನ	
ಅಡಿಗಳಂ ಧ್ಯಾನಿಸುತ ಅಮಿತೋತ್ಸವದಲಿ	೧೯
ನಿರ್ಲಿಪ್ತನಾಗಿ ಸನ್ನಿಹಿತ ಸಂಸಾರ	
ದುರ್ಲಭವೆನಿಸದೆ ಸುಲಭದಿಂದರಿದು	೨೦
ಸರಸಿಜಪತ್ರ ಜಲಸ್ಪರುಶರಹಿತದಲಿ	
ಸರಸದೊಳಪ್ಪಂತೆ ಹರಿಪರಾಯಣನಾಗಿ	೨೧
ವಂಶಾಭಿವೃದ್ಧಿಯಿಂ ವರ ಪೂಜ್ಯನಾಗಿ	
ಕಂಸಾಂತಕನಭಕ್ತ ಹಂಸಸನ್ನಿಭನು	೨೨
ವರಕುಚೇಲಾಖ್ಯ ಭೂಸುರಶಿರೋರತ್ನ	
ನಿರುತಿರ್ದ ಸತ್ಪೀರ್ತಮೆರೆದು ಮೂರ್ಛಗದಿ	೨೩

ಪಟನ —

ಈ ಪ್ರಕಾರದಿಂ ಕುಚೇಲನು ಸುಶೀಲಾ ನಾಮಕಳಾದ ಕಾಂತಾಸಮೇತದಿಂದ ಪುತ್ರಪೌತ್ರ ವಂಶಾಭಿವೃದ್ಧಿಯಾಗಿ ರಮಾಬ್ರಹ್ಮರುದ್ರೇಂದ್ರಾದಿ ನಿಯಾಮಕನಾದ ಪರಬ್ರಹ್ಮನಾದ ಪರಮಾನಂದಮಯನಾದ ಸರ್ವಸಾರಭೋಕ್ತೃವಾದ ಶ್ರೀ ಕೃಷ್ಣದೇವರಿಗೆ ಒಪ್ಪಿದಿಯವಲಕ್ಷಿಯಂ ನಿವೇದನವಂ ಮಾಡಿದ ಮಹಾಮಹಿಮೆಯಿಂದ ಭಾಗ್ಯವಂತನಾಗಿ ಇಹದಲ್ಲಿ ಸೌಖ್ಯವಂ ಪರದಲ್ಲಿ ನೋಕ್ಷವಂ ಸಂಪಾದನೆಯಂಗೆಯ್ದು ಜ್ಞಾನ ಭಕ್ತಿ ವೈರಾಗ್ಯ ಭಾಗ್ಯದಿಂದ ಯೋಗ್ಯನಾಗಿ ಸುಖದಿಂದಿರುತ್ತಿದನೆಂದು ಪ್ರಾಯೋಪವೇಶನಾದ ಪರೀಕ್ಷಿತ ಮಹಾರಾಯಗೆ ಶುಕಯೋಗೀಂದ್ರರು ನಿರೂಪಿಸಿದ ಕುಚೇಲೋಪಾಖ್ಯಾನವನ್ನು ನೈಮಿಶಾರಣ್ಯವಾಸಿಗಳಾದ ಶೌನಕಾದಿ ಸಕಲ ಮುನೀಂದ್ರರಿಗೆ ರೋಮಹರುಷಣಿಯಾದ ಸೂತಪೌರಾಣೀಕರು ನಿರೂಪಿಸಿದ ಈ ಪುಣ್ಯ

ಕಥೆಯನ್ನು ಪರಿಸಮಾಪ್ತಿಯಂ ಮಾಡುವುದಕ್ಕೊಸ್ಕರ ಧವಳಶೋಭಾಸೆ
ಮಂಗಳಕಾರ್ತಿಕಗಳು ವೇಳಿದನದೆಂತೆನೆ.—

ರಾಗ ಸವರೋಜು ಛಾಪುತಾಳ

ನೊಂಮುಕಾಸುರನೆಂಬ ತಾಮಸನಸುವನಿ
ರಾವವಗೈದು ಸುರನ್ನೊಮ್ಮಕಮೃತವೀಯೆ
ಭೂನುಧರವನುದ್ಧಾಮದಿ ಧರಿಸಿದ
ಪ್ರೀಮಸ್ತಂಗಳಧಾಮ ರಮಾಧಿಪ
ಸ್ವಾನು ಬಾರೆಂದು, ಕರೆವರು, ಶೋಭಾಸೆ

೧

ಧರಣಿವೇನಿಯನಪಹರಿಸಿದ ದನುಜನ
ಹರಣವಳಿದು ನಿಜಶರಣಬಾರೆಂದು ನಿನ್ನ
ಕರೆಯಲು ಕಂಭದಿ ನರಪರೋಪಪ
ಧರಿಸಿದ ವಿಕ್ರಂಭರ ಕರುಣಾಕರ
ಸರಸಿನಾಭಾ, ಹಸಗೇಳು, ಶೋಭಾಸೆ

೨

ಬಲಿಯ ದಾನವಜೀಡಿ ನೆಲನ ಈರಡಿಮಾಡಿ
ಗಲಿದು ದುಷ್ಟರಾಯರ ಕುಲವ ಕೌಸಲ್ಯಗರ್ಭ
ಜಲನಿಧಿಯಲಿ ಪ್ರಜ್ವಲಿಸಿವೆ ರಶಿಯಂ
ತಲಘು ಪರಾಕ್ರಮನಿಲಯನೆ ರಘುಕುಲ
ತಿಲಕಬಾರೆಂದು, ಕರೆವರು, ಶೋಭಾಸೆ

೩

ದಾರಿದ್ರ್ಯಕಂಪಿ ತನ್ನ ನಾರಿಪೋಗೆನ್ನೆ ಸಮ
ನಾರಾಯಣನೆಂತೆಂದು ಸಾರಿದ ಸುಧಾಮನ
ಸಾರರಹಿತ ಸಂಸಾರಭಯವ ನಿ
ವಾರಣಗೊಳಿಸಿದ ಕಾರಣವರದ ಮ
ಹೀರನುಣ ಕೃಷ್ಣಾ, ಹಸಗೇಳು, ಶೋಭಾಸೆ

೪

ಹರನಬಾಣದಿನಂದು ಪುರವನುರುಹಿ ಗುರು
ತರದ ತುರಗವೇರಿಬರುವ ಶ್ರೀನವಸಾಲ
ಪುರಿನಿಲಯನೆ ಖಾದಿರಿ ನರಸಿಂಹ ಸು
ಚರಿತನೆ ತ್ರಿಜಗದ್ಭರಿತನೆ ಪರತರ
ಪರಮಾತ್ಮ ಕೃಷ್ಣಾ, ಹಸಿಗೇಳಿ, ಶೋಭಾನೆ

೩

ರಾಗ ಮೋಹನ ಛಾಪುತಾಳ

ಶ್ರೀನಿಗಮವನವಹರಿಸಿದುದನ ತಾನದಕೇಳಿ ನಾರಾಯಣ
ದಾನವಗಜ ಪಂಚಾನನುವೇ
ದಾನುದ್ಧಾರಕನಾಗಿ ನಿರಿಂಚಿಗೆ
ತಾನೊಲಿದಿತ್ತು ಸುಮಾನ ಶರೀರಗೆ
ಮಾಣಿಕದಾರತಿಯ, ಬೆಳಗಿರೆ

೧

ಮೊತ್ತವಾಗಿ ದೇವದಾನವರು ಒತ್ತಿಜಲಧಿಯ ಮಧಿಸಲು
ಉತ್ತಮಗಿರಿಧುರವೆತ್ತಿ ರಸಾತಳ
ಕತ್ತಲಿಳಿಯೆ ನಿಜಚಿತ್ತದಿ ಕರುಣಿಸಿ
ಮತ್ತೆನಗೇಂದ್ರನ ಮೊತ್ತಕೂರುಮಗೆ
ಮುತ್ತಿನಾರತಿಯ, ಬೆಳಗಿರೆ

೨

ಅವನಿದೇವಿಯ ಚೋರತನದಿ ದಿವಿಜಾರಿವೈಯಲು ಭರವೆ
ಅವನ ಪಾತಾಳದ ಭವನದಿ ಮರ್ದಿಸಿ
ಸವಿನುಡಿಯಲ್ಲಿ ಭೂಯುವತಿಯ ವಾಲಿಸಿ
ದವನಾಗಿಹ ಶ್ವೇತವರಹ ರೂಪಗೆ
ಹವಳದಾರತಿಯ, ಬೆಳಗಿರೆ

೩

ಸುರಿಪುವಿನ ಬಾಧೆಯಿಂದ ತರಳ ಪ್ರಹ್ಲಾದ ಗೋವಿಂದ
ಶರಣಾಗೆನಲತಿ ಕರುಣಾಭರಣದಿ
ಶರಣನಿಗಾಗಿಯೆ ಹಿರಣ್ಯಕಶಿಪುವ
ಹರಣವನಳದಿಹ ನರಹರರೂಪಗೆ
ಮರಕತದಾರತಿಯ, ಬೆಳಗಿರೆ

೪

ಭೂಗಗನವನೀರಡಿಯ ಬೇಗದಿ ಮಾಡಿಯಾ ಬಲಿಯ
ಆಗ ವಾತಾಳಕೆ ಸಾಗಿಸಿ ಇಂದ್ರನಿ
ಗಾಗಿ ಭುವನಗಳ ಕೈಗೂಡಿಸಿದ ಮ
ಹಾಗುಣ ವಾಮನಗನುರಾಗದಿ ಪುಷ್ಪ
ರಾಗದಾರತಿಯ, ಬೆಳಗಿರೆ

೫

ದರ್ಜನವಾಯರೆ ಕುಲವ ನಿರ್ಜಿಸಿ ನಿವಿಳಭೂತಳವ
ಸಜ್ಜ ನರಹ ಭೂನಿರ್ಜರರಿಗೆ ಇ
ತ್ತಾರ್ಜಿಸಿ ಕೀರ್ತಿಯ ಮೂರ್ಜಗದೊಳಗೆ
ನಿರ್ಜರವಂದ್ಯ ವರಶುರಾಮಗೆ ವರ
ವಜ್ರದಾರತಿಯ, ಬೆಳಗಿರೆ

೬

ಭೂಲಲನೆಗೆ ಭಾರವನು ಕೀಲಿಸಿದ ದಶಸ್ಯನನು
ಕೂಲಿಸಿ ನಗಗಳ ಪಾಲಿಸಿ ಸೀತಾ
ಲೋಲನೆಂದೆನಿಸಿದ ಲೀಲಾವತಾನುಪ
ಶೀಲ ರಾಮನಿಗೆ ನೀಲನಿಭಾಂಗಗೆ
ನೀಲದಾರತಿಯ, ಬೆಳಗಿರೆ

೭

ಸಾಧು ಸುಧಾಮನ ತನುವ ಬಾಧಿಸುತಿಹ ಬಡತನವ
ಭೇದಿಸಿದುದುಮೊಳು ಶ್ರೀಧರನೆನಿಸಿಹ
ಭೂಧರವರ ಮುರುಳೀಧರ ನವಮಧು
ರಾಧರಯುತ ಪಂಕಜೋದರ ಕೃಷ್ಣಗೆ
ಗೋಮೇಧಿಕದಾರತಿಯ, ಬೆಳಗಿರೆ

೮

ಅರ್ಯಾಧವನ ಮನವನು ಒಲಿಸಿ ಕಾರ್ಯಬಾಣನೆಂದೆನಿಸಿ
ಭೈರ್ಯದಿ ತ್ರಿಪುರದ ಕಾರ್ಯವಗಿಲಿನಿ
ವಾರ್ಯದ ದೈತ್ಯರ ಭಾರ್ಯರಮನವನು
ಚಾರ್ಯವಗೊಳಿಸಿದಾಶ್ವರ್ಯ ಬುದ್ಧಗೆ ನೈ
ಡೂರ್ಯದಾರತಿಯ, ಬೆಳಗಿರೆ

೯

ಸುಂದರವಾದ ತುರಗವನಂದದಿ ಧರಿಸುತಲೀ ವ
 ಸುಂಧರಭಾರಕ ವೃಂದವನಳದ ಮು
 ಕುಂದಕಲಿಕಿ ಮುಚುಕುಂದವರದನಿಗೆ
 ಮಂದಗಮನೆಯರು ಚಿಂದದಿಂದಲಿ ಬೇಗ
 ಕುಂದಣದಾರತಿಯ, ಬೆಳಗಿರೆ

೧೦

ಮಂಗಳ ಫಲದ ಉದಾರರಂಗ ದಶವಿಧಾವತಾರ
 ಹಿಂಗದೆ ಧರಿಸಿ ಶುಭಂಗಳ ಭಕುತರ
 ಸಂಘಕೆ ಕರುಣೆಪ ಮಂಗಳೆಯರಸ ಭು
 ಜಂಗಶಯನ ನರಸಿಂಗನಡಿಗಳಿಗೆ
 ಮಂಗಳಾರತಿಯ, ಬೆಳಗಿರೆ

೧೧

ರಾಗ ಭೈರವಿ ಝಂಪತಾಳ

ಜಯಮಂಗಳಂ ನಿತ್ಯ ಶುಭಮಂಗಳಂ
 ಜಯವಿಜಯವಿನುತಗೆ ಜಯವಿಜಯಸಖನಿಗೆ

ಪ

೩.

ನಿಗಮಗಳ ಸಲಹಿನಗವನು ಮೊತ್ತು ಮೋದಿನಿಯ
 ಬಗೆದು ತರಳನಿಗೊಲಿದು ಬಲಿಯಕಾಯ್ತು
 ಜಗತೀಸುರರಿಗೊಲಿದು ಶಿಲೆಯರಕ್ಷಿಸಿ ಗೋಪಿ
 ಮಗುವಾಗಿ ಶಿವಗೊಲಿದುಬಹ ದೇವಗೆ

೧

ತಮನಮರ್ದಿಸಿ ಜಲದಿನಿಂದು ಹೈರಣ್ಯಕರ
 ಸಮೆಸಿ ಧರಣಿಯನಳಿದು ನೃಪರನಳಿದು
 ದ್ಯುಮಣಿ ಶಶಿಕುಲದೊಳವತರಿಸಿ ಶರಣೆಂದೆನಿಸಿ ಸಂ
 ಭ್ರಮದಿಹಯವೇರುತಿಹ ಕಮಲೇಶಗೆ

೨

ಉಭಯರೂಪದಿ ಜಲದೊಳುಭಯರೂಪದಿ ವನದಿ
 ನಿಭವದಿಂ ಜನಿಸಿ ವಟುವೆನಿಸಿ ಪಿತರ
 ಶುಭವಾಕ್ಯಗಳ ಸಲಿಸಿ ಪುರವಳಿದು ಕಲಿರೂಪ
 ದಿಘಸಿಂಹ ನವಸಾಲನರಸಿಂಹಗೆ

೩

ರಾಗ ವಾಡಿ ಛಾಪುತಾಳ

ಮಂಗಳದೇವಿಗೆ ಮಂಗಳ ಸರ್ವ	
ಮಂಗಳವಿಸುತೆಗೆ ಮಂಗಳ	ಪ.
ಜಾತರಹಿತೆಗೆ ವಿಧೂತಕಿಲ್ಬಿಷೆಗೆ	
ಸೀತಾದೇವಿಗೆ ಮಂಗಳ	
ಪ್ರೀತಿಯಿಂದಲಿ ರಘುನಾಥನರಸಿ ಭೂ	
ಜಾತೆಗೆ ಪುನೀತೆಗೆ ಮಂಗಳ	೧
ರುಕುಮನ ಅನುಬೆಗೆ ರುಕುಮದುಕೂಲಿಗೆ	
ರುಕುಮಿಣಿದೇವಿಗೆ ಮಂಗಳ	
ಯುಕುತದಿ ಕೃಷ್ಣನ ಮುಕುತಾಂಗನೆಗೆ ಭೀ	
ಷ್ಮಕನ ಕುಮಾರಿಗೆ ಮಂಗಳ	೨
ಅಕ್ಷಯರೂಪೆಗೆ ಲಕ್ಷಣಶೀಲೆಗೆ	
ಲಕ್ಷ್ಮಿದೇವಿಗೆ ಮಂಗಳ	
ಸಾಕ್ಷಾನ್ನವಸಾಲ ರಕ್ಷಿಪೆ ನರಹ	
ರ್ಯಕ್ಷನರಾಣಿಗೆ ಮಂಗಳ	೩

ಛಂದಃ —

ಇಂತೆನುತ ಶ್ರೀಮದನಂತರೂಪನಿಗೆ	
ಕಂತುಜನಕನಿಗೆ ಶ್ರೀಕಾಂತ ಕೃಷ್ಣನಿಗೆ	೧
ಸಂತತಾನಂದ ಸಾನಂತಶಯನನಿಗೆ	
ಚಿಂತಿತಾರ್ಥವನೀವ ಚಿಂತಾಯಿಕನಿಗೆ	೨
ಪಂಗಳಾಂಗನಿಗೆ ಹೇಮಾಂಗವರದನಿಗೆ	
ಗಂಗಾಜನಕ ಶ್ರೀರಂಗನಾಯಕನಿಗೆ	೩
ಬಾಲಗೋಪಾಲನಿಗೆ ಶ್ರೀಲಲಾಮನಿಗೆ	
ಬುಲೇಂದುಫಾಲನಿಗೆ ನೀಲವರ್ಣನಿಗೆ	೪
ಪಳಿತಾಬಿಳಿಗೆ ಕುಚೇಲವರದನಿಗೆ	
ಲೀಲಾವಿನೋದಂಗಿ ಮೂಲಪುರುಷಂಗಿ	೫

ದೇವರದೇವನಿಗೆ ವಸುದೇವನಂದನಗೆ ದೇವಕೀಸುತಗೆ ಬಲದೇವಾನುಜನಿಗೆ	೬
ಭಕ್ತರನು ಪೊರೆವನಿಗೆ ಶಕ್ತಿಮಂತನಿಗೆ ಮುಕ್ತಿದಾಯಕನಿಗೆ ಮುರವಿದಾರನಿಗೆ	೭
ಕಾಳೀಯರ್ಮದನಗೆ ಕಂಸಶಿಕ್ಷನಿಗೆ ಶ್ರೀಲಲಾಮನಿಗೆ ಗೋಪಾಲಬಾಲನಿಗೆ	೮
ಪಾಂಡವಪ್ರಿಯನಿಗೆ ಭಯನಿವಾರಣಗೆ ಶುಂಡಾಲರಕ್ಷಕಗೆ ಶೂರವಂಶಜಗೆ	೯
ಪ್ರಹ್ಲಾದವರದನಿಗೆ ಪ್ರಾಣಕಾಂತನಿಗೆ ಅಹಲ್ಯಾಘನಿದಳನಿಗೆ ಅಂಬುಜೋದರಗೆ	೧೦
ಸ್ತಂಭೋದ್ಭವಗೆ ದೋಸ್ತಂಭಚತುರನಿಗೆ ಕಂಭಿಣೀಧವಗೆ ಪೀತಾಂಬರಧರಗೆ	೧೧
ಶ್ರೀರಾಮಚಂದ್ರನಿಗೆ ಸೀತಾರಮಣನಿಗೆ ನಾರಾಯಣಗೆ ಶ್ರೀಖಾದ್ರಿನರಹರಿಗೆ	೧೨
ಅಂಕಿತಮಾಗಿ ಸಾಲಂಕಾರದಿಂದ ಪಂಕಜಾಕ್ಷನ ಪಾದಪಂಕೇಜಗಳಿಗೆ	೧೩
ಹರುಷದಿಂದರ್ಪಿಸೆ ಮಹಾಭಕ್ತತಿಯಿಂದ ವಿರಚಿಸಿದನಿದ ಜಗದ್ವಿಖ್ಯಾತನಾಗಿ	೧೪
ಬಿರುದಾದ ನವಸಾಲಪುರಿ ಶಾಸನಾಂಕ ಕರುಣಾಬ್ಧಿಯಹ ಉಲುಚುಕಮ್ಮೆ ವಂಶಜನು	೧೫
ಚಿತ್ರವಿಶ್ವಾಮಿತ್ರಗೋತ್ರ ಸುಪವಿತ್ರ ವಾತ್ರನಾಪಸ್ತಂಭ ಸೂತ್ರಸುಚರಿತ್ರ	೧೬
ಧೀರಾತ್ಮರಾದ ಕಂಠೀರವರಪೌತ್ರ ಶ್ರೀರಂಗನಾಮಾಖ್ಯ ಕೇಖರರಪುತ್ರ	೧೭

ಗಿರಿಯಂಬಿಕಾಗರ್ಭಶರ ರಾಶಿರಾಜೇಂದ್ರ ನರಸಿಂಹಚರಣ ಕರುಣಾರಸಾಭರಣ	೧೮
ಸರಮವೈಷ್ಣವರ ಪದಪದ್ಮಪಟ್ಟರಣ ಗುರುವರ್ಯರಾದ ಚಂದ್ರರಸಾರ್ಯಶಿಷ್ಯ	೧೯
ನಾದ ಶ್ರೀಕವಿ ತಿಪ್ಪಣಾರ್ಯನಿಂ ರಚಿತ ಮಾದ ಕುಚೇಲನಾಮಾಖ್ಯ ಚಾರಿತ್ರ	೨೦
ಮಿದು ಶ್ರೀನೃಸಿಂಹಪದಪದ್ಮಗಳಿಗೆ ಮುದದಿಂ ಸಮರ್ಪಿಸಿದೆ ಸದುಭಕ್ತಿಯಿಂದ	೨೧
ಯತಿಗಣಪ್ರಾಸನೇ ಮೊದಲಾದ ಲಕ್ಷಣವ ನತಿಶಯವನರಿಯೆ ಶ್ರೀಪತಿಯೆ ಗತಿಯನಗೆ	೨೨
ಎನ್ನ ನಿಷವಾಕ್ಯದಿಂದೇನು ಲಾಭಗಳು ಪನ್ನ ಗೇಂದ್ರನಮೇಲೆ ಪನಳಿಸಿರುವಂಗೆ	೨೩
ಎನ್ನ ಮೃತವಾಕ್ಯಗಳಿಂದೇನು ಫಲವು ಪನ್ನ ಗಾರಿಧ್ವಜಗೆ ಪರಮಪುರುಷನಿಗೆ	೨೪
ಸರ್ವಶಬ್ದಾರ್ಥ ಶ್ರೀಹರಿಯಲ್ಲದನ್ಯ ಇವರದೇ ಶಾಸ್ತ್ರದೋಳ್ ವಿಷ್ಣುಮಯಂಜಿತು	೨೫
ಅದರಿಂದ ಈ ಕೃತಿಯನಾದರಿಸಿ ಬುಧರು ಮುದದಿಂದಲಾಲಿಪುದು ಮುಕುರದಂದದಲಿ	೨೬
ತಪ್ಪಿಲ್ಲದಿರುವುದೇ ಧರ್ಮಮಾನಸರು ಒಪ್ಪದಿಂದಿದ್ದು ವುದು ವರ್ಣಗಳನೊಲಿದು	೨೭
ಅನಂದಭರಿತದಿಂದತಿ ಭಕ್ತಿಯಿಂದ ಸಾನುರಾಗದಿ ಪರಮಸಂತೋಷದಿಂದ	೨೮
ಈ ಚರಿತ್ರೆಯನು ಹೇಳುವರ ಕೇಳುವರ ವಾಚಿಸುತ ಪರಿಸುವರ ಬರೆಯುವರನಿವರ	೨೯

ಶುದ್ಧಾಶುದ್ಧ ಪತ್ರಿಕೆ

ಪುಟ	ಪದ್ಧ	ಅಶುದ್ಧ	ಶುದ್ಧ
೧೯	೫	ಪರಶು	ಪರಶು
೨೪	೨೧	ಬಿಂಬಾಸ್ಯೆ	ಬಿಂಬಾಸ್ಯೆ
೩೩	೧	ಸೋಮಧರನ	ಸೋಮಧರನ
೩೬	೫	ಕಾಸ್ತುಭೋಜ್ವಲ	ಕಾಸ್ತುಭೋಜ್ವಲ
೫೫	೨	ತಿರ್ದನು	ತಿರ್ದರು
೬೧	೨೧	ಮರಳೆ	ಮುರಳೆ
೬೨	೬	ತಿಲಕ ಸುಮದ	ತಿಲಕುಸುಮದ
೮೦	೨	ಹೃದ್ಯಾ	ಹೃದ್ಯಂ
೮೦	೬	ಬೋಧಾತ್ಮರಿಂ	ಬೋಧಾತ್ಮರಂ
೮೦	೨೩	ಬೋಧಿಸೈಮಾಯ್	ಬೋಧಿಸೈಯಾಯ್
೮೪	೨೫	ರಾಜವಂಶಾಗ್ರಣೀ	ರಾಜವಂಶಾಗ್ರಣೀ
೮೬	೨೪	ಕರ್ಮಂಗಳುಂ	ಕರ್ಮಂಗಳುಂ
೮೯	೧೬	ಬಳಲುಪರವರು	ಬಳಲುನರವರು
೯೧	೧೫	ಪೊರಮೊಡಲು	ಪೊರಮಡಲು
೯೨	೬	ರಾತ್ರಿಯೊಂ	ರಾತ್ರಿಯೊ
೯೩	೫	ನಮ್ಮವನು	ನಮ್ಮವನು
೧೧೦	೧೩	ಬಗೆಯನರಿಯು	ಬಗೆಯನರಿಯು
೧೧೩	೭	ಗರುಗೊಡೆಯ	ಗರುಗೊಡೆಯು
೧೨೦	೩	ಚಕ್ರದರಾಜ್ವ ನಾಭ	ಚಕ್ರಧರಾಜ್ವ ನಾಭ
೧೨೯	೪	ಮತಿಯೊಳಾಗ	ಮತಿಯೊಳಾಗ
೧೩೦	೮	ವರರತುನ	ವರರತುನ
೧೩೩	೨೦	ಕಾಪಾಡಿ	ತಾಪಾಡಿ
೧೩೪	೭	ಶಮಣ	ರಮಣ
೧೩೬	೨೪	ಸಕ್ಕುನೆಗವರ	ಸಕ್ಕುನೆಗವರ
೧೩೯	೭	ಪಂಚಾನನು	ಪಂಚಾನನ
೧೪೩	೧೨	ಕಂಭಿಣೀಧವಗೆ	ಕುಂಭಿಣೀಧವಗೆ



ಆ ಕುಚೇಲನಿಗೊಲಿದು ಬೇಕಾದಫಲವ ಶ್ರೀಕರದಿ ಕರುಣಿಸಿದ ಶ್ರೀಕೃಷ್ಣದೇವ	೩೦
ಇಹನರದ ಸೌಖ್ಯಗಳ ವಿಹಿತದಿಂದಿತ್ತು ಬಹುಕಾಲರಕ್ಷಿಸನು ಭಕುತವತ್ಸಲನು	೩೧
ಸಂದೇಹವೇನಿದಕೆ ಸಾಕ್ಷಿಯೇ ಭಕ್ತಿ ಇಂದಿರೇಶನು ಒಲಿವನೆಂಬುದು ವೇದಸಿದ್ಧ	೩೨
ವರನಾತ್ಮ ಶ್ರೀರಮಾಬ್ರಹ್ಮಾದಿವಂದ್ಯ ಹರಿಯಾದ ಶ್ರೀಖಾದ್ರಿನ್ಯಹರಿಕೃಪೆಯಿಂದ	೩೩
ಭೂಚಕ್ರದೋಳ್ ಮಹಾಪೂಜಿತನಾಗಿ ಆಚಂದ್ರತಾರಾರ್ಕಮಾಗರಲಿ ಈ ಕೃತಿಯು	೩೪

ಶ್ರೀ ಕುಚೇಲೋಪಾಖ್ಯಾನವು ಸಂಪೂರ್ಣವು

ಶ್ರೀ ವಾಯು ಹನುಮದ್ಭೀಮ ಮಧ್ವಾಂತರ್ಗತ
ಶ್ರೀ ಹಯಗ್ರೀವ ರಾಮಕೃಷ್ಣ ವೇದವ್ಯಾಸಾತ್ಮಕ
ಶ್ರೀ ಲಕ್ಷ್ಮೀನೃಸಿಂಹ ಪ್ರಿಯತಾಂ

ಶ್ರೀ ಕೃಷ್ಣಾರ್ಪಣಮಸ್ತು

ಓಂ ತತ್ಸತ್



